

35/28

रूपया

अर्थात्

आमचें चलन.

लेखक व प्रकाशक

वामन नारायण गोडबोले

आणि

बिनायक हरिहर धोरपडे.

किंमत १ रुपया.

# रूपया

अर्थात्

आमर्चं चलन.

---

लेखक च प्रकाशक,

वामन नारायण गोडबोले.

आणि

बिनायक हरिहर घोरपडे.

---

संस्कारक—बासुदेव नारायण ठकार, श्रीसिद्धेश्वर छापखाना, कोल्हापूर.

---

चैत्र शुद्ध १ शके १८४४

सन १९२२ इस्वी,



## प्रस्तावना.



स्वार्थसाधनास अतिशय उपयोगी अशीं जीं अनेक शास्त्रं आहेत त्यांमध्ये ' अर्थशास्त्र ' हें महत्त्वाचें आहे. या शास्त्राचा अभ्यास पाश्चात्य राष्ट्रांत फार वारकाईनें केला जातो ; परंतु भारतवर्षांत या शास्त्राविषयीं ज्ञान अत्यल्प प्रमाणावर दिसून येतें व नवीन शोधाचा तर पूर्ण अभावच आहे. ही स्थिति बदलण्यास जीं अनेक साधनें आहेत, त्यांत वाञ्छय तयार करणे हें मुख्य आहे. आबालवृद्धांमध्ये अर्थशास्त्राच्या ज्ञानाचा प्रसार झाल्याशिवाय योग्य मते तयार होणार नाहींत व मते तयार झाल्यावांचून आचरणावर परिणाम होणार नाहीं.

आर्थिक उन्नतीचा प्रश्न हा फावल्या वेळच्या घटपटादि वाक्पाटवाप्रमाणें नसून, माध्यान्हवेळच्या भोजनाचा अथवा ' भाकरी ' चा प्रश्न आहे. हिंदुस्थानांतील लोकांची सरासरीची वार्षिक प्राप्ति अदमासें तीस रुपये आहे, ती निदान शंभर रुपये तरी झाल्याशिवाय जगाच्या स्पर्धेमध्ये प्रयत्न करण्याचीही शक्ति आत्मास राहणार नाहीं याची जाणीव उत्पन्न व्हावी ह्मणून या विषयाचें सांगोपांग विवेचन करण्याकरितां, आह्मी अर्थशास्त्राच्या अनेक शाखांवर लिहिण्याचें योजिलें आहे. इंग्लंडांतील युद्धपूर्व ' शिलिंग एडिशनप्रमाणें ' या पुस्तकाची किंमत एक शिलिंग ह्मणजे बारा आणे ठेवण्याचा संकल्प होता ; परंतु मुद्रणसाधनांच्या महर्घतेमुळे हा संकल्प मूर्तस्वरूप पावूं शकला नाहीं.


देशांतील व्यापारबंधा व इतर सर्व वस्तुविनिमय हीं चलनाच्या चांगले वाईटपणावर फार अवलंबून असतात. चलनपद्धति सदोष असल्यास, संपत्तीच्या उत्पादनावर व व्यापारावर अनिष्ट परिणाम होतो. हल्लींची पद्धति ही अशा तऱ्हेची ह्मणजे सदोष आहे असें बहुतेक भारतीय अर्थशास्त्रज्ञांचें मत आहे. याकरितां ह्या पद्धतीची रचना काय आहे व इच्यांत कोणते दोष आहेत हे प्रस्तुत पुस्तकांत दाखविलें आहे. शिवाय गेल्या दोन चार वर्षांत सरकारने 'उलट हुंड्या' विकल्यापासून व त्यासुळें उत्पन्न झालेल्या तीव्र वादापासून या विषयास विशेष महत्त्व आलेलें आहे. अशा हल्लींच्या जिज्ञासेच्या प्रसंगी चलनाचें विवेचन लोक विशेष उत्सुकतेनें ग्रहण करतील अशा दृष्टीनें हा विषय प्रथम हातीं घेतला आहे.

यापुढें "बँकिंग", "अंतरराष्ट्रीय हुंडणावळ" [ Foreign Exchange ], "राष्ट्रांचा जमाखर्च व अंदाजपत्रके" [ Public Finance ] इत्यादि क्लिष्ट विषय सुगम करण्याचा विचार आहे. निव्वळ द्रव्यार्जनाकरितां हे पुस्तक लिहिलेलें नाहीं; तथापि द्रव्यार्जन झाल्यास, पुढील कार्य करण्यास जास्त उत्साह येईल हे प्रांजलपणे कबूल केलें पाहिजे. अलमतिविस्तरेण ।

दा० ना० गो०,

धि० ह० धो०

## अनुक्रमणिका.



	पृष्ठ.
प्रकरण १ लें—पूर्वतिहास ....	१
प्रकरण २ रें—सुवर्णसंलग्नचलन. ....	१३
प्रकरण ३ रें—हिंदुस्थानांतील धातूंचें चलन-सोने व रुपें. ....	२६
प्रकरण ४ थें—कायद्याचें चलन अथवा नोटा. ....	५०
प्रकरण ५ वें—कौन्सिलबिलें अथवा हुंड्या. ....	६८
प्रकरण ६ वें—सुवर्णचलननिधि, नोटांचानिधि व स्वजिन्यांतील शिल्लक. ....	९७
प्रकरण ७ वें—पैसा व त्याचें कार्य आणि चलनाचीं तत्वे. ....	१३३
प्रकरण ८ वें—हिंदुस्थानांतील बँका व त्यांचें स्वरूप. ....	१७३
प्रकरण ९ वें—महायुद्धाच्या कालांतील फेरबदल. ....	२०७
प्रकरण १० वें—गुणदोषविवेचन. ....	२१८
परिशिष्ट अ. ....	१





## प्रकरण १ लं.

### पूर्वेतिहास.

हिंदुस्थानांत अति प्राचीन काळापासून सोन्याचें नाणें चालत होतें, ही गोष्ट निर्विवाद आहे. १८३५ सालीं रुपया हेंच फक्त कायदेशीर फेडीचें नाणें आहे असें कंपनीनें जाहीर केलें व सोन्याचें नाणें बाजारभावाप्रमाणें खजिन्यांत घेतलें जाईल असें आश्वासन दिलें. १८५३ सालीं लॉर्ड डलहौसी यांनीं सर्व सोन्याचीं नाणीं कंपनीचें मुलखांत बेकायदेशीर आहेत असें ठरविलें व रुपया हेंच फक्त चलनी नाणें मुकरर केलें. नंतर १८६४ सालीं हिंदुस्थान सरकारनें सोन्याचें नाणें येथें प्रचलित करण्याविषयीं स्टेट सेक्रेटरी यांस विनंति केली; परंतु ती अमान्य झाली; कारण एकचलनपद्धतीचा त्या वेळेस ब्रिटिश अर्थशास्त्रज्ञांवर पगडा बसलेला होता. १८६६ मध्यें एका कमिटीनें हिंदुस्थानांत सोन्याचें नाणें हें फार लोकप्रिय आहे असें अहवालांत नमूद केलें व सोन्याचें नाणें प्रचलित करण्याची शिफारस केली. अनेक फडणिसांचीं मतेही या सूचनेस अनुकूल होतीं; विशेषतः सर रिचर्ड टेंपल यांनीं या भताचा अतिशय जोरानें पुरस्कार केला होता. १८७६ सालीं इंग्लिश व्यापाऱ्यांनीं रुप्याचें

नाणें फक्त सरकारनें काढून खुली टांकसाळ बंद करण्याविषयी लॉर्ड लिटन यांजकडे अर्ज केला ; व त्यास अनुसरून १८७८ मध्ये हिंदुस्थान सरकारनें स्टेट सेक्रेटरीकडे असें करण्याविषयी मंजुरी मागितली. या खलित्यांत सोन्याचें नाणें प्रचलित करण्याचा आमचा उद्देश आहे असें स्पष्ट नमूद केलें होतें. कांहीं कारणाकरितां ही मंजुरी स्टेट सेक्रेटरी यांनीं दिली नाहीं. १८९२ मध्ये पुन्हां इंग्लिश व्यापाऱ्यांनीं तीच हूल उठविली. असें करण्यांत त्यांचा उद्देश असा होता कीं, रुपयाची किंमत कृत्रिम रीतीनें १६ पेन्सांवर आणून या फायदेशीर भावानें आपले रुपये इंग्लंडमध्ये पाठवावे. सरतेगेवटीं, भवति न भवति होऊन, हर्शेल कमिटीच्या शिफारसीवरून हिंदुस्थान सरकारनें खुली टांकसाळ बंद केली. या कमिटीपुढें ज्यांच्या साक्षी झाल्या त्यांमध्ये हिंदुस्थानी मनुष्य एकच होता, ही गोष्ट लक्षांत ठेवण्यासारखी आहे.

१८९८ सालीं फौलर कमिटीनें या व यासारख्या दुसऱ्या सर्व प्रश्नांचा उहापोह करून सोन्याचें चलन व सोन्याचें नाणें करण्याचें ठरविलें. सॉव्हरिन हें कायदेशीर चलन ठरवून त्याचें रुपयाशीं प्रमाण १ : १५ असें निश्चित केलें ; एक सुवर्णनिधि अस्तित्वांत आणला. १८९९ सालीं या सर्व गोष्टी कायद्यानें अमलांत आणल्या. सरकारनें लवकरच एक सोन्याच्या नाण्याकरितां टांकसाळ सुरू करण्याचें आश्वासन दिलें. ही गोष्ट अनिष्ट

वाटल्यावरून इंग्लंडांतील ट्रेझरीने याविरुद्ध आक्षेप घेतले ; व हिंदुस्थान सरकारास गम खावी लागली. तेव्हांपासून हें घोंगडें असेंच भिजत पडलें आहे.

१९१२ सालीं नामदार गोखले, सर विठ्ठलदास थाकरसी व इतर वरिष्ठ कौंसिलचे सभासदांनीं टांकसाळींत सोन्याचें नाणें पाडण्याविषयीं व खुली टांकसाळ करण्याविषयीं ठराव पुढें आणला. परंतु पुन्हां ट्रेझरीनें आक्षेप घेतल्यामुळें स्टेट सेक्रेटरी यांनीं अशी युक्ति काढली कीं, दहा रुपयांचें नाणें काढलें ह्मणजे ट्रेझरीच्या संमतीची जरूर राहणार नाही. परंतु यानंतर लवकरच एक नवें कमिशन नेमलें गेलें व त्यानें हें सर्व प्रकरण फेंटाळून लावलें. सोन्याचें नाणें हें हिंदुस्थानास फायदेशीर होणार नाही असें या कमिशनचें मत होतें. अशा रीतीनें अनेक वेळां द्विर्बद्ध सुवर्ण झालेल्या सोन्याच्या नाण्याचा लोप होऊन आज मितीस रुप्याचें नाणें हें हिंदुस्थानांतील मुख्य नाणें होऊन वसलें आहे.

आतां ज्या कारणाकरितां १८९३ सालीं खुली टांकसाळ बंद केली त्या करणांचा विचार करणें अवश्य आहे. १८९३ च्या पूर्वीं रुप्याचें नाणें पाडण्याकरितां टांकसाळ खुली केली होती. कोणाही व्यक्तीस एक विवक्षित वजनाची चांदी देऊन रुपये पाडून घेण्याचा हक्क होता. १८० ग्रेन अथवा  $\frac{3}{16}$  तोळे चांदी दिली ह्मणजे एक रुपया मिळे. टांकसाळ खुली असल्यामुळें इंग्लंड किंवा इतर देशांतील व्यापारी यांना हिंदुस्थानांतील लोकांचें



दणें देण्याकरितां चांदी पाठविणें पुष्कळ वेळां फायदेशीर पडूं लागलें. याशिवाय हुंडणावळ नेहमीं बदलत असल्यामुळें युरोपांत स्वस्त भावानें चांदी खरेदी करून ती हिंदुस्थानांत आणून तिचे रुपये पाडावे व येथील माल विकत घेऊन तो युरोपांत सोन्याच्या नाण्यांत विकवा असा क्रम सुरू झाला. या दोनही कारणांनीं रुपयांची संख्या हिंदुस्थानांत वाढूं लागली व त्यामुळें रुपया व पौंड यांमधील प्रमाण रुपयाच्या प्रतिकूल असें होऊं लागलें.

याच वेळेस रुपयाची किंमत कमी होण्यास आणखी एक प्रबल कारण अंशभागी झालें. खुली टांकसाळ असतांना कोणत्याही नाण्याची किंमत त्यामध्ये असणाऱ्या धातूच्या किंमतीबरोबर असते. या तत्त्वानुसार रुपयाची किंमत आंतील रुप्याच्या किंमतीबरोबर असे. ही रुप्याची किंमत या सुम रास अतिशय कमी झाली. १८५४ मध्ये स्पेन देशानें आपलें नाणें सोन्याचें केलें. १८७० मध्ये जर्मन साम्राज्यानेंही सुवर्णाची एकचलनपद्धति स्वीकारिली, व पूर्वीचें रुप्याचें नाणें वितळून विकण्यास काढलें. १८७३ मध्ये लॅटिन यूनियननें (फ्रान्स, स्विझर्लंड, इटली, बेल्जम, ग्रीस, स्पेन हे देश याचे मुख्य घटक होते) आपला खुली टांकसाळ रुप्यापुरती बंद केली. अशा रीतीनें युरोपांतील रुप्यास मागणी कमी झाल्यामुळें व सोन्यास मागणी जास्त झाल्यामुळें, रुपें हें सोन्याच्या व अर्थात् सोन्याच्या नाण्याच्याही तुलनेनें कमी

(५)

किंमतीचे झाले. यामुळे रुपया व पौंड यांमधील प्रमाणही बदलत चालले. पूर्वी रुपें व सोने यांमधील प्रमाण १ : १० असे होते, ते आतां १ : १५, १ : २०, १ : २५ असे होऊं लागले. याविषयी रुपया व पौंड यांचे गुणोत्तराचे आंकडे पुढील कोष्टकांत दिले आहेत.

वर्ष.	प्रमाण.	वर्ष.	प्रमाण.	वर्ष.	प्रमाण.
१८७५	१०-९	१८८१	११-९	१८८९	१४-९
१८७६	११-२	१८८३	११-८	१८९०	१४-६
१८७७	११-७	१८८४	१२-३	१८९१	१३-३
१८७८	११-६	१८८५	१२-५	१८९२	१४-४
१८७९	१२-२	१८८६	१३-१	१८९३	१६
१८८०	१२	१८८७	१३-९		
१८८१	१२	१८८८	१४-३		

असे झाल्याने हें रुपें हिंदुस्थान व चीन या दोन देशांकडे येऊं लागले. हिंदुस्थानांत खुली टांकसाळ असल्यामुळे रुपयास हें एक मुक्तद्वारच झाले. रुपया हा किंमतीत उतरत चालला, व पूर्वी एका पौंडास दहा रुपये चावे लागत ते आतां पंधरा, वीस कधी पंचवीस लागू लागले. अशा रीतीने स्ट्रॅचीने ह्याटल्याप्रमाणें, रुपें हें ज्याला ठाव नाही अशा गर्तेमध्ये पडल्यासारखें झाले. रुपयास प्रतिकूल अशा हुंडणावळीचा परिणाम व्यापारावर व इंग्लंडमध्ये

काढलेल्या कर्जावर काय झाला हें आतां पाहिलें पाहिजे. हिंदु-स्थानचा पुष्कळसा व्यापार सोन्याचें नाणें हें चलन असणाऱ्या देशांशीं आहे. त्यामुळें त्या देशांत एका पौंडास जो माल मिळत होता त्याची किंमत येथें १० रुपये ठेविली ह्मणजे कार्यभाग होत असे. आतां त्याच मालाची किंमत १५ किंवा २० ठेवणें आवश्यक झालें; नाहीतर खर्च केलेला पौंड वसूल होणें शक्य नव्हतें. अशा रीतीनें आवश्यक अशा आयात मालाची किंमत दिवसेंदिवस वाढूं लागली. जो चाकू ६ आण्यास मिळत असे त्याची किंमत १२ आणे झाली. जी बायसिकल ९० रुपयांस मिळत असे तिची किंमत १७५-२०० पर्यंत झाली. याच्या उलट निर्यात मालाची किंमत स्वस्त झाली. परंतु या स्वस्ताईमुळेंच, बाहेरच्या व्यापार्यांस येथें चहा, कापूस, गहूं, पोतीं, गळिताचीं धान्ये वगैरे माल घेणें फायदेशीर झालें. त्यामुळें ह्या व्यापारास तेजी येऊन अधिकाधिक माल बाहेर जाऊं लागला. त्यामुळें देशांत, धान्य पिकविण्याची प्रवृत्ति कमी होऊन वर लिहिलेल्या 'व्यापारी मालाच्या' उत्पादनाकडे जास्त लक्ष्य गेलें. यामुळें दिवसेंदिवस धान्य महाग होत चाललें. देशांतील एकंदर किंमती विशेष बदलल्या नाहींत; कारण रुपया हेंच नाणें येथें प्रचलित असल्यामुळें सोन्याशीं रुपयाचें प्रमाण जरी बदललें तरी त्याचा या देशांतील किंमतीवर कांहीं परिणाम झाला नाही. फक्त सोने ही वस्तु रुपयांच्या तुलनेनें महाग झाली ह्मणजे तोळाभर सोन्यास जास्त रुपये पडूं



लागले. तथापि धान्य व आयात माल हीं महाग होणें हें नुकसान कांहीं लहानसहान नव्हतें.

हिंदुस्थान सरकारास ( ह्मणजे पर्यायानें हिंदुस्थान देशास ) इंग्लंडमध्ये पौंडामध्ये जें देणें द्यावें लागतें त्याला ' होम चार्जेस ' असें ह्मणतात. ही रक्कम रेलवे कालवे वगैरेकरितां काढलेले जें कर्ज आहे त्याचें व्याज, सिव्हिलिअन लोकांची पेन्शनें व रजेतील पगार, रेलवेकरितां ' स्टोअर्स ' ह्मणजे वस्तु इत्यादिकांची बेरीज करून झालेली असते. आतां रुपें स्वस्त झाल्यामुळें व हुंडणावळ अनिश्चित झाल्यामुळें ही रक्कम पौंडांत देण्यास किती रुपये एकत्र करावे लागतील हें ठरवितां येईना; पूर्वीपेक्षां जास्त रुपये द्यावे लागतात एवढें मात्र निश्चित होतें. क्रोणत्याही देशांतील जमा-खर्चाच्या खर्चाचें आद्यतत्व असें आहे कीं, एखादी बाबत कमी खर्चाची असो अथवा जास्त खर्चाची असो, एखादी जमा जास्त असो वा कमी असो, परंतु तो आंकडा ठोकळ मानानें तरी निश्चित असला पाहिजे, नाहीतर अंदाज करणें अशक्य होईल, जो अंदाज दहा बीस कोटींनीं जास्त कमी होऊं शकतो तो अंदाज कसला?

हें दाखविण्याकरितां, आपण एक काल्पनिक उदाहरण घेऊं. कल्पना करा कीं, होम चार्जेस १ कोटि पौंड आहेत. पौंडाचे रुपयाशीं प्रमाण १:१० असल्यास आपणांस हिंदुस्थानांत १० कोटि रुपये एकत्र करावे लागतील. आतां, हें प्रमाण १:१८ झाल्यास १८ कोटि रुपये एकत्र करावे लागतील. १:१५ असें

प्रमाण झाल्यास १५ कोटि रुपये लागतील. अशा स्थितीत मार्च-मध्ये अंदाजपत्रकांत आपण १८ कोटींचा हिशोब केला व हुंडणावळ पुन्हां १:१५ झाली तर ३ कोटि शिल्लक राहिल, व १:२५ झाल्यास ७ कोटींची तूट येईल. सप्टेंबरमध्ये ही तूट येईल असे कळल्यास एकदम ७ कोटी रुपये करांच्या योगाने उत्पन्न करणे अशक्य आहे. कारण एकदां कर ठरविल्यावर पुन्हां ते एक वर्षपर्यंत बदलतां येत नाहींत.

आतां, कल्पनिक उदाहरण सोडून एकदोन सालची वस्तुस्थिति आपण पाहूं. १८७३ सालीं होम चार्जेसची संख्या १३ दशलक्ष म्हणजे १ कोटी ३० लक्ष पौंड होती व त्यावेळच्या हुंडणावळीचा दर १ रुपया = १ शि० १०  $\frac{1}{2}$  पेन्स असा होता. त्यामुळे होम चार्जेसकरितां अदमासे १४ कोटि रुपये द्यावे लागले. १८९२ सालीं दर १ रु० = १ शि० ३ पेन्स असा होता व होम चार्जेसचा आंकडा १ कोटि ६५ लक्ष पौंड होता. त्यावेळेस अदमासे २६  $\frac{1}{2}$  कोटि रुपये द्यावे लागले; फक्त ३५ लक्ष पौंडाचा फरक असतांना रुपयांच्या संख्येत १२  $\frac{1}{2}$  कोटींचें अंतर पडलें. ही फुगलेली रक्कम फक्त रुपयांच्या स्वस्तपणामुळे हिंदुस्थानास द्यावी लागली. १८७२ सालच्या हुंडणावळीप्रमाणें हीच रक्कम १७ कोटि ५० लक्ष रुपये झाली असती. अशा रीतीनें करांचें मान शुद्धप्रमाणें वृद्धिंगत होत चाललें. अशा अनेक आगतीमुळे रुपयांच्या अवनतीचा प्रश्न सोडविणें अपरिहार्य झालें.

याच वेळीं रुप्याचा प्रश्न युनायटेड स्टेट्स व लॅटिन युनियन यांनाही त्रासदायक होऊं लागला. रुप्याची किंमत होईल तितकी वर ठेवण्याकरितां युनायटेड स्टेट्सनें कायदे पास केले. या कायद्यान्वये दरसाल एक कोटि तोळे रुपें सरकारनें खरेदी केलेंच पाहिजे असा नियम होऊन त्याप्रमाणें क्रम सुरू झाला. तथापि रुप्याच्या अवनतीस आळा बसला नाही. लॅटिन युनियननें सोने व रुपें ह्या दोनही धातू चलनांत ठेवून द्विचलनपद्धति स्थापण्याचा अकटोविकट प्रयत्न केला ; परंतु शेवटीं कंटाळून त्यानेंही १८७३ सालीं रुप्याची खुली टांकसाळ बंद केली.

यानंतर, सर्व देशांच्या ऐकमत्यानें द्विचलनपद्धति सुरू करून रुप्याची उन्नति करण्याचा प्रयत्न सुरू झाला. हा प्रयत्न स्तुत्य होता व आमच्या मते, सरतेशेवटीं याच मार्गाचा अवलंब सर्व जगास करावा लागेल. तथापि या प्रयत्नास अनेक विघ्न येऊं लागलीं. सोन्याच्या नाण्याविषयीं युरोपांतील देशांत अधिक प्रीति उत्पन्न झाल्यामुळें रुप्याची उन्नति करण्यास पुष्कळ राष्ट्रे कबूल होईनात. १८७८ मध्ये आंतरराष्ट्रीय परिषद भरली होती त्यांत जर्मनी सामील झालें नाही. १८७३ मध्ये नॉर्वे व स्वीडन यांनीं सोन्याचें नाणें सुरू केलें व १८७६ मध्ये हॉलंडनें व १८९२ सालीं ऑस्ट्रियानें सोन्याचें नाणें सुरू केलें. हे सर्व देश द्विचलनपद्धतीचे कडे द्वेष्टे बनल्यामुळें १८९३ सालीं जी



चवथी आंतरराष्ट्रीय परिषद भरली, त्यामध्ये कांहीं निश्चित सिद्धांत न ठरतां शुष्क वाद माजला. अशा रीतीने द्विचलन-पद्धतीसारखें अप्रतिम साधन सर्व राष्ट्रांनीं आपल्या हातांनीं गमविलें.

इतकें झाल्यावर, सोन्याचें नाणें सुरू करावें व रुप्याची खुली टांकसाळ बंद करावी असें हिंदुस्थान सरकारनें ठरविलें व त्या-प्रमाणें स्टेट सेक्रेटरीकडे १८९३ च्या जानेवारीत त्यांनीं एक खलिता पाठविला. त्यामध्ये रुप्याची किंमत १८ पेन्स ठरवावी व हिंदुस्थानांत टांकसाळांत पौंड पाडून सुवर्णैकचलनपद्धति सुरू करावी असें आमचें स्पष्ट मत आहे असें त्यांनीं जाहीर केलें. मामुली पद्धतीप्रमाणें स्टेट सेक्रेटरी यांनीं लॉर्ड हर्शेल यांच्या अध्यक्षतेखालीं एक कमिटी नेमली. या कमिटीच्या सूचना पुढें लिहिल्याप्रमाणें होत्या :—रुप्याची खुली टांकसाळ बंद करावी; १ रु.=१६ पेन्स अशी अबाधित व कायदेशीर हुंडणावळ ठरवावी व सोन्याचें नाणें सुरू करावें. या सूचनांस दादाभाई नौरोजी यांनीं प्रतिरोध केला. नंतर १८९३ चा ८ वा अॅक्ट पास करून, त्याअन्वये या सर्व सूचना अमलांत आणिल्या. टांकसाळ जरी बंद झाली तरी स्वतः रुपये पाडण्याचा हक्क सरकारनें आपल्याकडे राखून ठेविला.

लोकांनीं साँव्हरिन किंवा सोने दिलें असतां, त्यांना १ पौंड=१५ रुपये या प्रमाणानें रुपये मिळतील अशी हमी सरकारनें

वेतली. परंतु रुपये दिले असतां पौंड देण्यास मात्र सरकार या कायद्याने बांधले नव्हते. अशा रीतीने सोन्याचे नाणे प्रचलित झाले.

हुंडणावळीच्या फरकामुळे हिंदुस्थान सरकारची स्थिति अति-शय काळजी करण्यासारखी झाली होती. तथापि पुष्कळ तज्ज्ञांचे मत असे होते की, रुप्याचे नाणे ठेवणे हेंच हिंदुस्थानास श्रेयस्कर आहे. या विरुद्ध मतांचे दिग्दर्शन करणे जरूर आहे. सर जेम्स वेस्टलंड ( काँपट्रोलर ) यांचे म्हणणे असे होते की:—

‘ होमचार्जेसशिवाय हिंदुस्थानास सोन्याशी कांहींएक कर्तव्य नाही. जोपर्यंत हे पैसे फेडण्याची व्यवस्था उत्तम रीतीने केलेली आहे तोपर्यंत आंतरव्यवहाराकरितां हिंदुस्थानास सोने अनावश्यक आहे. युरोपियन नोकर व व्यापारी यांना इंग्लंडांत पैसे पाठविण्याचे असल्यामुळे त्यांनाच फक्त या प्रश्नाचे महत्व वाटते, रुप्याचे नाणे हें किंमतीच्या दृष्टीने जास्त स्थिर असल्यामुळे हेंच चालू ठेवावे. ’

सर डेव्हिड वॉर्बर यांचे म्हणणे असे होते की, ‘ सोन्याचे नाणे केल्याने युरोपांत हिंदुस्थानांतील मालाला जी किंमत येईल ती अधिक होईल ही कल्पना भ्रामक आहे. आयात मालाची किंमत निर्यात मालाने फिटत असल्यामुळे, सोन्याच्या नाण्याशी हिंदुस्थान देशाचे नफानुकसान ग्रथित झालेले नाही. ’ या मतांत पुष्कळ सत्य होते, यांत संशय नाही. १८७८ मध्ये स्टेट सेक्रेटरी यांनी

हिंदुस्थानांत जो खलिता पाठविला त्यांतही पैशाची कृत्रिम किंमत करणे अनिष्ट आहे व उत्तम चलन हें नेहमी नैसर्गिक व स्वशक्ति-प्रेरित असें असावे असें स्पष्ट लिहिलें होतें.

हिंदुस्थानसरकारचें मत या सर्व मतांच्या विरुद्ध होतें. हुंडणावळीच्या दरांच्या फरकामुळे बजेट करण्यांत होणारा घोंटाळा हें त्यांच्या मते त्यावेळच्या पद्धतीच्या विरुद्ध अतिशय प्रबळ कारण होतें. रुप्याची किंमत स्थिर करून हुंडणावळीचा प्रश्न कायमचा सोडवून टाकावा असें त्यांना वाटलें. दूरवर विचार न करितां त्यांनीं तात्पुरत्या अडचणींकरितां पूर्वीचें चलन बदलून नवीन सुरू केलें, परंतु दैवगति अशी विचित्र आहे कीं, सोन्याचें नाणें करण्याचें १८९३ मध्ये ठरलें असतां व नंतर १८९९ त फौलर कमिटीनें हेंच तत्त्व जोरानें प्रतिपादन केलें असतां, हिंदुस्थानांत अद्यापिही सोन्याचें चलन चालूं नाहीं. हल्लींच्या पद्धतीस Gold Exchange Standard अथवा सुवर्णसंलग्नचलन असें म्हणतात. हें चलन कसें आहे, याची पद्धति काय, याची तत्त्वे काय हें आतां पाहिलें पाहिजे.



## प्रकरण २ रें.

### सुवर्णसंलग्नचलन.

( Gold Exchange standard. )

खुली टांकसाळ बंद केल्यानंतर व रुपयाचा भाव पौंडांत १६ पेन्स असा ठरविल्यानंतर, नवीन युगास सुरवात झाली. प्रथम रुपयाचा भाव इतका खाली होता की, कायद्यामध्ये रुपयाची किंमत १६ पेन्स असूनही खरोखरीच्या व्यवहारांत १२।१३ पेन्स होती व कधी कधी १२ पेन्सांपेक्षाही खाली जाई. प्रथम सरकारने नवीन रुपये पाडण्याचे बंद करून, रुपयाची किंमत कृत्रिम रीतीने वाढविण्याचा प्रयत्न केला. परंतु हुंडणावळ १६ पेन्सांवर येईना. हिंदुस्थान सरकारास आपण केले हें बरोबर केले किंवा नाही असा संशय येऊ लागला. खुली टांकसाळ बंद केल्यामुळे कांहीं व्यापारीही असंतुष्ट झाले. अशी स्थिति १८९८ पर्यंत चालली. त्या साली तीच पद्धति अमलांत आणण्याचे ठरून स्टेट सेक्रेटरी यांनी पुन्हां सर्व धोरण व्यवस्थित स्वरूपांत आणण्याकरितां फौलर कमिटी नेमिली. १८९८ मध्ये सोन्याचे नाणे सरकार आपल्या करामध्ये घेत असे, परंतु लोकांच्या व्यवहारांत ते कायदेशीर नव्हते. सोने किंवा सॉन्डरिन दिल्यास रुपये मिळत.

त्यामुळे १:१५ या प्रमाणाच्या वर हुंडणावळ जात नसे. या कमिटीपुढे जी मते मांडली गेली त्यांत दोन पक्ष होते. एका पक्षाचे म्हणणे असे होते कीं, पूर्वीचीच पद्धति उत्तम असून रुपयाला कृत्रिम किंमत देणे घातक आहे; असे केल्याने प्रजेचे नुकसान होईल; कारण लोकांना जास्त किंमतीच्या रुपयांत कर द्यावे लागतील. हुंडणावळीच्या अस्थिरतेसंबंधाने या पक्षाचे म्हणणे असे होते कीं, काटकसर करून व नवीन कर्ज पौंडांत न काढतां, रुपयांत काढून हा प्रश्न सोडवितां येईल. व्यापाऱ्यांचेही मत या पक्षाच्या वर्तनें होतें. कारण, रुपयाच्या अवनतीने व्यापाराचा फायदा होता. इंग्लंडांत मालाला पौंड तितकेच मिळून त्याचे रुपये हिंदुस्थानांत जास्त मिळत. दुसऱ्या पक्षाचे म्हणणे असे होते कीं, हुंडणावळ वारंवार बदलणे ही फार अनिष्ट गोष्ट आहे. तेवढ्यापुरता व्यापारास थोडा फायदा झाला तरी एकंदर व्यापारास अस्थिरतेनें प्रतिबंध होतो. शिवाय होम चार्जेस-करितां जास्त पैसे द्यावे लागतात त्यामुळे सरकारची त्रेधा होऊन लोकांसही करांचें प्रमाण जास्त द्यावें लागतें.

दोनही पक्षांची साधकबाधक प्रमाणे ऐकून व त्यांतील सार काढून अखेर फौलर कमिटीनें नवीन पद्धति अमलांत आणण्याच्या बाजूनें निकाल दिला. या कमिटीच्या सूचना पुढीलप्रमाणे होत्या :—सोन्याचे चलन अस्तित्वांत आणावे व सोन्याचे नाणेही पाडावे; पौंड व रुपया ग्रामधील प्रमाण १:१५ असें निश्चित करावे;

सोन्याची खुली टांकसाळ असावी; रुप्याचें नाणें फक्त सरकारनें च्यापाराच्या स्थितीप्रमाणें पाडावें; रुप्याच्या नाण्यांत जो फायदा होईल तो वाजूला ठेवून त्याचा सुवर्णनिधि बनवावा.

या सूचनांस अनुसरून जे अॅक्ट पास झाले त्या वेळच्या भाषणांत फडणीस सर क्लिन्टन् डॉकिन्स यांनीं लवकरच हिंदुस्थानांत रायल मिंटची एक शाखा उघडली जाईल असें जाहीर केलें. (या शाखेचें अद्यापपर्यंत नामापि न श्रूयते!) ही शाखा उघडण्याच्या विरुद्ध 'ब्रिटिश ट्रेझरीनें' अनेक आक्षेप घेऊन गर्भावस्थेंतच या बालकास स्विस्तलोकास पाठवून दिलें. सरतेशेवटीं, हिंदुस्थान सरकारनें निराश होऊन १९०२ मध्ये या शाखेची कल्पना सोडून दिली. ह्या वादांत लॉर्ड कर्झन यांचें मत हिंदुस्थानास अनुकूल होतें हें लक्षांत ठेवण्यासारखें आहे.

सोन्याची टांकसाळ जरी उघडली नाहीं, तरीही सरकारनें लेखी जाहिरनामा काढून सॉव्हरिन हें नाणें कायदेशीर फेडीचें चलन केलें. हे पौंड अर्थात्च इंग्लंडाहून व्यापाराच्या देवघेवींत यावयाचे. लोकांच्या व्यवहारांत पौंड जास्त देण्याकरितां सरकारनें खुद्द आपल्या स्वजिन्यांतून कॉन्ट्रॅक्टर लोकांस व स्वतःचे नोकरांस शक्य तेवढे पौंड देण्यास सुरवात केली. अशा रीतीनें सोने व रुपें अशीं दोनही तऱ्हेचीं नाणीं सुरूं झालीं.

यानंतर हिंदुस्थान सरकार हलके हलके फौलर कमिटीच्या सूचनांपासून च्युत होऊं लागलें. याचें विस्तृत विवेचन पुढें योग्य



अपेक्षा नाही ; सुवर्णसंलग्नचलन हेंच हिंदुस्थानांत जास्त फायदेशीर आहे. या कमिशनच्या मुख्य सूचना पुढें लिहिल्याप्रमाणें आहेत.

- ( १ ) रुपयाची हुंडणावळ स्थिर ठेवणें हें फार महत्वाचें आहे.  
 ( २ ) याकरितां अमलांत आणलेली घटना ही फौलर कमिटीच्या सूचनांचा अतिक्रम करते, पण यांत कांहीं वावगें नाही.  
 ( ३ ) सोन्याचें नाणें चलनांत असणें हें इष्ट नाही व सोन्याची टांकसाळही नको आहे. ( ४ ) रुपये व नोटा हेंच चलन चालू ठेवावें ; लोक मागतील तें चलन द्यावें, परंतु नोटा जास्त लोकप्रिय होतील असें करावें. ( ५ ) सोन्याचा निधि हुंडणावळीच्या कामास येईल इतका भरपूर असावा ; याला मर्यादा असू नये. ( ६ ) दोन्ही निर्धीत १॥ कोटि पौंड सोनें जमल्यानंतर सर्व निधीचा अर्धा हिस्सा सोन्यांत ठेवावा. ( ७ ) हिंदुस्थानांत सुवर्णचलननिधीमध्ये रुपये मुळीच ठेवूं नयेत. ( ८ ) सर्व निधि लंडन येथें ठेवावा. ( ९ ) वाटेल त्या वेळेस उलट कौन्सिलविलें १ शि. - ३  $\frac{२}{३}$  पेन्स या दरानें विकण्याची हिंदुस्थानसरकारनें हमी घ्यावी. ( १० ) चलनी नोटांमध्ये २० कोटि नोटा, रुपये नसतांना सुद्धां सरकारच्या प्रॉमिसरी नोटांच्या आधारावर चलनांत आणाव्या; नंतर कांहीं कालानें सरकारजवळ असलेल्या नोटा व बाकी चलनांत असलेल्या नोटांचा  $\frac{१}{३}$  भाग इतका रुपयांच्या आधारावर नसला तरी चालेल. चलनी नोटांच्या निधीमध्ये ज्या सिक्युरिटी

असतील त्या हिंदुस्थानांत व लंडनमध्ये व्याजीं लावाव्या. ( ११ )  
 नोटांचे रुपये देण्याच्या सोई जास्त कराव्या. ( १२ ) सरकारी  
 वर्ष १ जानेवारीपासून सुरू करावें. सरकारनें शिलकींतून प्रेसि-  
 डेन्सी बँकांना पैसे देऊन, ती शिलक लोकांना उपयोगी होईल  
 असें करावें. ( १३ ) शिलक लंडनमध्येही पाठविणें इष्ट आहे.  
 कारण त्यामुळे नवीन कर्ज काढण्याचें टाळतां येतें. ( १४ )  
 पुष्कळसें कर्ज हिंदुस्थानांतच काढावें. ( १५ ) कौन्सिलविलें  
 किती व कोणच्या दरानें विकाचीं यासंबंधानें स्टेटसेक्रेटरीस निर्बंध  
 असूं नये; तथापि व्यापाराच्या सोईकरितां वाटेल तितकीं विलें  
 विकणें हें अनिष्ट आहे. ( १६ ) लंडनमध्ये व्याजीं लावलेला  
 हिंदुस्थानचा पैसा जाहीर रीतीनें उत्तम ठरलेल्या संस्थांस द्यावा  
 व तो थोड्या मुदतींत परत घेतां येईल असा असावा. ( १७ )  
 ' इंडिया ऑफिसची फायनॅन्शियल कमिटी ' चालू ठेवाची, बंद  
 करूं नये. यांतील सभासद असे असावे.— एक सरकारी फाय-  
 नॅशियल खात्यांतील; एक हिंदुस्थानांतील व्यापारी ( अनुभव अस-  
 लेला; ) एक लंडनमधील व्यापारी ( अनुभव असलेला ); एकूण  
 तीन असावे. ( १८ ) अंडर सेक्रेटरी ऑफ स्टेट दोन  
 असावे व त्यांपैकीं एकास जमाखर्चाचें ज्ञान असावें. ( १९ )  
 स्टेट बँक असावी किंवा नसावी हें ठरविण्याकरितां लवकरच एक  
 कमिटी नेमावी व तिच्या मदतीनें हा प्रश्न कायमचा सोडवून  
 टाकावा.

यापैकी पुष्कळ मुद्द्यांचें विशदीकरण पुढील चार प्रकरणांत होईलच. सध्यां महत्वाचा मुद्दा हा आहे कीं, चेंबरलेन कमिशननें मुवर्णसंलग्नचलन हेंच चांगलें आहे असें सिद्ध केलें व १८९८ पासून फौलर कमिटीच्या सूचनांविरुद्ध सरकारनें जें आचरण केलें होतें, त्यावर आपल्या संमतीचा शिक्का ठोकला. त्यामुळें, सोन्याचें नाणें बाजूलाच राहून हें मध्येंच उपस्थित झालें. पूर्वीचें रुप्याचें चलन गेलें व सोन्याचें झालें नाहीं. 'न हिंदुर्न यवनः' अशी चलनाची स्थिति झाली आहे.

अशा तऱ्हेचें चलन दुसऱ्या कोणत्या देशांत आहे व असेल तर तें कोणत्या प्रकारचें आहे हें आतां पाहूं. ऑस्ट्रिया-हंगेरी-मध्ये मुख्य नाणें सोन्याचें असतें; तरीही, खरोखरी चलनांत सोनें फार थोडें असतें. बहुतेक व्यवहार नोटांमध्ये चालतो. ज्यावेळेस सोनें बाहेर पाठविण्याचा प्रसंग येतो, त्यावेळेस त्या देशांतील मुख्य बँक ही एका ठराविक भावानें सोनें देण्याची व्यवस्था करते. निर्यात मालापेक्षां आयात माल जास्त झाल्यामुळें, या देशाच्या विरुद्ध हुंडणावळ होते तेव्हां, ही बँक दुसऱ्या देशांत जें आपलें सोनें असतें त्याच्या आधारावर लोकांस हुंड्या देते व त्यामुळें लोकांचा कार्यभाग होतो. या कारणाकरितां ही बँक, आपल्या शिलकींत ५०।७५ लक्ष पौंडपर्यंत लंडन, बर्लिन येथील बँकांवर काढलेल्या हुंड्या ठेवून देते. रशिया देशांतही अशीच पद्धति



आहे. खुद्द रशियांत सोने फार नमून जवळ जवळ अडीच कोटि पौंडाच्या किंमतीच्या हुंड्या (इंग्लंड, जर्मनी, इत्यादि देशांत पटणान्या) रशियन बँक आपल्याजवळ ठेवते, व त्यांचा उपयोग आंतरराष्ट्रीय देण्याघेण्याकरितां करिते. नॉर्वे, डेन्मार्क येथेही अशीच पद्धति आहे. परंतु देशांत जरी सोने विशेष नसलें, तरी टांकसाळ खुली असल्यामुळें, या सर्व देशांतील नाण्यांना हिंदुस्थानप्रमाणें किंमत दिलेली नाही. त्याची किंमत त्यांतील सोन्यावर अवलंबून असते. त्यामुळें, हिंदुस्थानच्या पद्धतींत व या पद्धतींत पूर्ण साम्य आहे असें ह्मणतां येणार नाही.

प्रो० कीन्स यांचें असें ह्मणणें आहे कीं, या सर्व देशांतील पद्धति व हिंदुस्थान देशांतील पद्धति यांमध्ये फरक एवढाच आहे कीं, त्या देशांनीं जे अर्धवट केलेलें आहे तेंच हिंदुस्थाननें पूर्णपणें व कायद्याच्या आधारेनें केलेलें आहे. परंतु हें ह्मणणें चुकीचें आहे. कारण, वरील देशांत मुख्य चलन सोन्याचें असल्यामुळें जरी सोन्याचें नाणें व्यवहारांत नसलें, तरी टांकसाळ खुली असल्यामुळें, चलनास कृत्रिमता आलेली नसते.

१९०३ मध्यें फिलिपाईन बेटांत अशाच तऱ्हेची चलनपद्धति युनायटेड स्टेट्स्नें सुरू केली. चलनांत पिसो हें नाणें असून, त्याचा व डॉलरचा भाव नेहमींचा ठरवून जरूर त्या वेळेस अमेरिकेंत डॉलर मिळतील अशी हुंडणावळीची रचना केली. त्यामुळें

पिसोचा संबंध सोन्याशीं जडला गेला व त्यास स्थिरता आली. त्यानंतर मेक्सिको, सयाम, स्ट्रुट्स् सेटलमेंट्स या ठिकाणीही सुवर्ण-संलग्नपद्धति प्रचलित केली व त्यामुळे, या सर्व देशांचा फायदा झाला आहे असें प्रो० कीन्स यांचें म्हणणें आहे.\* या लहानशा पुस्तकांत स्थलाभावामुळे या वादांत शिरणें शक्य नाही. येथे एवढेंच सांगितलें पाहिजे कीं, ही पद्धति हिंदुस्थानदेशास फायद्याची नाही व जरी असली तरी हल्लीं ज्या तत्त्वांवर तिची अंमलबजावणी चालली आहे, ती तत्त्वे तरी हिंदुस्थानच्या हितास घातक अशीं आहेत. याविषयीं विशेष विवेचन, शेवटच्या प्रकरणांत करणार आहों.

सुवर्णसंलग्नचलनांत, देशांतील नाण्याची स्थिति कृत्रिम होते हा मोठा दोष आहे. इंग्लंड इत्यादि देशांत, सोनें हें वाटेल तेव्हां टांकसाळींत नेऊन नाणें पाडून घेतां येतें. त्यामुळे सौव्हरिन व त्यांतील सोनें यांच्या किंमतींत तफावत रहात नाहीं. जास्त नाणीं झाल्यास त्यांची किंमत कमी होऊन नाणीं अटविलीं जातात. कमी नाणीं असल्यास सोनें देऊन नाणें नवीन पाडतात. सुवर्णसंलग्नचलनांत असें होत नाहीं. नाण्याची किंमत धातूच्या किंमतीपेक्षां जास्त असल्यामुळे तें अटविण्यांत नुकसान होतें; त्या-

\* *Keyne's Indian Currency and Finance Chapter II.*  
या पद्धतीचें विस्तृत वर्णन *Kennerer—Modern Currency Reforms* या पुस्तकांत केलेले आहे.

मुळें, चलनाच्या आकारावर सरकारची सारखी नजर नसल्यास, चलन जास्त जास्त वाढून त्याची क्रयशक्ति कमी होऊन देशांत महागाई होऊं लागते. यामुळें दुसऱ्या अनेक आपत्ति उत्पन्न होतात. सुवर्णसंलग्नचलन हें संक्रमणावस्थेचें द्योतक असून, सोन्याचें चलन एकदम करणें कठीण असतें, ह्मणून कांहीं दिवस हें चलन करणें इष्ट आहे. परंतु हें संक्रमणावस्थेचें चलन हिंदुस्थानांत आत्यंतिक होऊन बसलें आहे.

हें चलन चांगलें आहे अशी सरकारची खात्री झाली आहे, त्यामुळें नुकत्याच नेमिलेल्या 'स्मिथ करन्सी कमिटीला' ह्या चलनाविषयी साधकबाधक प्रमाणें जमा करण्याचा अधिकार न देतां, फक्त रूपये महाग झाल्यामुळें उत्पन्न झालेल्या अडचणीस उपाय सुचविण्याचेंच काम तिच्याकडे सोपविलें होतें. वस्तुतः हिंदुस्थानांत सोन्याचें चलन स्थापणें इष्ट आहे, असें सर्व हिंदुस्थानांतील अर्थशास्त्रज्ञांचें मत असल्यामुळें, ह्या प्रश्नाचा पुनः मुळापासून विचार करणें अवश्य आहे. परंतु तसें न करतां, तात्पुरत्या युक्त्यांचा प्रयोग करून, हें चलन कायम ठेवण्याचा सरकारी अधिकाऱ्यांचा विचार आहे असें स्पष्ट दिसत आहे. यामुळें ही कृत्रिम पद्धति अतिशय घोंटाळ्याची होत चालली असून, नैसर्गिक व उत्तम मानलेल्या अशा चलन पद्धतीचें एकही अंग इच्यामध्ये उत्क्रांत होत नाही.

हुंडणावळ स्थिर ठेवणें हें या पद्धतीचें हृद्गत असल्यामुळें, कोणत्याही नैसर्गिक कारणांनीं हुंडणावळ कायदेशीर प्रमाणाहून



भिन्न झाली म्हणजे अकटोविकट श्रम करून तिला पूर्वपदावर खेंचावी लागते. हें काम करण्याकरितां येथें रुप्याचा निधि व केंद्रस्थानी सोन्याचा निधि ठेवावा लागतो. रुप्याचें नाणें कमी पडल्यास नवीन नाणें पाडावें लागतें ; व हा उपाय पांचचार वर्षे चालूं राहिल्यास नाण्याची रेलचेल होऊन जाते. सोन्याचा निधि कमी पडल्यास तो सारखा वाढवावा लागतो व त्यालाही मर्यादा रहात नाही. हा निधि वाढविण्याकरितां, सारखा निर्यात माल पाठवावा लागतो व त्याबद्दलची जमा निर्धीत गेल्यामुळे मुख्य देशास तपासून कांहींच फायदा होत नाही.

नैसर्गिक कारणांनीं हुंडणावळ बदलल्यास त्या पद्धतीची कशी त्रधा होते, याचें उत्तम दिग्दर्शन गेल्या सालीं झालें. रुपें महाग झाल्यामुळे १ रु.=२६ पेन्स अशी हुंडणावळ झाली. ही हुंडणावळ सरकारला इष्ट अशा स्थानीं आणण्याकरितां, ५० कोटीपेक्षां अधिक रुपये किंमतीचें सोने इंग्लंडांत दिलें गेलें तरीही हुंडणावळ स्थिर झाली नाही ती नाहीच. हिंदुस्थानास मात्र ३०।३५ कोटीस मुकावें लागलें. त्याचप्रमाणें १९०८ सालीं जवळ जवळ ४० कोटींचा निधि खलास झाला. त्यावेळेस मुष्किलीनें हुंडणावळ पूर्वस्थळावर आली. अशा रीतीचा या पद्धतीचा मुख्य दोष आहे.

या पद्धतीविषयीं तज्ज्ञ लोकांत मतभेद असल्यामुळे, ह्या प्रश्नाची पूर्ण शहानिशा करणें जरूर आहे. या कारणाकरितां रॉयल

कमिशन नेमणें हाच उत्तम मार्ग आहे. नुकत्याच नेमलेल्या करन्सी कमिटीस हा प्रश्न मुळापासून तपासून, हें चलन हिंदुस्थानास हितकर आहे किंवा नाही हें ठरविण्यास सांगितलें असतें तर सहजच काम झालें असतें. परंतु सरकारनें ह्या कमिटीस, फक्त रुपें महाग झाल्यामुळें उत्पन्न झालेल्या अडचणींचाच विचार करण्यास नियुक्त केलें होतें. त्यामुळें हा प्रश्न अद्यापि अनिश्चित राहिलेला आहे. अशी स्थिति असणें, आमच्या मते अत्यंत अनिष्ट आहे. हिंदुस्थानांतील व्यापारी व अर्थशास्त्रज्ञ, हे सर्व—काहीं अपवाद सोडून देऊन—सुवर्णसंलग्नचलनाच्या विरुद्ध आहेत. त्यांचें ठाम मत असें आहे कीं, सोन्याचें चलन हिंदुस्थानांत स्थापित झाल्याशिवाय हल्लींच्या अडचणी कमी होणार नाहीत. नवीन कौन्सिलांत या प्रश्नाची पूर्ण चर्चा झाली नाही; म्हणून पुन्हां एकदां या प्रश्नाचा आरंभापासून विचार करणें हें सरकारचें कर्तव्य आहे. विशेषतः महायुद्धांत ह्या चलनाच्या कृत्रिमपणामुळें अतिशय विघ्नें येऊन, हुंडणावळीचा दर कायम ठेवणें दुरापास्त झालें. एका वर्षीं ( १९२०—२१ ) तर हा दर कायम ठेवण्याच्या प्रयत्नांत जवळ जवळ ३५ कोटि रुपयांचा फडशा पडला. यामुळें या चलनपद्धतीविषयीं हिंदुस्थानांतील तज्ज्ञ लोकांत अविश्वास उत्पन्न झाला आहे. किंवा ही पद्धति सर्वथैव त्याज्य आहे असें बहुतेकांचें मत झालें आहे.



## प्रकरण ३ रें.

हिंदुस्थानांतील चलनापैकीं धातूंचें चलन — सोने व रुपें.

फौलर कमिटीच्या सूचनांस अनुसरून १८९९ मध्ये सॉव्ह-  
रिन हें नाणें कायदेशीर फेडीचें चलन केलें व इंग्लंडांतून सॉव्ह-  
रिन येण्यास सुरवात झाली. १९०३ पासून १९१० पर्यंत  
सॉव्हरिन चलनांत आणण्याबद्दल विशेष जोराचे प्रयत्न कोणीही  
केले नाहीत. १९१० सालीं सर जेम्स मेस्टन यांनीं सोन्याचें  
नाणें चलनांत आणण्याचा आमचा पूर्ण निश्चय आहे असें जाहीर  
केलें. १९१२ मध्ये हिंदुस्थानाकरितां निराळें दहा रुपयांचें  
सोन्याचें नाणें करावें असें स्टेट सेक्रेटरी यांनीं ठरविलें; परंतु  
त्यासंबंधानें हिंदुस्थान सरकारनें कांहींच केलें नाही.

यूरोपांतील देशांची प्रवृत्ति अलीकडे अशी आहे कीं, खरोखरी  
चलनांत सोने विशेष न ठेवतां, नोटांवर जास्त व्यवहार कराव-  
याचा व सर्व सोने एका बँकेत शिलकीमध्ये ठेवावयाचें. जर्मनी  
व ऑस्ट्रिया-हंगेरी वगैरे देशांत याप्रमाणेंच करितात. किंबहुना  
हल्लीं इजिप्तशिवाय कोणत्याही देशांत खरोखरीचें चलन, सोन्याचें  
नाणें नाही. चलनांत सोने ठेविल्यास, आंतरराष्ट्रीय देणें देण्या-  
करितां जेव्हां त्याची गरज पडते, त्यावेळेस तें हातास लागत  
नाहीं. तेव्हां शक्य तेवढें सोन्याचें नाणें एका केंद्रस्थानीं ठेवणें



हाचि उत्तम पक्ष आहे असें पुष्कळ तज्ज्ञांचें मत आहे. रिकार्डो, मिल, गॉशन इत्यादि अर्थशास्त्रज्ञांनीही अशाच तत्वाचें प्रतिपादन आपल्या ग्रंथांत केलें आहे. वरील तत्वाचा अवलंब करून, हल्लीं सोन्याचें चलन ज्यांनीं अमलांत आणलेलें आहे, ते देश मुद्दां सोनें खरोखरी चलनांत कमी राहिल अशी तजवीज योजतात. इंग्लंडमध्ये बहुतेक मोठे व्यवहार बँक ऑफ इंग्लंडच्या नोटा व चेक यांच्या आधारेनें करतात. जर्मनीमध्येही नोटा जास्त लोकप्रिय करण्याची गेलीं दहा-वीस वर्षे खटपट चालू आहे व ती सर्वांशीं यशस्वी झालेली आहे.

वरील अर्थशास्त्रज्ञांचा युक्तिवाद हिंदुस्थानांतील तज्ज्ञ लोकांस सम्मत आहे; परंतु त्यांचें ह्मणणें असें आहे की, चलनामध्ये सोन्याचें नाणें विशेष प्रमाणावर नसलें तरी, मुख्य चलन सोन्याचें पाहिजे व खुली टांकसाळ पाहिजे. ह्मणजे हल्लीं जो पौंडांत नुसता हिशोब करितात व फक्त इंग्लंडमध्येच पौंड मिळण्याची व्यवस्था असते ती पद्धति काढून टाकून, पौंड हे हिंदुस्थानां-तच वाटेल त्यास वाटेल तेव्हां मिळाले पाहिजेत. असें ज्ञाल्या-शिवाय सोन्याचें चलन आहे असें ह्मणणें ह्मणजे निव्वळ शब्द-च्छल करणें होय.

सन १९०० मध्ये पौंड खरोखरीच्या चलनांत आणण्याचा सरकारनें प्रयत्न केला. नोटा दिल्या असतां, रुपयांऐवजी पौंड

देण्याविषयी सर्व 'करन्सी ऑफिसां' ना हुकूम दिला. कांहीं दिवसांनी जिल्ह्यांतील ट्रेझरीऑफिसांनाही असे करण्याविषयी परवानगी दिली. पोष्टांत मनीऑर्डरीचे पैसे देतांना पौंड देऊ लागले. प्रेसिडेन्सी बँकांनाही अशाच तऱ्हेच्या पद्धतीने पौंड लोकप्रिय करण्याविषयी सूचना दिल्या. १९०१ च्या मार्चमध्ये ६७ १/२ लक्ष पौंड लोकांच्या हातांत खेळत होते. यांपैकी कांहीं पौंड बाहेर देशांत निर्यात झाले व कांहीं लोकांनी ते पुनः सरकारकडे नेऊन त्यांचे रुपये मागितले. या दुसऱ्या कारणामुळे सरकारने धोरण बरेचसे बदलले. त्यावेळेपासून हल्लीपर्यंत सरकारचे धोरण पुढील प्रकारचे आहे. पौंड हे कायदेशीर फेडीचे चलन आहे. पौंड दिल्यास, रुपये देण्याबद्दल सरकारने जाहिरनामा काढून हमी घेतली आहे. रुपये दिल्यास, पौंड देणे हे मात्र सरकारच्या इच्छेवर अवलंबून आहे. शक्य तितके व सोईप्रमाणे सोन्याचे नाणे सरकार देते; पण कायद्याने सरकार बांधलेले नाही.

१९०० मध्ये सोने चलनांत आणण्याचा प्रयत्न यशस्वी झाला नाही. याचे कारण कित्येकांच्या मते लोकांची पुष्कळ दिवसांची रुपये वापरण्याची संवय ही होय. हल्लीच्या काळीं सोन्याचे नाणे केल्यास ते कितपत लोकप्रिय होईल हे पाहू. गेल्या दहा पंधरा वर्षांत पौंडांचे चलन कसे झाले आहे ते प्रथम दिले पाहिजे.

	सोन्याच्या संग्रहांत पड- लेली भर.	पेपरकरन्सी रिझर्व व सर- कारी खजि- न्यांत भर	लोकांच्या हातांत गेले- ल्या सोन्यांत भर.	लोकांचे हा- तांत गेलेल्या सोन्याच्या गटांत भर.	लोकांचे हा- तांत गेलेल्या सोव्हरिन- मध्ये भर.
१९०१-२	४,८३,४५	-७५	४,८४,२०	३,३९,१५	१,४५,०५
१९०२-३	११,८२,३०	४,३०,५०	७,५१,८०	४,२२,१०	३,२९,७०
१९०३-४	१३,४४,४५	१,४१,६०	१२,०१,८५	७,११,१५	४,९१,७०
१९०४-५	१६,२६,१५	५,७०	१३,२०,४५	८,७९,९०	४,४०,५५
१९०५-६	४,०४,७०	-१०२६००	१४,३०,७०	८,७०,९०	५,५९,८०
१९०६-७	१८,०९,१५	२८९५	१८,३८,१०	१०,६४,७०	७,७३,४०
१९०७-८	२०,५१,५५	१,४८,९५	२२,००,५०	१०,८६,४५	११,१४,०५
१९०८-९	७,५३,३०	४,२६,४५	११,७९,७५	६,६३,३०	५,१६,४५
१९०९-१०	२४,९३,००	९,५२,०५	१५,४०,९५	११,११,०५	४,२९,९०
१९१०-११	२६,२२,९५	१०,६५	२७,१२,३०	१४,९८,६५	११,१३,६५
१९११-१२	४१,०१,७५	१४०२०५	२६,९९,७०	१३,६७,५५	१३,३२,१५
१९१२-१३	३६,८२,६५	६,३४,६५	३०,४८,००	१३,९८,००	१६,५०,००
१९१३-१४	२८,१५,०५	४,४७,४५	२३,६७,६०	...	...
१९१४-१५	७,६३,९५	-६,९२,१०	१४,५६,०५	...	...
१९१५-१६	-१,११,००	-२,९३,७०	४,०४,७०	...	...
१९१६-१७	४,१५,८०	-४७,७०	४,६३,५०	...	...
१९१७-१८	२६,७०,००	१४,७०,१५	११,९९,८५	...	...
१९१८-१९	-३,०४,७०	-९,४९,२०	१३,५३,९०	...	...



हे सर्व आंकडे हजार वगळून दिले आहेत, क्षणजे प्रत्येकापुढे तीन शून्ये घावयाचीं. हे सर्व रुपये आहेत.

**कोष्टकांचें स्पष्टीकरण:**—कोष्टक १ हें कोष्टक २ + कोष्टक ३ यांची बेरीज करून आलेलें आहे. लोकांच्या हातांतील सोने व खजिन्यांतील सोने मिळून एकंदर पडलेली भर आहे. कोष्टक ४ व ५ हीं कोष्टक ३ चे विभाग आहेत. एकंदर लोकांच्या हातांत गेलेल्या सोन्याचे, सोन्याचा गट + सोंव्हरिन असे विभाग केलेले आहेत. दुसऱ्या कोष्टकांत — (उणें) अशी खूण आहे तिचा अर्थ असा कीं, खजिन्यांत सोने जास्त न येतां, उलटें कमी झालें व तें देशाच्या बाहेर पाठविलें गेलें.

तिसऱ्या कोष्टकांत दिलेल्या आंकड्याची सरासरी केली असता असें दिसतें कीं, दरसाल अदमासें वीस कोटि रुपयांचें सोने लोकांजवळ नवीन येतें. शेवटच्या कोष्टकांत लोकांच्या हातांत पौंड किती येतात हें दिलेलें आहे. या पौंडांपैकी खरोखर चलनांत किती राहतात व दागिन्याकरितां किती आटवले जातात हें सांगतां येणें शक्य नाहीं. त्याप्रमाणें पुरून ठविलेले किंवा वाजूला काढून ठेविलेले असें किती आहेत हेही समजण्यास साधन नाहीं. कांहीं सोंव्हरिन दिसण्यास सुरेख असल्यामुळें, लोक ते तसेच भूषणांप्रमाणें वापरतात.

सोंव्हरिन अटविण्याचें कारण असें आहे कीं, थोडक्या प्रमाणांत सोने लागल्यास, सोंव्हरिन अटविणें हेंच सगळ्यांत सोपें

असतें. त्याचप्रमाणें ज्यावेळेस हुंडणावळीचा भाव उन्हाळ्यांत कडक होतो ह्मणजे १ पौंडाची हुंडी मिळण्यास, १५ पेक्षां जास्त रूपये द्यावे लागतात, त्यावेळेस सरकारी खजिन्यांतून सॉव्हरिन घेणें हें फायदेशीर होतें. या मार्गानें पुष्कळसे सॉव्हरिन चलनांतून नाहीसे होतात. इतकें असूनही पुष्कळसे पौंड चलनामध्ये आहेत; परंतु ते संचय करून सांठवून ठेविण्याकरितां वापरले जातात असें सरकारी अधिकाऱ्यांचें मत आहे.

आतां पौंड खरोखरी चलनांत आहेत किंवा नाहींत याविषयी कांहीं प्रत्यक्ष पुरावा आहे किंवा काय हें पाहूं. १९०८ मध्ये पोष्टांत १ लक्ष पौंड आले. १९११ सालीं १३।१४ लक्ष पौंड पोष्टांत आले. त्याचप्रमाणें १९११ सालीं रेलवेवर १२ लक्ष सॉव्हरिन कंपन्यांना लोकांनी दिले. १९०९ व १९१० मध्ये फारच थोडे पौंड पोस्ट व रेलवे यांच्या हातांत आले. यावरून १९०८ मध्ये ते वितळले गेले असा तर्क आहे. बंगाल, आसाम, मध्यप्रांत, ब्रह्मदेश या प्रांतांत पौंड विशेष चलनांत नाहींत. मद्रास व संयुक्तप्रांत येथें त्यांचा जास्त प्रचार आहे. पंजाबमध्ये पौंड फारच लोकप्रिय झालेले आहेत; परंतु त्यांपैकी पुष्कळसे संचयामध्ये पडून राहतात असा अंदाज आहे. त्यामुळे हुंडणावळ हिंदुस्थानच्या विरुद्ध झाल्यास, यूरोपांत पाठविण्याकरितां त्यांचा उपयोग होईल असें समजू नये. १९१२ मध्ये, अदमासें ४५ कोटि रुपयांचें सोने (यापैकी ३१ कोटि पौंड होते) हिंदुस्थानांत



ऑल. याचें कारण असें होतें की, ऑस्ट्रेलियांतून व इजिप्ट-मधून पौंड येथें पाठविणें हें सोन्याचे गट पाठविण्यापेक्षा किंवा कौन्सिलविलें खरेदी करण्यापेक्षा स्वस्त पडत होतें. या कारणा-मुळे इंग्लंडांतील व्यापाऱ्यांनीं हिंदुस्थानचें देणें देण्याकरितां या मार्गाचा अंगिकार केला ; परंतु यावरून हिंदुस्थानांतील चलनांत हे सर्व पौंड गेले असें अनुमान करणें चुकीचें होईल. प्रो० कीन्सच्या मतानें हे पौंड चलनांत न जातां, लोकांनीं सोन्याच्या गटाप्रमाणें वापरले.

एकंदरीनें पाहतां, पौंड हे चलनांत राहण्यापेक्षा संचय करून ठेविले जातात असें १९१२ पर्यंतच्या अनुभवावरून दिसतें. पौंडांचें चलन जास्त वाढविण्याकरितां कांहीं लोकांनीं पुढील मार्ग सुचविले आहेत:—हिंदुस्थानांत टांकसाळ उघडणें, १० रुपयांचें सोन्याचें नाणें पाडणें व लोकांच्या इच्छेविरुद्ध प्रत्येक व्यवहारांत पौंड देणें. आतां टांकसाळ उघडल्यास, तेथें सोनें कोटून येईल तें पाहूं. ज्यांनीं सोनें मागविलें आहे, त्यांना तें नकोसें झाल्यास, ते नाणीं पाडून घेतील. कांहीं लोक नाणीं पाडण्यासाठीं इंग्लंडांतून सोनें मागवितील. हिंदुस्थानांतील सोन्याच्या खाणीं आपलें सोनें टांकसाळीकडे पाठवितील. लोक आपले दागिने किंवा सोन्याचे गट हे नाणीं पाडण्याकरितां आणतील. यापैकीं मुद्दाम इंग्लंडांतून सोनें मागविण्याचा संभव कमी आहे. कारण



इंग्लंडांतून पौंड मागविणें किंवा सोनें आणून येथें नाणें पाडणें यांत फायद्याच्या दृष्टीनें कांहींच फरक नाही. हें पाडलेलें नाणें लोकांस नकोसें झाल्यास, तें देऊन पुनः नोटा किंवा रुपये घेण्याचा अधिकार असल्यामुळे, सोनें चलनांत ठेवणें हें लोकांच्या इच्छेवर राहिल. दुष्काळांत लोकांनीं सोनें देऊन नाणीं घेतल्यास, शेवटीं तीं नाणीं आयात मालाचें देणें देण्याकरितां सरकारचे मार्फत परत इंग्लंडांत पाठवावीं लागतील.

अशा रीतीनें हिंदुस्थानांत टांकसाळ उघडल्यास विशेष फायदा होणार नाही हें सर्व खरें आहे; परंतु याचें कारण हल्लींची पद्धति आहे. हल्लींची पद्धति ह्मणजे सुवर्णसंलग्नचलन ठेविल्यास, येथें टांकसाळ काढून फायदा होणार नाही. कारण रुपये हें वाटेल त्या प्रमाणांत कायदेशीर चलन असल्यामुळे, पौंड देऊन लोक रुपये मागतात; परंतु पन्नास किंवा शंभर रुपयांच्यापेक्षां जास्त देणें असल्यास, सोनें किंवा सोन्याच्या नाण्यावर आधारभूत अशा नोटा दिल्याच पाहिजेत असा नियम केल्यास, वरील सर्व आपत्ति टळतील. टांकसाळ उघडल्यावरोवर हजारां तोळे सोनें बाहेर काढून लोक त्याचीं नाणीं घेतील. त्याचमाणें हल्लीं पौंड सरकारकडे येण्याचा क्रम आहे तो बंद होऊन लोकांस पौंड वापरणें भागच पडेल.

दहा रुपयांचें सोन्याचें नाणें जास्त लोकप्रिय होईल; परंतु त्याच्या योगानें चलनांत आणखी घोंटाळा उत्पन्न होईल. हीं

नाणीं बाहेरच्या देशांत पाठविल्यास, त्यांची किंमत काय होईल हें निश्चित सांगतां येणार नाही. शिवाय सॉव्हरिन हा ब्रिटिश साम्राज्याच्या बाहेरही जास्त परिचित असल्यामुळे, तेंच नाणें हिंदुस्थानानें स्वीकारणें जास्त इष्ट आहे. लोकांच्या इच्छेविरुद्ध त्यांच्यावर पौंड लादल्यास, ते वेतांना लोक बटाव मागूं लागतील व रुपयांना त्यांच्या किंमतीपेक्षां जास्त भाव येईल व अशा रीतीनें सोन्याच्या नाण्याची अवनति होईल.

आतां चलनांत सोन्याचें नाणें ठेवण्याच्या विरुद्ध जे आक्षेप घेतलेले आहेत, त्यांचा विचार करूं. पहिला आक्षेप असा आहे कीं, चलनांत सोन्याचें नाणें ठेवणें हें खर्चाचें असून, यायोगानें कारण नसतांना कोट्यवधि रुपयांचें सोनें विनव्याजी अडकून राहतें. गेल्या दहा वर्षांत रुप्याच्या नाण्यापासून झालेला फायदा व नोटांच्या रिझर्व्हमधील सिक्क्युरिटी यांचें व्याज मिळून एकंदर पंधरा कोटि रुपये जमले आहेत. हा सर्व फायदा सोन्याचें नाणें केल्यास नाहीसा होईल. यावर उत्तर असें आहे कीं, सोन्याचें नाणें व त्याच्या आधारावर काढलेल्या नोटा यांपासूनही हा फायदा होईलच. नोटांच्या रिझर्व्हमध्ये कांहीं सोन्याचें नाणें ठेवून बाकीचा रिझर्व्ह सिक्क्युरिटीच्या रूपानें ठेवतां येईल. शिवाय कृत्रिम किंमतीच्या रुपयापासून झालेला फायदा हा कुचकामाचा आहे. चलनपद्धति दोषयुक्त ठेवून त्यापासून फायदा मोजण्यांत कौणता अर्थ आहे? सोन्याचें नाणें काढून रुपयांच्या नोटांचें

चलन कमी करणें हें चांगलें नाहीं. हें सर्व हल्लींची पद्धति कायम ठेवावयाची या गृहीतकृत्याप्रमाणें खरें आहे; परंतु सोन्याचें चलन असावें असें प्रतिपादन करणारे रुपयांच्या नोटांच्या ऐवजीं सोन्याच्या नाण्यावर आधारभूत अशा नोटा काढाव्या असें ह्मणतात. असें केल्यावर नोटांचें चलन कमी होईल असें ह्मणणें अगदींच हास्यास्पद आहे. कारण पांच पौंड, दहा पौंड, पन्नास पौंड अशा नोटांची व सोन्याच्या नाण्यांची स्पर्धा होणें मुळींच शक्य नाहीं.

आतां, सुवर्णसंलग्नचलन कायम ठेवून सोन्याचें नाणें अधिक केल्यास, सोने व हल्लींच्या नोटा यांमध्ये स्पर्धा होईल हें खरें आहे. चलनांत सोने जास्त झाल्यास, नोटा कमी होतील व त्यामुळे नोटांचा रिझर्वही कमी होईल. रुपये कमी झाल्यास, गोल्ड स्टँडर्ड रिझर्व कमी होईल. आतां हुंडणावळ हिंदुस्थानच्या विरुद्ध झाल्यास, यूरोपांत पैसे पाठविण्याकरितां जें सोने लागेल, तें चलनांत असलेल्या नाण्यांच्या रूपानें एकत्र करितां येईल किंवा नाहीं हा प्रश्न आहे. अशा प्रसंगीं बहुतकरून लोक सोन्याचें नाणें जवळ ठेवून सरकारी खजिन्यांत रुपये देतील असा जास्त संभव आहे. अशा वेळीं सरकारजवळचे दोनही सुवर्णनिधि अल्प असल्यास, बाहेरच्या देशांतील देणें भागविणें हें काम कठिण होईल. तेव्हां हें सोने चलनांत न ठेवितां, एकत्र निधीच्या



रूपाने सरकारजवळ असणे श्रेयस्कर आहे ; परंतु यावरून एवढेच सिद्ध होते कीं, हल्लींची पद्धति कायम ठेविल्यास, सोन्याचे नाण जास्त प्रमाणावर चलनांत ठेवणे घातक आहे ; परंतु इंग्लंडप्रमाणे सुवर्णैकचलनपद्धति अमलांत आणल्यास या ह्मणण्यांत मुळीच तथ्य राहत नाही.

दुसरा आक्षेप असा आहे कीं, सोन्याचे नाणे चलनांत आणिल्यास, एकंदर चलनपद्धति जास्त अस्थिर व संकटकालीं दगा देणारी अशी होईल. हल्लीं सरकारजवळ जे सुवर्णनिधि असतात, त्यांत पुष्कळ सोन्याचे नाणे असते व ते संकटांत उपयोगी पडते. आतां यापैकी पुष्कळसे नाणे लोकांच्या हातांत गेल्यास, ते जरूर लागेल तेव्हां सरकारी खजिन्यांत येणे हें शक्य आहे कीं काय ? लॉर्ड गॉशन यांनीं एके ठिकाणीं ह्मटले आहे, “लोकांच्या हातांत ४५ कोटि सॉव्हरिन असण्यापेक्षां, बँक ऑफ इंग्लंडमध्ये तीस कोटि असलेले मी जास्त पसंत करतो.” हेंच तत्त्व लावल्यास, या आक्षेपांत थोडे तथ्य आहे असें दिसून येईल. एकंदर चलनापैकी फक्त  $\frac{1}{3}$  सोन्याचे नाणे असेल तर संकटाचे वेळीं सरकारच्या हातांत त्यापैकी चौथा हिस्साही येणे कठिण आहे. ह्मणून रुपये व पौंड हे दोनही चलनांत असल्यास, सोने हें मुख्यत्वेकरून सरकारी खजिन्यांतच असणे हें आवश्यक आहे.

या आक्षेपास उत्तर एवढेच कीं, सोन्याचे चलन यथे करावयाचे नाही अशा कल्पनेवर रचलेला हा आक्षेप आहे. सर्वत्र नाणे

सोन्याचें केल्यावर मग त्याचा कांहीं भाग तरी सरकारी निधींत आलाच पाहिजे व तो हुंडणावळ प्रतिकूल झाली असतां वापरण्यास पुरेसा होईल. सुवर्णसंलग्नचलन चालू आहे तोंपर्यंत चलनांत सोन्याचें नाणें जास्त वाढविल्यास विशेष फायदा होणार नाही, हें आक्षेपकांचें ह्मणणें आह्मांस कबूल आहे. कारण अशा रीतीनें पौंड सर्व देशभर पसरले जाऊन हिंदुस्थानांत बँकिंगची पद्धति बाल्यावस्थेंत असल्यामुळें, ते एकत्र कोठेंतरी जमणें शक्य होणार नाही.

आतां सोन्याचें नाणें चलनांत येऊन त्याच्यायोगानें रुपये कमी झाल्यास काय होईल हें पाहिलें पाहिजे. पौंड चलनांत जास्त आल्यास, 'रिझर्व्ह' ला जास्त किंमत येईल. हल्लीं रिझर्व्हमध्ये बहुतेक रुपये असल्यानें व त्यांची किंमत कृत्रिम असल्यानें, परकीय देशांतील देणें देण्याच्या दृष्टीनें रिझर्व्ह कमकुवत राहतो. तोच रिझर्व्ह त्यापैकी  $\frac{3}{4}$  भाग पौंडांमध्ये असल्यास जास्त उपयोगी होईल. असें करण्याकरितांच पांच चार वर्षे पौंड चलनांत आणण्याचा सरकारनें प्रयत्न केला; परंतु त्याचा परिणाम असा दिसून आला कीं, रुप्याचें नाणें हें चलनांतून कमी न होतां, उलट आल्या हातांत आलेले पौंड स्वजिन्यांत देऊन लोक रुपये घेऊं लागले. कांहीं ठिकाणीं पौंड हे चलनांत आले; परंतु त्यायोगानें नोटांचें चलन कमी झालें. पंजाबमध्ये पौंड चलनांत

आल्यापासून दहा रुपयांच्या नोटा कमी होऊं लागल्या. बंगाल-मध्ये नोटा पहिल्यापासून लोकप्रिय असल्यामुळे, पौंडांचें चलन जास्त वाढलें नाहीं. यावरून असें अनुमान निघतें कीं, पौंड व नोटा यांमध्ये विशेष स्पर्धा असते. एवंच पौंड चलनांत आणल्यास, रुपये बाजूला सारून त्यांचा उपयोग लोक करतील असें गेल्या वीस वर्षांच्या अनुभवावरून संभवनीय दिसत नाहीं.

हल्लींचीच पद्धति कायम ठेविल्यास, सोन्याच्या नाण्याच्या ऐवजीं नोटा चलनांत ठेवण्यांत एक फायदा आहे. तेजी व मंदी असे दोन मोसम प्रत्येक प्रांतांत असतात. अशा तेजीच्या मोसमांत चलन जास्त लागतें. हें चलन सोन्याचें नाणें केल्यास, चलन वाढविण्यास जास्त कठिण पडेल; परंतु नोटा या वाटेला तेव्हां खजिन्यांतील शिल्लकींतून लोकांस देतां येतात. ऑक्टोबरपासून डिसेंबरपर्यंत लोक सोंवहरिन देऊन नोटा घेतात. नंतर जानेवारीपासून एप्रिलमध्ये त्याच नोटा मंदीच्या मोसमांत लोक परत करतात; परंतु नोटांच्या ऐवजीं पौंड लोकांनीं नेल्यास, ते परत येतील किंवा नाहीं हें सांगतां येत नाहीं. हे पौंड अटवून चलनांतून बाहेर गेल्यास, पुनः तेजीच्या मोसमांत नवीन नाणें पाडावें लागेल; परंतु नोटांना अशा प्रकारचें भय नसतें ह्मणून जास्त पौंड चलनांत आणल्यानें विशेष प्रकारची अस्थिरता चलनांत उत्पन्न होते हें निर्विवाद आहे; परंतु या सर्वाला उपाय सोन्याचें चलन सुरू करणें हाच होय.



आतां पौंड करन्सीऑफिसमधून जातात केव्हां व येतात केव्हां व कोणत्या कारणाकरितां हें पाहूं. नोटा किंवा रुपये हे हिंदुस्थानांत पाठविण्याचे दोन मार्ग आहेत. एक कौन्सिलबिल इंग्लंडांत विकत घेऊन पाठविणें (प्रकरण ५ पहा.) किंवा कौन्सिलबिल महाग असल्यास, सॉव्हरिन पाठविणें. ज्या वेळेस कौन्सिलबिलांचा भाव तेजींत असतो, त्या वेळेस यूरोपांतील रिणको हिंदुस्थानांत सॉव्हरिन पाठवितात. नंतर हे खजिन्यांत येऊन लोक त्यांच्या मोवदला नोटा किंवा रुपये नेतात. त्याचप्रमाणें लोकांना चलनाकरितां किंवा संचयाकरितां सोने पाहिजे असेल त्या वेळेस ते नोटा किंवा रुपये देऊन पौंड नेतात. अशा रीतीनें खजिन्यांतील पौंड कमी होतात. कधीं कधीं सोन्याचा भाव अधिक झाल्यास, रुपये देऊन पौंड घेणें व ते अटविणें हें फायदेशीर पडतें. अशा रीतीनेंही पुष्कळ प्रसंगीं पौंड खजिन्यांतून नाहीसे होतात. काँपट्रोलर जनरलच्या अहवालांवरून असें दिसतें कीं, तेजीच्या मोसमांत पुष्कळ पौंड बाहेर जातात व मंदीच्या मोसमांतही पुष्कळसे बाहेर जातात. तेजीच्या वेळेस चलनाची फार जरूर असते त्यामुळें हे पौंड चलन ह्मणून वापरीत असले पाहिजेत; परंतु उन्हाळ्यांत मंदीच्या वेळीं जे पौंड देतात, ते सोने समजून वितळण्याकरितां लोक नेतात असें अनुमान आहे. कारण त्यावेळीं लंडनवरच्या हुंड्यांचा भाव कमी असतो ह्मणजे एक रुपया देऊन फक्त १६ पेन्स लंडनमध्ये मिळ-

तात. या रकमेचें सोनें घेऊन हिंदुस्थानांत पाठविल्यास, एक पौंड मिळविण्याकरितां १५ रुपयापेक्षां जास्त खर्च येतो. हिंदुस्थानांत नक्की पंधरा रुपये दिले ह्मणजे एक पौंड मिळतो. अशा रीतीनें सरकारी खजिना ह्मणजे सोनें विकत घेण्याचें साधन होऊन बसतें ही गोष्ट अनिष्ट आहे. कारण पौंडांचा उपयोग या कामाकरितां करणें हें मूलहेतूचा विपर्यास करणें होय. अशा रीतीनें हल्लींच्या चलनपद्धतीचा फायदा घेऊन सोन्याचे व्यापारी सोनें स्वस्त देण्यास सरकारास भाग पाडतात.

सोनें रुपें यांचा संचय करण्यांत हिंदुस्थानांतील लोक आपली संपत्ति खर्च करितात असें युरोपियन ग्रंथकारांचें ह्मणणें आहे. सोनें चलनांत जास्त आणल्यानें, या प्रवृत्तीस आळा बसण्या-एवजी उलट मदत होते. होईल तितकें सोनें व रुपें चलनांतून काढून शक्य तेवढा व्यवहार नोटांच्या सहाय्यानें करावा. हा विषय अतिशय क्लिष्ट असल्यामुळे, या स्थळी त्याचें पूर्ण विवेचन करणें शक्य नाही. तथापि दोन तीव्र मुद्दे येथें देणें जरूर आहे. निर्यात माल आयात मालापेक्षां जास्त असल्यामुळे, हिंदुस्थान हा नेहमीं धनको देश असतो. 'होमचाजेंस'चे पैसे देऊनही तीस कोटि चाळीस कोटि रुपये हिंदुस्थानास घेणें असतात. हे रुपये सोन्याच्या रूपांत घेणें हा आमचा हक्क आहे व यासंबंधानें लोकांनीं तक्रार करणें हें अप्पलपोटेपणाचें आहे. आतां दागिन्यां-एवजी इतर सुखोत्पादक वस्तू जास्त पैसे घातले असतां हितकर

आहे किंवा नाही हा नीतिशास्त्राचा व समाजशास्त्राचा प्रश्न आहे. शेतकी सुधारण्यांत, चांगली घरे बांधण्यांत लोक आपला पैसा खर्च करतील तर, तो जास्त श्रेयस्कर आहे; परंतु या सवयीवर आमच्या हक्काचे सोने इंग्लंडमध्ये किंवा दुसऱ्या कोठेही दावून ठेवणे हे अन्यायाचे आहे.

त्याचप्रमाणे चलनांतही पुष्कळ सोने असावे असे कोणाही हिंदुस्थानी अर्थशास्त्रज्ञांचे मत नाही. गोखले, थाकरसी, वेव वगैरेंनी सोन्याचे चलन असावे एवढेच मागितले होते. सोन्याचे चलन केल्यावर नोटा न वापरतां, फक्त पौंडावरच व्यवहार करावा व सोने चलनांत अडकून ठेवावे असे त्यांचे ह्मणणे नव्हते. फक्त या नोटा, हल्लींच्या रुपयांच्या नोटा नसून पौंडाच्या नोटा असाव्या. हिंदुस्थानांत बँकिंगची प्रगति झाल्यावर, आपोआप पौंडांची काटकसर करण्याची व्यवस्था होईल. इंग्लंडमध्ये जर ही काटकसर होते, मग हिंदुस्थानांत कां होऊं नये? हिंदुस्थानच्या लोकांची सोन्याचे नाणे संचय करून ठेवण्याची प्रवृत्ति आहे हे खरे आहे; तथापि ही संवय नाहीशी करण्यास दुसरे मार्ग आहेत. त्याकरितां हल्लींची धेडगुजरी चलनपद्धति कायम ठेवणे हा उपाय नव्हे.

आतां रुपयांसंबंधी विचार करूं. १८९३ मध्ये टांकसाळ बंद केल्यानंतर १९०० पर्यंत नवीन रुपये मुळीच पाडले नाहींत. १९०० पासून पुनः रुपये पाडण्यास सुरवात केली. १९०७ मध्ये हुंडणावळ विरुद्ध असल्यामुळे, पुष्कळ रुपये चलनांतून कमी झाले.



तेव्हांपासून १९१२ पर्यंत नवीन रुपये फारसे पाडले नाहीत. १९१२ नंतर पुनः रुपये पाडण्यास सुरुवात झाली. खालील कोष्टकांत कोणत्या साली किती रुपये पाडले हे दिले आहे. यांत जुने रुपये पुनः पाडलेले वजा केले नाहीत.

( हे आंकडे लक्ष वगळून लिहिलेले आहेत. )

१८८०	७,२२	१८९२	१०,४७	१९०४	१६,०३
१८८१	५६	१८९३	४,१४	१९०५	१२,७५
१८८२	७,१५	१८९४	३	१९०६	२६,३७
१८८३	२,३२	१८९५	२५	१९०७	५,२२
१८८४	४,८५	१८९६	मुळीच नाही	१९०८	२,५६
१८८५	९,९०	१८९७	४९	१९०९	२,०८
१८८६	५,२०	१८९८	४२	१९१०	५८
१८८७	८,८६	१८९९	१,३०	१९११	९४
१८८८	७,०८	१९००	१६,९३	१९१२	१२,४२
१८८९	७,४७	१९०१	५,१३	१९१३	१६,३३
१८९०	११,७६	१९०२	११,३९	१९१४	४,८४
१८९१	६,४६	१९०३	१६,५३		

टांकसाळ बंद झाल्यापासून किती रुपये पाडावे हे सरकारच्या अंदाजावर अवलंबून असते. हा अंदाज कसा करितात हे समजण्याकरिता लोकांना कोणत्या मार्गांनी रुपये मागतां येतात हे पाहिले पाहिजे. पहिला मार्ग ह्मणजे सोंवहरिन आपल्याजवळ

असल्यास ते देऊन रुपये मागतां येतात व हे देण्यास सरकार कायद्यानें बांधले गेले आहे. दुसरा मार्ग नोटा देऊन रुपये घेणे. हेही सक्तीचे असते. ज्याअर्थी नोटांवर 'मी तुझाला देखत अमुक रुपये देईन' असे लिहिले असते, त्याअर्थी ते शब्द खरे करणे सरकारास भाग आहे; नाही तर नोटांवरील लोकांची श्रद्धा उडून जाईल. या कामाकरितां जे रुपये ठेवितात, ते नोटांचा रिझर्व्ह असतो त्यांत ठेवितात (प्रकरण ६ पहा.). तिसरा मार्ग ह्मणजे कौन्सिलबिल दाखवून रुपये मागतां येतात (प्रकरण ५ पहा.). असे तीन प्रकार असल्यामुळे, रुपये किती पाडावे हे या तीनही प्रकारांच्या वस्तूंच्या संख्येवर अवलंबून आहे. सॉव्ह-रिन जास्त आल्यास व ते लोक खजिन्यांत किंवा टांकसाळींत आणतील असा संभव आल्यास, रुपये जास्त पाहिजेत व ते खजिन्यांत नसल्यास पाडले पाहिजेत. नोटा जास्त काढल्यास रुपयेही जास्त पाहिजेत (प्रकरण ४ पहा.). त्याचप्रमाणे कौन्सिल-बिले जितक्या रुपयांची विकली, तितके रुपये हिंदुस्थानात तयार ठेविले पाहिजेत. अशा रीतीचा अंदाज करून, जितके रुपये पाडणे जरूर असते, तितके रुपये सरकार पाडते.

हिंदुस्थानांतील व्यवहार लहान लहान रकमेचे असल्यामुळे, रुपये हेच मुख्य चलन असते. मोठ्या रकमा देण्याकरितां मात्र नोटा किंवा पौंड यांचा उपयोग करितां येतो. त्यामुळे पुष्कळ वेळां लोकांस नोटा देऊन रुपये घेणे भाग पडते. शिवाय अनेक प्रांतांत लोक आपल्या पिकांपैवजीं रुपयांशिवाय कांहीं घेत नाहीत

त्यामुळे त्यांना देण्याकरितां लाखों रुपये जमा करावे लागतात. वस्तुतः ही स्थिति शोचनीय आहे. अशा रीतीने लोकांजवळ कोट्यवधि रुपये पडून राहतात व देशाचे नुकसान होते; परंतु बँकिंगची प्रगति होईपर्यंत ही स्थिति अशीच राहणार. पुष्कळ लोक हजारों रुपयांचे देणे सुद्धां रुग्णांत देतात. वस्तुतः ही चूक आहे अशा व्यवहाराकरितां नोटाच वापरणे उत्तम आहे; परंतु लोकांमध्ये, मोठीं शहरें वगळली असतां, नोटांविषयीं विश्वास अद्याप उत्पन्न झाला नाही. तथापि हलकें हलकें कां होईना, नोटांची लोकप्रियता वाढत्या प्रमाणावर आहे यांत संशय नाही. हल्लीं सुद्धां कित्येक जिल्ह्यांत खेड्यापाड्यांत सुद्धां लोक नोटा वापरतात असें दिसून येते.

चलनांत रुपये किती आहेत याचा अंदाज करणे हें फार कठिण आहे तथापि पुष्कळ परिश्रम करून कांहीं अधिकाऱ्यांनीं अंदाज केलेला आहे तो पुढील कोष्टकांत दिलेला आहे. हे आंकडे कोटींचे आहेत.

	मि० हॅरिसन याचा.	मि. अँडी यांचा	मि० अँटकिन्- सन यांचा.
१८८१-१८८५	११५	१०९	१३६
१८८५-१८९०	१२०	१११	१५०
१८९०-१८९५	१२८	१२८	१७०
१८९५-१९००	१२०	११५	१७८
१९०१ .....	.....	.....	१८९



साल	लोकांजवळ वर्षाचे आरंभी.	नवीन पाडलेले.	खजिन्यां- तून वाहर आलेले.	देशाच्या बाहेर पाठविलेले	वर्षाच्या अखेरीस लोकांजवळ.	ने.टा.	एकंदर चलन समये व नांटा.
१९००	१२०,००	१३,६०	-४,६६९	- ३५	= १२८ ५९	२३,७९	१५२,३८
१९०१	१२८,५९	२,०	-२,७२	- १,४२	= १२६,४९	२४,२४	१५०,७३
१९०२	१२६,४९	६०	- ५८	- २,२३	= १२४,२८	२८,८७	१५३,१५
१९०३	१२४ ५८	११,४२	- ४५	+ ४०	= १३५,६५	३१,५४	१६७,१९
१९०४	१३५,६५	६,८८	+ ५५	- ६१	= १४२,४७	३३,७३	१७६,२०
१९०५	१४२,४७	१६,११	-२,११	- ७८	= १५५,६९	३७,९०	१९२,५९
१९०६	१५५,६९	२२,८८	-४,८८	- १,२८	= १७२ ४१	४१,२०	२१३,६१
१९०७	१७२,४१	१५,४८	-११,५६	- ४१	= १७५,९२	३८,६५	२१४,५७
१९०८	१७५,९२	२	-१४,९०	- २९	= १६०,७५	३९,२३	१९९,९८
१९०९	१६०,७५	८	+१३,१४	- १,३९	= १७२,४२	४६,५१	२१८,९३
१९१०	१७२,४२	- ४२	+ ३,७६	- १,७२	= १७४ ०४	४५,६८	२१९,७२
१९११	१७४,०४	- ७*	+११,६१	- १,१३	= १८४,८१	५३,२४	२३७,६५
१९१२	१८४,४१						

म्हा सर्व आंकड्यांवर पांच शून्ये घावीत.

\* उणे याचा अर्थ टांकसाळीत किंवा खजिन्यांत परत आले.

§ याचा अर्थ खजिन्यांतून बाहेर न जातां परत सरकारजवळ आले.

आतां हे सर्वच रुपये हिंदुस्थानांत राहिले असें ह्मणतां येत नाहीं. कांहीं रुपये अफगाणिस्थान, तिबेट, नेपाळ इत्यादि परकी मुलुखांत जातात. कांहीं अटविले जातात; तथापि त्यांची संख्या कळण्यास मार्ग नसल्यामुळे, हे आंकडे गृहीत धरूनच चालले पाहिजे. वरील कोष्टकांत १९०० पासून १९१२ पर्यंत चलनांत रुपये किती आहेत याचा अंदाज दिला आहे.

या १८४ कोटीपैकीं नऊ कोटि अफगाणिस्थान इत्यादि देशांत गेले असें धरलें तर १९१२ मध्ये १७५ कोटि रुपये चलनांत होते असें सिद्ध होतें. १९०० मध्ये जितके रुपये चलनांत होते, त्यापेक्षां जवळ जवळ दीडपट रुपये १९१२ सालीं चलनांत होते. हिंदुस्थान देश मोठा आहे हें लक्षांत ठेविलें तरीसुद्धां हें चलन इतर देशांच्या मानानें फारच आहे यांत शंका नाहीं. बँकिंगची पद्धति इंग्लंडच्या तऱ्हेवर येथें प्रस्थापित केल्यास, यापैकीं निम्में चलन वांचण्यासारखें आहे. विशेषतः चेक जास्त वापरले पाहिजेत व त्याकरितां प्रत्येक जिल्ह्यांत इंपीरियल बँकेची एक शाखा उघडली पाहिजे.

सोन्याचें नाणें केल्यास व एकचलनपद्धति स्वीकारल्यास असा नियम करावा लागेल कीं, पन्नास किंवा शंभर रुपयांवर कोणतेंही देणें देण्याचें असल्यास, तें सोन्याचें नाणें किंवा त्यावर आधारभूत अशा नोटा यांमध्येच दिलें पाहिजे. असा नियम केल्यावर, रुपये फक्त मोड या नात्यानें वापरले जातील व चलनांत ५० कोटीच्यावर जास्त

रुपये असण्याची जरूर राहणार नाही. अशा रीतीने हल्लीचा पुष्कळ घोंटाळा कमी होईल. कमी किमतीचे नाणे वापरून जागा अडवून टाकणे व तासच्या तास रुपये मोजीत बसणे इत्यादि कंटाळवाळे व फुकट दिक्काल यांचा अपव्यय करणारे प्रकारही नाहीसे होतील.

हल्लीच्या पद्धतीत रुपया हेंच मुख्य नाणे आहे असें द्दटले पाहिजे. कारण रुपये देऊन पौंड मिळणे हें ऐच्छिक असल्यामुळे, रुपयाची पौंडांत बदलबदल होईल असा नियम नाही. पौंड दिला असतां मात्र रुपये मिळालेच पाहिजेत. शक्य तितक्या पौंड देण्याचा प्रयत्न सरकार करते; परंतु पुष्कळ वेळां पौंड नसल्यामुळे सरकारास तसें करणें शक्य नसतें. संकटाचे वेळीं रुपये दिले असतां, पौंडामध्ये लिहिलेली लंडनवरची उलट हुंडी (Reverse Council) देण्यास सरकार नेहमीं तयार असतें. तथापि हें करण्यास सरकार काबधानें बांधलेलें नाही. अशा रीतीची रुपयाची कायदेशीर स्थिति आहे. रुपयाची किंमत पौंडांत १६ पेन्सापेक्षां जास्त झाल्यास, पौंड आणून रुपये मागणे शक्य असतें. त्यामुळे १६ पेन्स ही हल्लीच्या पद्धतीत रुपयाच्या किंमतीची वरची मर्यादा आहे. त्याचप्रमाणें रुपयाची किंमत १६ पेन्सचे खालीं गेल्यास, सरकार एका रुपयास  $१५\frac{२}{३}$  पेन्स देते; त्यामुळे ही रुपयाच्या किंमतीची खालची मर्यादा आहे.



१८९३ पासून १९०६ पर्यंत पौंड किंवा पौंडांत जितकें सौने असतें, तितकें दिल्यानें रुपये मिळत असत; परंतु १९०६ मध्ये सरकारनें एक जाहिरनामा काढला; त्याअन्वये फक्त पौंड देऊनच रुपये मागतां येतात. अर्थात् हल्लीं कोणास रुपये पाहिजे असल्यास, त्यानें पौंड दिले पाहिजेत. या पद्धतीचा परिणाम असा होतो कीं, लोकांस रुपये पाहिजे असल्याशिवाय सरकार ते चलनांत आणू शकत नाही. पुष्कळ लोकांची कल्पना अशी आहे कीं, सरकार टांकसाळींतून रुपये काढून लोकांवर लादतें; परंतु ही कल्पना अगदीं भ्रामक आहे. कोट्यवधि रुपये सरकारी खजिन्यांत असले तरी, कोणी तरी नोटा किंवा पौंड आणून दिल्याशिवाय सरकारास रुपये बाहेर काढितां येत नाहीत. जरी एकंदर सुवर्णसंलग्नचलन कृत्रिम व स्वतःप्रेरणेनें चालणारें असं नाहीं तरी सुद्धां रुपये चलनांत आणण्याचें काम हें अगदीं यांत्रिक आहे. यामध्ये कोणत्याही अधिकाऱ्याच्या इच्छेवर किंवा लहरीवर कोणतीही गोष्ट अवलंबून नाही. दोष फक्त एवढाच आहे कीं, जास्त कौन्सिलविलें विकून सरकार येथें जास्त रुपये चलनांत आणतें व त्यामुळें वस्तूंच्या किंमती अधिकाधिक होत जातात. हल्लींच्या रुपयाची किंमत कृत्रिम आहे. याचें कारण असें आहे कीं, रुपयांतील रुप्याची बाजारभावाप्रमाणें किंमत १०।११ आणे इतकी असते व कायद्यानें ठरविलेली किंमत १६ आणे आहे. यामुळें प्रत्येक रुपयाभागे त्याचें नाणें हें स्वरूप कायम

झालें क्षणजे पाद आणे फायदा होतो. या कृत्रिम किंमतीमुळे एक महत्वाचा फायदा झालेला आहे तो असा. रुपयाची किंमत त्यांतील धातूवर अवलंबून असती तर, त्याची किंमत दहा आणे झाल्यामुळे एकंदर किंमती अतिशय जास्त झाल्या असत्या ; परंतु रुपयास कृत्रिम किंमत दिल्यामुळे ह्या किंमती तितक्या प्रमाणांत नियंत्रित झाल्या. तथापि रुपया हा सोन्याच्या नाण्याशीं संलग्न झाल्यामुळे, यूरोपांत जेव्हां जेव्हां किंमती चढतात, त्या वेळेस आमच्या देशांतही कारण नसतां किंमती चढतात. जर रुपया-चेंच नाणें हिंदुस्थानांत चालू असतें, तर ही दुसऱ्या प्रकारची आपत्ति आह्मांस सहन करावी लागली नसती. किंमतीचा प्रश्न अलाहिदा असल्यामुळे, त्यासंबंधी या पुस्तकांत यापेक्षां जास्त विवेचन करणें शक्य नाही.



## प्रकरण ४ थें.

### कागदाचें चलन अथवा नोटा.

नोटांचा मुख्य उद्देश असा आहे कीं, मोठ्या रकमेचें देणें देण्याकरितां रुपये जागोजाग न हालवितां, सोईकर व हलक्या वजनाचें असें चलन अस्तित्वांत आणणें. कल्पना करा कीं, सरकारास एखाद्या नोकरास किंवा व्यापाऱ्यास १००० रुपये देणें आहे. हे रुपये एका सुरक्षित ठिकाणीं ठेवून सरकारनें त्याला नोट दिली. त्यानें ती नोट आपल्या एका धनकोस दिली; त्यानें ती कापूस खरेदी करून एखाद्या शेतकऱ्यास दिली व त्यानें ती जमिनीचा सारा देण्याएवजीं फिरून सरकारजवळ दिली. आतां ती नोट परत आल्यामुळें, रुपये जागचे न हालतां सरकारचें देणें व सरकारचें येणें यांची रमारमी झाली. अशाच रीतीनें जास्त मनुष्यांच्या हातांत ती नोट खेळल्यास विशेष त्रास न होतां, सर्वांचा व्यवहार व्यवस्थित रीतीनें चालू शकतो.

परंतु हें सर्व निर्विघ्न पार पडण्यास, त्या नोटांबद्दल केव्हांही रुपये मिळूं शकतील असा सर्वांचा पूर्ण विश्वास पाहिजे. याच कारणाकरितां कागदी चलनास विश्वासजनित चलन असें सार्थ नांव दिलेलें आहे. सरकारी कायद्याप्रमाणें नोट हें कायदेशीर फेडीचें चलन आहे. क्षणजे कोणत्याही धनकोस नोट घेणें हें भाग



आहे. नोट न घेतल्यास त्याच्यावर पानल कोडाप्रमाणें दावा करतां येईल; तथापि नोटीचें खरें रहस्य तिच्या मोबदला मिळणाऱ्या धातूच्या चलनावर अवलंबून आहे. याकरितां कोणतीही नोट दाखविल्याबरोबर तिचे पैसे रोख दर्शनी देणें हें सरकारचें कर्तव्य आहे. यासंबंधानें कायदा असा आहे कीं, ज्या करन्सी-ऑफिसमधून ती नोट निघाली, त्याच ऑफिसांत ह्मणजे इलाख्याचे ठिकाणीं त्या नोटीचे पैसे देण्यास सरकार बांधलें गेलें आहे. शक्य तितकें जिल्ह्याच्या खजिन्यांत रुपये देण्याचा प्रयत्न सरकार करते; परंतु असें करण्यास तें बांधलेलें नाहीं. तथापि नोटांवर लोकांचा विश्वास बसावा अशी इच्छा असल्यास, प्रत्येक ठिकाणीं त्यांचा विनिमय होण्याची व्यवस्था केली पाहिजे.

१८३९ मध्ये नोटा काढण्याबद्दल मुंबई, मद्रास व कलकत्ता येथील 'प्रेसीडेन्सी बँकां' स सरकारनें परवानगी दिली. त्यानंतर १८६१ साली हा हक्क काढून घेऊन सरकारनें हें काम आपल्या हातांत घेतलें. त्यानंतर कोणत्याही खाजगी संस्थेस हा हक्क दिलेला नाहीं. १८६१ च्या कायद्याची ही रचना इंग्लंडांत १८४४ साली पास झालेल्या 'बँक चार्टर अॅक्ट' च्या धर्तीवर केलेली होती. त्यांतील मुख्य तत्व असें होतें कीं, व्यापारांत खेळण्यास अत्यावश्यक अशी जी नोटांची रकम आहे, तिच्या ऐवजीं रुपये न ठेवितां, सिक्युरिटी (सरकारी कर्जाचे रोखे) ठेवा-च्याच्या व यापेक्षां जितक्या अधिक नोटा सरकार काढील,

तितक्याबद्दल रोख रुपये ठेवलेच पाहिजेत. प्रथम अत्यावश्यक नोटांची रकम ४ कोटि ठरविण्यांत आली. उदाहरणार्थ, १४ कोटींच्या नोटा काढल्यास ४ कोटींच्या सिक्कूरिटी व १० कोटि रोख रुपये सरकारी ऑफिसांत असले पाहिजेत.

प्रथम सर्व देशाचे कांहीं भाग पाडून, त्यांची 'सर्कल्स' केली. बंगाल-आसामकरितां कलकत्ता, संयुक्तप्रांताकरितां कानपूर, पंजाब-करितां लाहोर, मद्रास व कुर्गकरितां मद्रास, मुंबई इलाखा व मध्यप्रांत यांकरितां मुंबई, सिंधकरितां कराची अशीं सर्कल्स होती. एका सर्कलची नोट दुसऱ्या सर्कलमध्ये कायदेशीर चलन नसे व तिचे पैसेही दुसऱ्या सर्कलमध्ये मिळत नसत. नोटा ५, १०, २०, ५०, १००, ५००, १०००, १०००० अशा असत. हल्लीं २० रुपयांची नोट काढून टाकिली आहे. वरील संकुचित क्षेत्रामुळे, सर्व देशभर नोटांचा प्रचार होण्यास बाध होई. सरकार शक्य तेवढ्या दुसऱ्या सर्कलच्या नोटा घेऊन वाटेल त्या ऑफिसांत पैसे देई व पुष्कळ वेळां जिल्ह्याच्या खजिन्यांतही दुसऱ्या सर्कलच्या नोटांचे पैसे देत असत.

सर्कल्स करण्याचें कारण असं होतें कीं, कोणतीही नोट कोणत्याही करन्सी ऑफिसांत पटविण्याची परवानगी दिल्यास, सरकारची जबाबदारी वाढून, प्रत्येक ऑफिसांत कोट्यवधि रुपये ठेवावे लागतील. उदाहरणार्थ, मुंबईसर्कलमध्ये ३ कोटींच्या नोटा आहेत अशी कल्पना करूं व कानपूर सर्कलमध्येही ३

कोटींच्या नोटा आहेत. आतां मुंबईच्या  $१\frac{१}{२}$  कोटींच्या नोटा पोष्टानें संयुक्त प्रांतांत पाठविल्या व त्या तेथें पटविण्याची हमी घेतली तर, कानपूर येथें  $४\frac{१}{२}$  कोटि रुपये ठेवणें भाग आहे. त्याचप्रमाणें त्याच नोटा परत येऊन आणखी  $१\frac{१}{२}$  कोटींच्या कानपूरच्या नोटा मुंबईस आल्यास, मुंबईसही  $४\frac{१}{२}$  कोटि ठेवणें भाग पडेल. सर्कलच्या पद्धतीप्रमाणें ३ कोटींच्यावर रुपये ठेवण्याची जरूर नाही. नोटा व्यवहारांत वापरण्याची सार्वत्रिक संवय झाल्याशिवाय, त्या एका प्रांतांतून दुसऱ्या प्रांतांत पाठविण्याची सवलत देणें ह्या जे सरकारची पत धोक्यांत घालण्याप्रमाणें आहे.

परंतु सर्कलच्या पद्धतीनें नोटा लोकप्रिय होऊन त्यांचा फैलाव सार्वत्रिक होण्यास प्रतिबंध होतो. १८९३ मध्ये नवीन चलन-पद्धति सुरू केल्यावर, नोटांचा प्रश्न महत्वाचा झाला. जर स्वस्त चलन खरोखरीच्या चलनांत ठेवणें हें सुवर्णसंलग्नचलनाचें हद्दत आहे, तर नोटांसारखें दुसरें स्वस्त चलन कोणतेंच नाही. नोटांची लोकप्रियता वाढण्यास सर्कलची पद्धति काढून टाकावी असें सरकारनें ठरविलें; परंतु सार्वत्रिक पटविण्याची हमी घेतल्यास, संकट येईल या भीतीमुळे १९०३ पर्यंत तसें करण्यास सरकार तयार झालें नाही. १९०३ मध्ये पांच रुपयांची नोट सार्वत्रिक केली ह्याजें तिचे पैसे कोणत्याही करन्सी ऑफिसांत मिळण्याची व्यवस्था केली. १९१० मध्ये १० रुपयांची नोट व ५० रुपयांची नोट या सार्वत्रिक केल्या. १९११ मध्ये १००



रुपयांची नोट सार्वत्रिक केली ; परंतु याच वेळीं जास्त किंमतीच्या ह्यणजे पांचशे व त्यावरच्या नोटा सर्कलच्या बाहेर पोष्टांत किंवा सरकारांत घेतल्या जाणार नाहीत असा नियम केला.

या नोटा सार्वत्रिक केल्यामुळे, सरकारास कोणतीही अडचण पडली नाही. यावरून नोटांचे पैसे न मागतां, त्या चलनांत ठेवण्याची लोकांची प्रवृत्ति वाढली आहे असें दिसते, तथापि प्रत्येक नोटीवर हल्लीं सर्कलचें नांव असतें तेंही काढून टाकून तिचें स्वरूप जाहीर केल्यास जास्त चांगलें होईल. नोटांचे पैसे वाटेल तेव्हां मिळूं शकतात हा विश्वास नोटांचें चलन वाढविण्याची गुरुकिल्ली आहे. पुढील कोष्टकांत १८९२ पासून आजपर्यंतचें नोटांचें चलन दिलेले आहे.

साल.	एकंदर. +	लोकाजवळ	साल.	एकंदर	लोकाजवळ
१८९२	२७,१०	२२,३३	१९११	५७,३७	४९,४९
१८९३	२८,२९	२०,८३	१९१२	६९,६२	४५,३३
१८९९	२७,९६	२३,६७	१९१३	६८,९८	५१,२९
१९००	२८,८८	२४,७३	१९१४	६६,१२	५१,९१
१९०२	३३,७४	२७,३५	१९१५	९४,१०	४५,०९
१९०४	३९,२०	३२,७६	१९१६	७६,१०	५४,११
१९०६	४५,१४	३९,४९	१९१७	१०१,७०	६७,९०
१९०८	४४,५२	३९,०२	१९१८	१०४,८०	८२,१०
१९०९	४९,६६	४५,३९	१९१९	१५३,४६	१३४,००
१९१०	५४,३५	४६,४८	१९२०	१६४,०७	.....

( हे आंकडे लक्षांचे आहेत. )

+ एकंदर चलनांतून सरकारी खजिन्यांत ज्या नोटा आहेत त्या वजा केल्या ह्मणजे 'लोकान्जवळ' हा आंकडा निघतो.

यावरून १९०३ नंतर नोटांचें चलन कसे वाढत चाललें आहे हें दिसून येईल. या नोटांचे रुपये देण्याकरितां जे नियम आहेत, ते असे. १८९० पर्यंत सिक्कूरिटींची संख्या ६ कोटि ठरविलेली होती. १८९१ मध्ये ही मर्यादा ७ कोटीपर्यंत ढकलली; १८९२ मध्ये ८ कोटि झाली; १८९७ मध्ये १० कोटि झाली व १९०५ मध्ये १२ कोटि झाली. याचा अर्थ असा की, १२ कोटीपर्यंतच्या नोटा व्यापारास अत्यावश्यक असल्यामुळे, या नोटांचे पैसे कोणीही मागणार नाही; ह्मणून त्यांच्या-एवजीं रुपये ठेवण्याचें कारण नाही. १९११ मध्ये ही मर्यादा १४ कोटीपर्यंत नेली. या सिक्कूरिटींचें जें व्याज मिळतें, तें 'कागदी चलनाचा नफा' या सदराखाली एकंदर जमेंत सामील केलें जातें.

१८९८ पर्यंत या मर्यादेपेक्षां अधिक ज्या नोटा होत्या, त्यांचा बदल रुपये ठेवात असत. नंतर सोन्याचें चलन प्रचलित झाल्यामुळे कांहीं भाग पौंडांच्या रूपानें ठेवूं लागले. १९०० मध्ये यापैकी कांहीं भाग लंडनमध्ये ठेवण्याची परवानगी कायदानें दिली. १९०५ मध्ये हिंदुस्थान किंवा इंग्लंड यापैकी कोणत्याही स्थानीं हा निधि ठेवावा अशी कायदानें सवलत करून घेतली.

यांत नियंत्रण एवढेच होते की, रुपये हे फक्त हिंदुस्थानांतच ठेवावे. पुढील कोष्टकांत या निधीमध्ये सोने किती होते ते दिले आहे.

साल	हिंदुस्थानांत	इंग्लंडांत	साल	हिंदुस्थानांत	इंग्लंडांत
१९००	११,२५	२,२५	१९१०	९,००	३,७५
१९०१	९,००	०	१९११	९,००	७,५०
१९०२	१०,५०	०	१९१२	२३,३३	८,५५
१९०३	१५,००	०	१९१३	२०,३८	९,१५
१९०४	१६,५०	०	१९१४	२२,४४	९,१५
१९०५	१५,७५	०	१९१५	७,६४	७,६५
१९०६	६,००	१०,५०	१९१६	१२,२४	११,९०
१९०७	५,२५	१०,५०	१९१७	१२,००	६,६७
१९०८	३,७५	५,२५	१९१८	२६,८५	६७
१९०९	०	२,२५	१९१९	१७,३७	१२

पुढील कोष्टकावरून रुपये, सोने व सिक्कूरिटी नोटांच्या निर्घात कशा होत्या हे समजेल. [ सर्व आंकडे लक्ष रुपयांचे आहेत. ]

वर्षे	एकदर चलन	रुपये	सोने हिंदु-स्थानांत	सोने इंग्लंडांत	सिक्कूरिटी
१८७१-१८८१	११,८२	५,९८	...	...	५,८४
१८८१-१८९१	१५,७४	९,६४	...	...	६,१०
१८९१-१९०१	२७,२९	१५,७४	२,३२	२३	९,००
१९०१-१९११	४३,८२	१९,४५	९,१५	४,०२	११,२०
१९१२	६१,३६	१५,४८	२३,३३	८,५५	१४,००
१९१३	६८,९८	१६,४५	२९,३८	९,१५	१४,००
१९१४	६६,१२	२०,५३	२,४५	९,१५	१४,००



यावरून १९०६ नंतर सोन्याचा निधि इंग्लंडांत जास्त प्रमाणांत ठेवू लागले असें दिसून येईल. या निधींत सोने जमण्याचे कारण असें कीं, पौंड देऊन रुपये किंवा नोटा नेण्याची परवानगी दिल्यामुळे, लोकांकडून आलेले पौंड या निधींत साचू लागले. ७ कोटींच्या वर किंमतीचे पौंड या निधींत आल्याबरोबर ते चलनांत आणण्यास सरकारनें सुरुवात केली हें पूर्वीं सांगितलेंच आहे. हें धोरण हितकर नाहीं असें वाटल्यावरून, चलनांत पौंड ठेवण्याचा नाद सोडून देऊन, तें केंद्रीभूत करण्यास सुरुवात झाली. नवीन धोरणास अनुसरून पौंड इंग्लंडांत ठेवण्याचें निश्चित केलें व येथील वराचसा निधि इंग्लंडमध्ये नेला. हे पौंड बँक ऑफ इंग्लंडमध्ये सेक्रेटरी ऑफ स्टेटच्या नांवावर अलग ठेविलेले असतात.

१९०० पासून नोटांचें चलन जोरानें वाढू लागलें. लोकांमध्ये नोटांविषयीं विश्वासही जास्त उत्पन्न झाल्यामुळे, इतकें सोने व रुपये हें निधीमध्ये ठेवावें किंवा नाहीं हा प्रश्न उत्पन्न झाला आहे. चलनांत ५० कोटींच्या नोटा आहेत व यांपैकी २५ कोटीपेक्षां जास्त नोटांचे रुपये कोणीही मागत नाहींत. असें असल्यास, निधीमध्ये २०।२५ कोटींचे पौंड व रुपये व्यर्थ बिन-च्याजीं कां ठेवावे अशा तऱ्हेचा हा प्रश्न आहे. यासंबंधानें दोन मते आहेत. एक मत असें आहे कीं, केव्हां कोण पैसे मागेल याचा नियम नसल्यामुळे, निधि धातूच्या रूपांत ठेवणें जरूर

आहे. कारण सिक्यूरिटी ठेविल्यास व वेळेस रुपये कमी पडल्यास बदनामी होण्याचा संभव आहे व एकदा लोकांचा नोटांवर अविश्वास झाल्यास, पुनः विश्वास उत्पन्न करणे दुरापास्त होईल.

दुसरें मत असें आहे कीं, व्यर्थ रुपये व पौंड सांचवून ठेवणें हें अनुत्पादक असल्यामुळे, जितक्या पैशाची जरूरी नाहीं तितके पैसे सिक्यूरिटींत घालून व्याजाचें उत्पन्न वाढवावें.

वास्तविक हा प्रश्न सोडविण्यास गोलड स्टॅंडर्ड रिझर्व्ह व नोटांचा निधि यांचा खरोखरी उपयोग काय आहे व त्यांचें हल्लींच्या पद्धतींत ह्मणजे सुवर्णसंलग्नचलनांत काय कार्य आहे हें प्रथम ठरविलें पाहिजे. ह्या प्रश्नाचा (प्रकरण ६ पहा.) पुढें विस्तृत रीतीनें उहापोह केलेला आहे त्यामुळे या स्थळीं जास्त लिहीत नाही.

पूर्वीं नोटांचें चलन अतिशय थोड्या प्रमाणांत असल्यामुळे, नोटा पटविण्याकरितां रोख नाणें ठेवणें जरूर होतें. त्या वेळच्या स्थितीस अनुसरून नोटांचे सर्व फायदे केलेले आहेत. ते आज भितीस तसेच चालू ठेविले असतां देशाचें नुकसान होईल कीं काय हें पाहिलें पाहिजे. नोटा व रुपये यांसंबंधानें हिंदुस्थानांत युरोपांतील देशापेक्षां भिन्न स्थिति आहे. इतर देशांत तेजीच्या मोसमांत लोक नोटा जास्त मागतात व सर्व लोक नोटा खुषीनें घेतात त्यामुळे नाण्याची विशेष कोणी पर्वा करीत नही. मुख्य बँकेचें काम या मोसमांत जास्त नोटा काढणें हेंच असतें. हिंदु-



स्थानांन मंदीच्या मोसमांत लोक नोटांचा संचय करून ठेवितात. कारण रुपये किंवा पौंड जवळ ठेवणे हें धोक्याचें व खर्चाचें असतें. तेजीच्या मोसमांत लोक नोटा घेण्यास खुषी नसतात. बहुतेक लोक रुपये मागतात. या कारणानें या मोसमांत एकंदर नोटांचें चलन जास्त होण्याऐवजीं कमीच होतें; ह्मणजे लोक नोटा पटवून रुपये जमा करून लागतात. त्यामुळें या मोसमांत सरकारी खजिने व करन्सी ऑफिसें यांवर सारखा मारा चाललेला असतो. हे रुपये नंतर शेतकरी, लहान व्यापारी यांच्या हातांत येतात. यामुळें नोटांची लोकप्रियता जरी वाढली आहे, ती सुद्धां नोटापेक्षां रुपये जास्त पसंत करण्याची प्रवृत्ति कमी झालेली नाही. या कारणामुळें रुपये व पौंड यांच्या निधीचा आकार कमी करणे हें अनिष्ट आहे.

एक दोन वर्षांच्या आंकड्यांवरून ही गोष्ट स्पष्ट होईल.

१९१०-११ मध्ये जूनपासून सप्टेंबरपर्यंत मंदीच्या मोसमांत लोकांजवळ अंदाजे ३७ कोटींच्या नोटा होत्या व सरकारी खजिन्यांत व सरकारी बँकांत मिळून (प्रेसीडेन्सी बँकांना सरकारी बँका या नांवानेच आपण यापुढें संबोधन करूं.) अंदाजे २२ कोटींच्या नोटा होत्या व एकंदर चलन ५९ कोटी होतें. आतां तेजीच्या मोसमांत ह्मणजे जानेवारीपासून मार्चपर्यंत लोकांजवळ ४१ कोटी नोटा होत्या व सरकारी खजिन्यांत व सरकारी बँकांत १३ कोटी होत्या व एकंदर चलन ५४ कोटी होतें. सरकारी खजिन्यांतील



९ कोटि नोटा कमी झाल्या ; परंतु लोकांजवळ फक्त ४ कोटीच वाढल्या. अर्थात् बाकीच्या ५ कोटि नोटा पेपरकरन्सीमध्ये देऊन लोकांनी रुपये घेतले. १९११-१२मध्ये मंदीच्या मोसमांत लोकांजवळ ३९ कोटि नोटा होत्या व खजिन्यांत व बँकांत २१ कोटि होत्या. नंतर तेजीच्या मोसमांत लोकांजवळ ४४ कोटि होत्या व खजिन्यांत व सरकारी बँकांत अदमासे ११ कोटि होत्या, ह्यणजे एकंदर चलन ६० कोटींचे ५५ कोटि झाले. कारण ५ कोटींच्या नोटा करन्सीऑफिसांत पटविण्याकरितां गेल्या. वरील दोन वर्षांच्या अनुभवावरून तेजीच्या दिवसांत सरकारास ५ पासून ८ कोटि रुपये जवळ ठेविलेच पाहिजेत असे सिद्ध होते.

परंतु या आंकड्यांवरून एवढें सिद्ध होतें कीं, व्यापाराच्या विस्तारसंक्रांतांत नोटांचे कांहींच कार्य नाही असे जें पुष्कळांस वाटतें, तें खोटें आहे. दिवसेंदिवस नोटा या जास्त परिचित होत चालल्या आहेत हें स्पष्ट आहे. वरील आंकड्यांत तेजीच्या मोसमांत दोनही वर्षीं ४।५ कोटींच्या नोटा चलनांत जास्त आल्या असे दिसेल. त्यामुळे कांहीं कालानें व्यापाराच्या गरजा व निर्यात अशा मालाची देवघेव यांकरितां लागणाऱ्या चलनांत नोटांचा अधिक अधिक उपयोग होईल असे मानण्यास जागा आहे. नोटांचे चलन जास्त वाढल्यास, रुपयांवरचा ताण कमी होईल व कालांतरानें रुपयांचे चलन कमी करण्यास सांपडेल.

गेल्या पांच वर्षांत चांदीचा भाव जास्त झाल्यामुळे जी आपत्ति आली, तिचा विचार केला असतांही, नोटांचें चलन वाढविणें जास्त श्रेयस्कर आहे. रुपये पाडण्यास कोणत्याही कारणानें विघ्न आलें तर नोटांवर व्यवहार चालूं शकतो ; परंतु असें होण्यास लोकांमध्ये कागदी चलन वापरण्याची पद्धति पूर्ण रूढ पाहिजे. नोटांचें चलन वाढल्यास आणखी एक फायदा होईल. हल्लीं असें दिसून येतें कीं, रुपयांच्या चलनांत अतिशय अस्थिरता आहे ; ह्मणजे एका वेळीं कोट्यवधि रुपये चलनांतून कमी होतात व दुसऱ्या वेळीं कोट्यवधि रुपये चलनांत येतात. नोटा चलनांत आल्यास, नोटा देऊन रुपये घेणें व रुपये देऊन नोटा घेणें हा व्यवहार कमी होईल व त्यापासून एकंदर चलन जास्त स्थिर होईल.

येथील नोटांच्या चलनाचा एक मोठा दोष असा होता कीं, एखादी मध्यवर्ति स्टेट बँक नसल्यामुळे, बँकिंगचें मामुली काम करण्यास सरकारजवळ कांहीं साधन नव्हतें. 'ट्रेझरीज्' आहेत त्यांचें, पैसे रक्षण करण्याशिवाय दुसरें कांहीं काम नाही. फार झालें तर नोटांचे रुपये देणें व रुपयांच्या नोटा देणें हें काम त्या करितात ; परंतु व्यापाराच्या तेजीच्या वेळीं ज्याप्रमाणें जर्मनीतील 'रीशबँक' जास्त नोटा काढूं शकते, त्याप्रमाणें येथें सरकारला देखील करतां येत नाही, आतां 'इंपीरियल बँक' निघाल्यामुळे हा दोष नाहीसा होईल अशी आशा करण्यास जागा आहे.



सरकारनें आजपर्यंत बँकिंग न केल्यामुळे असें होतें कीं, करांच्या रू निं आलेले पैसे सरकारजवळ पडून राहतात व लोकांना चलनाची जरूर लागेल त्यावेळेस किंवा कर्ज लागेल त्या वेळेस हे पैसे लोकांना देण्याचा कांहींच मार्ग राहत नाही. ही शिल्लक शेवटीं इंग्लंडांत जाऊन पडते व तिकडील लोकांस मात्र आमचे पैसे सोप्या व्याजांनं वापरण्यास मिळतात. वास्तविक पहातां ही शिल्लक आमची आम्हांस येथेंच परत मिळण्याची सोय होणें आवश्यक आहे. सरकारी बँकांच्या द्वारे सरकारचे कांहीं पैसे लोकांस परत मिळतात हें खरें; परंतु ही रक्कम अगदींच थोडी असल्यामुळे, सरकारी शिल्लकेचा लोकांचें चलन वाढविण्याच्या कामांत कांहींच उपयोग होत नाही. अशा तऱ्हेच्या चलनास एकच उपाय आहे. तो हा कीं, सोन्याचें नाणें करून सोन्याच्या नाण्यावर आधारभूत अशा नोटा काढून इंग्लंडप्रमाणें 'चेक' ची पद्धति अमलांत आणणें.

हल्लींच्या नोटांच्या पद्धतींत नाटा वाढविण्याची कांहीं युक्ति नाही. चेक प्रचलित झाल्यास, जास्त चलन जेव्हां लागेल, तेव्हां चेक देतां येतात व चेकच्या योगानें देणें घेणें झाल्यानंतर हे चेक एकत्र करून, त्यांची रमारमी करून, ते फाडून टाकतात. आतां नवीन होणाऱ्या इंपीरियल बँकची एक शाखा प्रत्येक जिल्ह्यांत उघडून, चेकची पद्धति सुरू करावी. हल्लींच्या पद्धतींत जास्त रुपये किंवा नोटा पाहिजे असल्यास, एक तर कौन्सिलबिल पैदा केलें पाहिजे किंवा पौंड आणि ले पाहिजेत.



परंतु या दोनही गोष्टी परदेशाशी जो व्यापार आहे त्यावर अवलंबून असल्यामुळे, जिच्या सहाय्याने जरूरीप्रमाणे चलन बाढवितां येईल अशी एखादी शक्ति हिंदुस्थानांत नाही. अर्थात् स्वतःच्या शक्तीने चालणारे असे नोटांचे चलन नाही.

अशा तऱ्हेचा लवचिकपणा कागदी चलनांत आणणे हें नवीन निघालेल्या इंपीरियल बँकचे एक महत्वाचे कर्तव्य आहे. यासंबंधाने कायद्यामध्ये थोडी दुरुस्ती करणे आवश्यक आहे. हल्लींच्या कायद्याप्रमाणे एका ठराविक मर्यादेपलीकडे, सरकारास लोकांनी धात्वात्मक चलन म्ह० पौंड किंवा रुपये आणून दिल्याशिवाय नोटा बाहेर काढतां येत नाहीत. नवीन कायद्यांत अशी सवलत ठेविली पाहिजे कीं, तेजीच्या मोसमांत रिझर्व्ह वगैरे नसतांही सरकारने ५।६ कोटीपर्यंत नोटा चलनांत आणाव्या. नंतर एप्रिलमध्ये त्यांचे काम झाल्यावर त्या बाढ कराव्या. नवीन स्टेट बँकेच्या कायद्यांत अशा तऱ्हेचे कलम घातलेले नाही.

प्रो० कीन्स यांचे मत असे आहे कीं, एकंदर नोटांच्या चलनापैकी  $\frac{1}{3}$  निधि पौंड व रुपये या रूपांत असावा. २० कोटी रुपये सिक्कूरिटीच्या रूपांत असावे व बाकीच्यासंबंधी कोणतेही नियंत्रण असू नये. सरकारने वाटेल त्या रूपांत बाकीचा निधि ठेवावा किंवा त्याचा वाटेल तसा विनियोग करावा. हिंदुस्थानांत किंवा इंग्लंडांत तीन महिन्यांच्या मुदतीने कर्ज देणे व ते पुनः वसूल करणे हा उत्तम मार्ग आहे.

या सर्व सूचना ग्राह्य आहेत ; परंतु आमच्या मते नोटांच्या निधीचा कांहीं भाग इंग्लंडांत ठेवणे चुकाचें आहे. नोटांचा सर्व निधि हिंदुस्थानांतच असला पाहिजे. नोटा जर हिंदुस्थानांत तर निधि इंग्लंडांत कां ? हुंडणावळ हिंदुस्थानच्या विरुद्ध झाल्यास तेवढ्यापुरतें एक कर्ज लंडनमध्ये काढून 'उलट हुंड्या' विकाल्या ; परंतु तेवढ्याकरितां नोटांचा निधि नेहमीच लंडनमध्ये ठेवणें हें अगदीच अस्थानीं आहे.

इंग्लंडमध्ये जो नोटांचा निधि असतो, त्याचा व्यय कसा होतो व त्याची रचना कशी असते याचा तपशील असा आहे. या निधीचा पुष्कळसा भाग हिंदुस्थानांत रुपये पाडण्याकरितां जें रुपें लागतें, तें खरेदी करण्याकडे खर्च होतो. हें रुपें हें निधीचाच भाग असें समजलें जातें. स्टेट सेक्रेटरीनें वाटल्यास सोने किंवा सोन्याचें नाणें आपल्याजवळ ठेवावें किंवा तें नाणें हिंदुस्थानांत पाठवावें किंवा रुपें खरेदी करावें. हें रुपें अर्थातच हिंदुस्थानांत येऊन त्याचे रुपये पाडतात व ते येथील निधीमध्ये नंतर जमा करितात. पौंड किंवा रुपें इंग्लंडहून येथें प्रवास करितांना ह्मणजे आगबोटीवर असतांनाही तें निधीचा भाग आहे असें समजलें जातें.

स्टेट सेक्रेटरीनें व्यापाराच्या सोईकरितां कौन्सिलबिलें विकल्यास, त्याचे रुपये येथें द्यावे लागतात. हे रुपये स्वजिन्यांत नसल्यास किंवा तूट पडल्यास, नवीन रुपये न पाडतां, नोटांच्या



निर्धातून रूपये देण्यास सांपडल्यास सोईचें असतें; परंतु पूर्वीच्या कायद्यानें या निर्धातील रूपये, नोटा पढविण्याशिवाय दुसऱ्या कामाकरितां वापरतां येत नाहीत. ह्मणून १८९८ अक्ट २ हा कायदा पास करून असें ठरविलें की, स्टेट सेक्रेटरीनें नोटांच्या निर्धात तिकडे सोनें अथवा सोन्याचें नाणें ठेविलें ह्मणजे तितक्याच किंमतीचे रूपये येथील निर्धातून देण्यास हरकत नाही. इंग्लंडांतील नोटांचा निधि व येथील निधि यांची एकंदर बेरीज कायद्याप्रमाणें असली ह्मणजे झालें. उदाहरणार्थ, स्टेट सेक्रेटरीनें २५ कोटींचीं विलें विकली व येथील खजिन्यांत १५ कोटीच रूपये असले तर बाकीचे १० कोटि येथील नोटांच्या निर्धातून घावे; व त्याच्या मोबदला त्याच किंमतीचें ह्मणजे १० कोटीचें सोनें किंवा सोन्याचें नाणें इंग्लंडांतील नोटांच्या निर्धात जमा करावें. येथें १० कोटि ( - ) उणे झालें व इंग्लंडांत १० कोटि ( + ) अधिक झाले व एकंदर बेरीज कायम राहिली. यावर हिंदुस्थानच्या दृष्टीनें आक्षेप असा आहे की, एकदां कौन्सिलविलें जास्त विकण्याची चटक लागली ह्मणजे ती वाढत जाऊन हिंदुस्थानांतील निधि कमी होतो व इंग्लंडांतील निधि वाढत जातो. अशा रीतीची पद्धति ही दोषयुक्त आहे. व्यापारास मदत करणें हें स्टेट सेक्रेटरीचें काम नाही. लोकांस देणें असेल तर त्यांनीं एकस्त्रेज बँकांच्या द्वारे हिंदुस्थानांत पैसे पाठवावे. स्टेट सेक्रेटरीचा या कृत्याशी अर्थाअर्थी कांहीं संबंध नाही. सेक्रेटरीनें



फक्त 'होमचार्जेस' पुरतीं विलें विकार्वीं. (याचें जास्त विवेचन प्रकरण ५ मध्ये केलें आहे.)

नोटांचा निधि लंडनमध्ये ठेवण्याविषयीं एक कारण सरकार तर्फें सांगण्यांत येतें. तें असें:—हा निधि नुसता नोटांच्या चलनाकरितां नसून सुवर्णसंलग्नचलनाप्रमाणें हुंडणावळ स्थिर राखण्याकरितां याचा उपयोग होतो. यावर उत्तर असें आहे कीं, हुंडणावळ स्थिर राखण्याकरितां 'गोल्ड स्टँडर्ड रिझर्व्ह' हा निधि असल्यामुळें, या दुसऱ्या निधीची आवश्यकता नाहीं. आवश्यकता आहे असें धरून चाललें तरी, त्याला नोटांच्या चलनाचा निधि असें ह्मणणें हें निरर्थक आहे इंग्लंडांत असलेला निधि येथील नोटांचें संरक्षण कसें करणार ? तो निधि खर्च करून रुपे घेतलें पाहिजे व तें हिंदुस्थानांत पाठवून टांकसाळींत त्याचे रुपये पाडले पाहिजेत. इतकें केल्यावर मग त्याचा येथें खऱ्या कार्याकडे उपयोग होणार. इतकें होईपर्यंत बराच कालावधि लागतो. त्यांतूनही ह्या निधींत सिक्कुरिटी आहेत त्यांचा तर संकटसमयी मुळींच उपयोग होणार नाहीं. एकंदरीनें हें धोण चुकीचें आहे असें ह्मणावें लागतें.

१९१४ मध्ये चेंबरलेन कमिशननें असा निकाल दिला कीं, हुंडणावळ स्थिर ठेवण्याकरितां गोल्ड स्टँडर्ड रिझर्व्ह हा अपुरा आहे व या कारणाकरितां नोटांच्या निधीमधील सोनें इंग्लंडमध्ये ठेवणें आवश्यक आहे. कारण रुपये घेऊन सोन्यावर हुंड्या देण्याचा

प्रसंग आल्यास या सैन्याचा उपयोग लंडनमध्येच जास्त होईल. गेल्या दहा वर्षांत 'गोल्ड स्टॅंडर्ड रिझर्व्ह' अतिशय मोठा झाला असल्यामुळे, ह्या विधानांत विशेष तथ्य राहिलें नाहीं. सैन्याचें चलन केल्यास, हा सर्वच प्रश्न बाजूला राहिल. आतां हंपीरियर बँक स्थापल्यामुळे नोटांच्या निर्धीचें स्थान बदलून सर्वच निधि हिंदुस्थानांत ठेवणें श्रेयस्कर झालेलें आहे.

नोटांचा निधि जर इंग्लंडमध्ये नेला नसता, तर त्यांतील रुपये व पौंड हिंदुस्थातांत कर्जाऊ देतां आले असते व त्यापासून हिंदुस्थानच्या व्यापारास फायदा झाला असता. हिंदुस्थानांत उन्हाळ्याच्या महिन्यांत पैशाची तूट पडते व व्याजाचा दर अतिशय कडक होतो. असें असतां येथील नोटांच्या निर्धीचे पैसे सिक्युरिटीच्या रूपांत इंग्लंडांमध्ये अडकविणें हें हिंदुस्थानच्या हितास विघातक आहे. सर जेम्स मेस्टन यांनीं चेंबरलेन कमिशनपुढें साक्ष देतांना स्पष्ट ह्मटलें आहे, "नोटांचा निधि हा विश्वासानें ठेविलेली ठेव (Trust fund) असल्यामुळे त्यांतील कोणताही भाग व्याजी लावणें किंवा नोटा पटविण्याशिवाय दुसऱ्या कोणत्याही कामीं त्याचा व्यय करणें हें अन्यायाचें आहे."





## प्रकरण ५ वें.

### कौन्सिलबिलें अथवा हुंड्या.

हिंदुस्थानसरकारास इंग्लंडांत पगार, पेनशनें, व्याज इत्यादि-  
करितां सोन्यांत जें देणें द्यावें लागतें, त्याला “ होमचार्जेस ”  
ह्मणतात. ही रक्कम हल्लीं २८ पासून ३० कोटीपर्यंत असते.  
यांतून इंग्लंडांत नवीन काढलेलें कर्ज वजा दिलें ह्मणजे, अदमासें  
२५ कोटि रुपये इंग्लंडांत पाठविणें भाग आहे. या कारणा-  
करितां ‘ कौन्सिलबिलें ’ विकण्याची क्लृप्ति काढलेली आहे.  
कौन्सिलबिलें हीं स्टेट सेक्रेटरी विकतो व तीं बहुतकरून एक्स-  
चेंज बँका विकत घेतात. हीं बिलें ( अथवा यांना आपण हुंड्या  
असें ह्मणूं. ) कलकत्ता, मुंबई व मद्रास येथें दाखवून रुपये घेतां  
येतात. त्यांच्या मोबदला इंग्लंडांत स्टेट सेक्रेटरी यास पोंड  
मिळतात. अशा रीतीनें होमचार्जेस इकडून तिकडे पाठविण्याची  
व्यवस्था होते.

अशा रीतीनें सरकार हें मोठ्या प्रमाणावर बँकिंगचा धंदा  
करतें असें ह्मणण्यास हरकत नाही. तथापि यायोगानें मोठ्या  
बँकांशीं तें स्पर्धा करितें असें ह्मणतां येत नाही. कारण लोकांशीं  
प्रत्यक्ष व्यवहार सरकार करीत नाही. कौन्सिलबिलें नेहमीं मोठाले  
हुंड्यांचे ध्यापारी व एक्सचेंज बँका याच विकत घेतात. हिंदु-



स्थानांत रुपये मिळण्याचा हा महत्त्वाचा मार्ग असल्यामुळे, बँकांना ही विले विकत घेणे फायद्याचें असतें. कारण त्यांच्या हिंदुस्थानातील शाखेमध्ये रुपयांची भरती करणे जरूर असते व या हुंड्यांच्या योगानें तें काम सहज होतें.

या हुंड्या दर बुधवारी टेंडरें मागवून विकतात. त्यावेळेस त्यांची संख्या जाहीर केली जाते. सगळ्यांत कमीत कमी किंमत दिलेली असते व त्याच्या खाली हुंड्या मिळणार नाहीत असे ठरलेले आहे. टेंडरांमध्ये १ रुपयास किती पेन्स देऊं हें विकत घणारा नमूद करतो. नंतर लिलावाच्या पद्धतीप्रमाणें जास्त किंमत देणारास अगोदर, त्यानंतर सवडीप्रमाणें त्याच्यापेक्षां कमी किंमतीस मागणारास, याप्रमाणें एकंदर रकमेपर्यंत हुंड्या विकतात. एका आठवड्यांत मागणी पुष्कळ आल्यास, पुढच्या आठवड्यांत जास्त रुपयांच्या हुंड्या विकण्यास काढितात. मध्यंतरी कोणास विशेष जरूर असल्यास, पूर्वीच्या बुधवारच्या दरापेक्षां  $\frac{1}{3}$  पेन्स जास्त घेऊन, स्पेशल हुंड्या विकतात किंवा थोड्या कमी दरानें साध्या हुंड्या विकतात.

ज्यांना ताबडतोब रुपयांची जरूर असते व हिंदुस्थानांत रुपये मिळेपर्यंत जो काळ जातो, त्याबद्दलचें न्याज बुडविण्याची इच्छा नसते; ते किंचित् अधिक भाव देऊन टेलिग्राफिक् ट्रॅन्स्फर अथवा टी. टी. (T. T.) विकत घेतात. असें केल्यानें इंग्लंडमध्ये पौंड

दिल्याबरोबर हिंदुस्थानांत रुपये मिळतात. या फायद्यामुळे स्टेट सेक्रेटरी टी. टी. व्हल  $\frac{1}{3}$  पेन्स जास्त चार्ज करितो. हिंदुस्थानांत व्याजाचा दर जास्त असल्यास, लोक टी. टी. पसंत करितात.

१९०९ पर्यंत होमचार्जेसच्या रकमेइतक्याच हुंड्या विक्रीत असत. कधी कधी हुंड्या कमी विकल्या जात. कारण कधी कधी त्यांना मागणी कमी असे. १९०९ नंतर या हुंड्यांचें महत्व वाढलेलें आहे. सुवर्णसंलग्नचलनांत हुंडणावळ स्थिर ठेवणें हें एक प्रधानअंग आहे. हें करण्याकरितां इंग्लंडमध्ये पौंड दिल्यास हिंदुस्थानांत रुपये देणें हें आवश्यक आहे. असें न केल्यास, रुपयांची किंमत वाढून एक्सचेंज बँका वगैरे एका पौंडास बारा रुपये देऊं लागतील व ते घेणें भाग पडेल. शिवाय असें झाल्यानें सुवर्णसंलग्नचलन ढांसळून पडेल.

कौन्सिलविलें न विकल्यास, व्यापारी व बँका हे पौंड हिंदुस्थानांत पाठवून तेथें ते करन्सी ऑफिसांत नेऊन रुपये मागतील व त्यामुळे सोने हिंदुस्थानांत सरकारजवळ जमा होईल. हे रुपये खजिन्यांतून गेले क्षणजे पुनः रुपये पाडण्याकरितां रुपें लागतें व तें लंडनमध्ये खरेदी करावें लागतें. त्याकरितां हे पौंड पुनः इंग्लंडमध्ये पाठवावे लागतील. दोन वेळां सोने पाठविण्याचा खर्च फुकट जाऊन, हल्लीं हुंड्या विकून होणारा नफा मात्र नाहीसा



होईल. कारण हिंदुस्थानांत फक्त १५ रुपयांस १ पौंड मिळतो, परंतु हुंडी विकून १४ रु० १४ आण्यांस पौंड मिळतो.

ह्या आपत्तीस आमच्या मते दोन उपाय आहेत. एक्सचेंज बँकांकडे पौंड आल्यास, त्यांनी ते तसेच आपल्या गिऱ्हाइकांस द्यावे व त्यांनीही त्यांचा चलनांत उपयोग करावा. लोकांच्या जवळ पौंड आल्यास, ते सर्व पौंड खजिन्यांत देऊन, लोक रुपये मागतील हें नेहमी गृहीत धरलें जातें; परंतु हें पुष्कळसें काल्पनिक आहे. सोन्याचें चलन लोकप्रिय करण्याची खटपट केल्यास, पुनः रुपये पाडण्याची आवश्यकता राहणार नाही. शिवाय रुपें खरेदी करण्यास लंडनच पाहिजे काय? हिंदुस्थानांत रुपें खरेदी करण्याची पद्धति पाडल्यास, येथेही रुप्याचा बाजार सुरू होईल. अस्तु; या पद्धतीचे दोष दाखविण्यापूर्वी ही पद्धति काय आहे हें समजून घेणें जास्त सोईचें होईल.

दुसरें हुंड्या विकण्याचें कारण असें आहे. नोटांच्या निर्धीत सोनें येथें जास्त झाल्यास, तें स्टेट सेक्रेटरीकडे पाठवावें लागेल. तेव्हां हुंड्या विकून इंग्लंडातील नोटांच्या निर्धीत सोनें जमा करावें व हुंड्यांचे रुपये येथील नोटांच्या निर्धीतून द्यावे हें स्टेट सेक्रेटरीच्या धोरणाच्या दृष्टीनें जास्त हितावह आहे. असें करण्यानें आपोआप स्टेट सेक्रेटरीचा नोटांचा निधि वाढत जातो व तो हुंड्यावळ स्थिर ठेवण्यास त्याला उपयोगांत आणतां येतो. त्याचप्रमाणें हिंदुस्थानांत खजिन्यांत जास्त शिल्लक जमल्यास, होम-



वार्जसकरितां जरी हुंड्यांची जरूर नसली, तरी ती शिल्लक इंग्लंडांत नेण्यास हुंड्यांच्या योगानें मदत होते. उदाहरणार्थ, येंथें दीड कोटि रुपये फालतू असल्यास, दीड कोटींच्या हुंड्या विकल्या ह्मणजे त्यांच्या ऐवजी हे रुपये दिले ह्मणजे स्टेट सेक्रेटरीची शिल्लक दहा लक्ष पौंडांनीं इंग्लंडांत वाढते.

सारांश, हिंदुस्थानांतील शिल्लक कोणत्याही कारणांनीं जास्त असल्यास व ती इंग्लंडांत नेण्याची असल्यास, हुंड्या हें उत्तम साधन आहे. ही शिल्लक वाढल्यानें, इंग्लंडांत कर्ज काढण्यास अनुकूल संधि सांपडली ह्मणजे स्टेट सेक्रेटरीस त्या संधीचा फायदा घेतां येतो. या सर्व कारणामुळे हुंड्या न विकणें ह्मणजे हिंदुस्थानांत वेफायदा शिल्लक जमा करणें होय. जर इंग्लंडांतील लोकांस हिंदुस्थानांत पैसे पाठविणें जरूर असेल व जर चांगली किंमत देण्यास ते तयार असतील, तर हुंड्या न विकल्यानें हुंड्यावळीचा भाव इतका वाढेल कीं, हिंदुस्थानांत पौंड पाठविणें स्वस्त पडेल व येंथें पौंड आले ह्मणजे पुनः वर सांगितलेली आपत्ति उत्पन्न होईल.

इंग्लंडहून हिंदुस्थानांत सोने पाठविण्यास रुपयामागें  $\frac{1}{2}$  पेन्स खर्च येतो; त्यामुळे जर स्टेट सेक्रेटरी हुंड्यांचा भाव  $१६ \frac{1}{2}$  पेन्सपेक्षां जास्त ठेवील, तर हुंड्या विकत घेण्यापेक्षां पौंड पाठविणें जास्त स्वस्त होईल. यामुळे हुंड्यांच्या भावाची वरची मर्यादा  $१६ \frac{1}{2}$  पेन्स ही आहे. इतका भाव दिल्यास, कोणत्याही वेळीं

आम्ही हुंड्या विकू असें इंडिया ऑफिसनें जाहीर केलेलें आहे. त्याचप्रमाणें पौंड हिंदुस्थानांत गेल्यास, ते पुनः आणण्याचा खर्च तितकाच असल्यामुळे,  $१६$  पेन्स -  $\frac{१}{४}$  पेन्स =  $१५\frac{३}{४}$  पेन्स ही हुंडीच्या भावाची खालची मर्यादा आहे. यापेक्षां कमी किंमतीस हुंड्या विकणें तोट्याचें होईल. या दोन मर्यादांच्या मध्यें कोठें तरी हुंड्यांचा भाव असला पाहिजे.

ही मर्यादा पुष्कळ वेळां व्याजाच्या दरावर अवलंबून असते. व्याजाचा दर शेंकडा ५ असल्यास, एका रुपयास पाऊण आणा व्याज होतें व पंधरा दिवसांचें व्याज  $\frac{३}{३२}$  आणे होतें. कौन्सिल-विल विकत घेतल्यापासून रुपये मिळेपर्यंत १५ दिवस लागतात, त्यामुळे विकत घेणारा, एकदम (टी. टी. नें) रुपये मिळाल्यास,  $\frac{३}{३२}$  आणे अथवा पेन्स देण्यास तयार होतो. व्याजाचा दर  $७\frac{१}{४}$  असल्यास, टी. टी. ची किंमत याच्या दीडपट ह्मणजे  $\frac{३}{४}$  पेन्स इतकी, १६ पेन्सापेक्षां अधिक देण्यास तो तयार होईल. ह्मणजे वरची मर्यादा  $१६\frac{१}{४}$  पेन्स वर सांगितली ती  $१६\frac{१}{४} + \frac{३}{४}$  =  $१६\frac{१+३}{४}$  होऊं शकेल. अर्थात् हिंदुस्थानांत व्याजाचा दर वाढल्यास, हुंड्यांची किंमत  $\frac{३}{४}$  पेन्सांनीं वाढविण्यास हरकत नाही.

आतां हुंड्यांचा दर  $१५\frac{३}{४}$  पेन्सापेक्षां खालीं जाणें शक्य नाही. कारण इतका भाव कमी झाला ह्मणजे स्टेट सेक्रेटरी



हुंड्या विक्रपाचें बंद करतो ; परंतु त्यामुळे असा परिणाम होतो की, इतर बँका याचा फायदा घेऊन हिंदुस्थानांत इंग्लंडवर जे 'रेमिटन्सेस' विकतात, ते कमी भावानें विकू लागतात. उदाहरण, हुंडणावळीचा दर १५ पेन्स झाला ह्याणजे हिंदुस्थानांत १ रुपया दिल्यास त्याला 'रेमिटन्स' बदल इंग्लंडांत फक्त १५ पेन्सच मिळतात ; परंतु लोकांना 'रेमिटन्स' ची जरूर असल्यामुळे, ते ह्या भावानेंसुद्धां सवदा करण्यास तयार असतात. कारण स्टेट सेक्रेटरी जेव्हां हुंड्या विक्रपाचें बंद करतो, त्या वेळेस निर्यात मालापेक्षां आयात माल जास्त अपून, हिंदुस्थानास इंग्लंडचें देणें, घेण्यापेक्षां जास्त असतें अशी स्थिति असते. निर्यात कमी असल्यामुळे, लंडनमध्ये हुंड्या कोणीच घेत नाही. कारण इंग्लंडनें हिंदुस्थानास पैसे देणें नसून, उलट हिंदुस्थानांतून पैसे येणें असतात. अशी स्थिति बहुतकरून दुष्काळाच्या साली येते. दुष्काळामुळे गहू, कापूस, गळिताचीं धान्ये इत्यादि निर्यात माल बंद असल्यामुळे, व्यापाराची तळावत आमच्या विरुद्ध असते. अर्थात् आम्हांस देणें निघतें ; परंतु लोकांच्या गरजा नेहमीप्रमाणेंच असल्यामुळे, आयात मालाचा सपाटा चाललेलाच असतो. अशी स्थिति झाली ह्याणजे हुंडणावळीचा दर खाली खाली जातो.

आतां हा दर खाली जाऊं देणें हें सुवर्णसंलग्नचलनाच्या विरुद्ध आहे. या चलनाचें आद्य तत्त्व हें आहे की, १ रु० = १६ पेन्स हें गुणोत्तर कायम ठेवावयाचें. आतां बँका जर एका रुप-



थास १५ किंवा १४ पेन्स देऊं लागल्या, तर रुपयाची अवन्ति होऊन, पौंडाची उन्नति होऊं लागते. असें कां होतें, तर आंतर-राष्ट्रीय देणें हिंदुस्थानास द्यावयाचें असतें व तें देण्याकरितां सोने किंवा सोन्याचें नाणें ज्यायोगानें मिळेल असा ड्रॅफ्ट यांची जरूर असते; परंतु हें सोन्याचें नाणें हिंदुस्थानांत विशेष प्रमाणांत नसतें हें पूर्वी सांगितलेंच आहे. अशा वेळीं लोक सरकारास आपली हुंडणावळ कायम ठेवण्याविषयी आन्धान करितात. रुपया देऊन जर सोने मिळालें नाहीं, तर सुवर्णसंलग्नचलन राहिलें कोठें? चलनांतही सुवर्ण नाहीं व आवश्यक सुवर्ण तेही रुपयांच्या मोबदला मिळत नाहीं असें झालें ह्मणजे सर्वच ग्रंथ आटोपला. याकरितां सरकारास 'उलट हुंड्या' (Reverse Councils) विकणें भाग पडतें व त्याप्रमाणें तें करतेंही.

'उलट हुंड्या' ची पद्धति अशी आहे. हिंदुस्थानांत नोटा किंवा रुपये देऊन सरकारजवळून पौंडाचा ड्रॅफ्ट घ्यावयाचा; व तो इंग्लंडांत धनकोकडे पाठवून द्यावयाचा; नंतर तो धनको इंडिया ऑफिसमध्ये हा ड्रॅफ्ट अथवा 'उलट हुंडी' दाखवून तेथें पौंड घेतो. असें केल्यानें हुंडणावळीचा दर परत खेंचला जाऊन, पुनः १ रु० = १६ पेन्स या बिंदूवर येतो. दुसऱ्या तऱ्हेनेंही ही गोष्ट सांगतां येईल. एकसचेंज बँकेकडे गेल्यास, ती रुपयास १४ पेन्सचा ड्रॅफ्ट देतां येईल असें सांगते. सरकार असें सांगतें कीं, आमच्या संकल्पाप्रमाणें आम्ही रुपयास १६ पेन्स

देण्यास तयार आहों. तुझांस बँकेकडे जाण्याची जरूर नाही. अशा रीतीने ४।५ कोटींच्या 'उलट हुंड्या' विकल्या ह्यणजे बँकांनाही हा भाव कबूल करावा लागतो व सर्व परिस्थिति पालटून जाऊन हुंडणावळ पुनः पूर्वपदावर येते.

यावरून असे दिसून येईल की, सामान्यतः 'उलट हुंड्या' विकण्याचा प्रसंग येत नाही. हिंदुस्थानांतून जाणारा निर्यात माल हा नेहमीच आयात मालापेक्षां ७०।८० कोटींनी अधिक असतो. त्यामुळे हिंदुस्थानास पैसे देणे नसून होमचार्जेस भागूनही कांहीं तरी घेणेच असते. यालाच 'अनुकूल व्यापार' [ favourable balance of trade ] असे ह्यणतात. या कारणाने हुंड्यांचीच नेहमी अपेक्षा असते. कारण आयात मालाबद्दलचे आमचे कर्ज वारूनही यूरोपांतील लोकांनी आह्मांस ७०-८० कोटी रुपये घावयाचे असतात. त्यामुळे लोक चढाओढ करून हुंड्या विकत घेतात. १६ पेन्सापेक्षांही जास्त रकम देऊन एक रुपया घेणे हे त्यांस इष्ट असते. त्यामुळे हुंडणावळ रुपयाच्या विरुद्ध जाण्याची भीति नसून, उलट पौंडास प्रतिकूल होण्याचीच जास्त भीति असते; परंतु दुष्काळांत हे सर्व बदलते व आयात मालापेक्षां निर्यात माल विशेष जास्त नसल्यामुळे, हुंडणावळ खाली येऊन, रुपयास प्रतिकूल व पौंडास अनुकूल अशी होते. अशा प्रसंगी पौंडाची टंचाई भासते व ती कमी करण्याकरितां 'उलट हुंड्यांचा' प्रयोग करावा लागतो.



या व्यवहाराची बरोबर कल्पना येण्याकरितां एक दोन सालचे व्यापाराचे आंकडे घेऊं. १९०९-१० मध्ये निर्यात माल १८७ कोटि ८८ लक्ष रुपयांचा होता व आयात माल ११७ कोटि ६ लक्षांचा होता. याची वजाबाकी करून ७० कोटि ८२ लक्ष रुपये आमच्या वतीनें येणें निघालें. हें येणें निघालें त्यापैकी ४१ कोटि ७३ लक्षांचीं कौन्सिलबिलें विकलीं. हें एक प्रकारचें देणेंच झालें. तें वजा जातां, २९ कोटि ९ लक्ष रुपये येणें अद्यापि बाकी राहिलें; तें १३ कोटि ८२ लक्षांचे पौंड; ७ कोटि ८६ लक्ष सोन्याचा गट व ९ कोटि ३७ लक्ष रुपें या रूपानें आह्मांस मिळालें. ( १३,८२ + ७,८६ + ९,३६ = ३१,०५५ ). ३१ कोटि ५ लक्षांतून घेणें २९ कोटि ९ लक्ष गेलें ह्मणजे १ कोटि ९६ लक्ष शेवटीं देणें निघतें. हें देणें निघालें तें खाजगी लोकांनीं येंथें आणलेल्या सिक्यूरिटी व इंग्लंडांतून आणलेलें कर्ज यांकरितां होतें. १९१२-१३ मध्ये अशी स्थिति होती:—जमा. नांवें.

निर्यात माल २४८,८८ आयात माल १८३,२५.

हुंड्या ४६,६०.

पौंड ११,३४.

सोनें गट ११,८९.

रुपें ६,२४.

सिक्यूरिटी १,१२.

एकूण २४८,८८.

२६०,४४.



श्रांत ११,५६ बाकी देणें निघालें. ( लक्षापुढील शून्यें दिलीं नाहींत. )

दोनही वर्षांत बाकी देणें निघालें त्याचा अर्थ व्यापार प्रतिकूल आहे असा नसून, सोनें, रुपये व सिक्यूरिटी आर्ही—लोक किंवा सरकार यांनीं—जास्त घेतल्या. फक्त निर्यात व आयात मालाकडे पाहिलें असतां असें दिसून येईल कीं, १९०९-१० मध्यें नुसत्या व्यापारांत आमचें ७० कोटि ८२ लक्ष येणें निघालें व १९१२-१३ मध्यें ६५ कोटि ६३ लक्ष रुपये निखालस येणें निघालें.

वरील आंकड्यांवरून, सामान्यतः उलट हुंड्या विकण्याचा प्रसंग कां येत नाहीं हें उत्तम रीतीनें समजेल. आतां ज्या सालीं हुंड्या विकाव्या लागल्या, त्या सालीं व्यापाराची काय स्थिति आहे हें पाहिलें ब्रणजे, तुलनेनें, नेहमींची स्थिति व विशिष्ट स्थिति यांमधील भेद कळून येईल. १९१४-१५ सालीं निर्यात माल १८१,६० लक्ष होता व आयात माल १३७,९३ लक्ष होता व यांमधील फरक ४३,६७ लक्ष रुपये हा सरासरीनें होम-चार्जेस भागण्यापुरता होता ; परंतु पौंड १,६५ लक्ष, सोनें ६,८० लक्ष, रुपें १०,०१ लक्ष व ३५ लक्ष सिक्यूरिटी मिळून १८,८१ लक्ष अधिक देणें झालें. किंवा दुसऱ्या तऱ्हेनें हिशोब केल्यास, मालाची आयात १३७,९३ लक्ष व ही दुसरी आयात मिळून १५६,७४ लक्ष एकंदर देणें निघालें. निर्यातीवद्दल येणें १८१,६० लक्ष निघालें. मिळून २४,८६ लक्ष निखालस येणें निघालें. ही रक्कम होमचार्जेस भागविण्यास पुरी नाहीं. अर्थात् व्यापा-

राचा एकंदर कल हिंदुस्थानच्या विरुद्ध होता. त्यामुळे हुंड्या फक्त १०,७९ लक्षांच्याच विकल्या गेल्या व 'उलट हुंड्या' १३,०६ लक्षांच्या विकल्या लागल्या.

अशा रीतीचा उलट हुंड्यांची रचना असते. आतां गेल्या दोन वर्षांत उलट हुंड्या कां विकल्या हें पाहूं. १९१८ मध्ये रुपें महाग झाल्यामुळे, रुपयांची किंमत वाढली. त्यामुळे १ पौंडास १५ रुपये देणें अशक्य झालें. हुंड्या नेहमीच्या भाशानें विकल्यास, जास्त किंमतीचे रुपये लोकांना मिळून, ते अटविले असतां, लोकांना फायदा पडूं लागला. तो असा. रुप्याची किंमत एका तोळ्यास ४० सेंट अशी अमेरिकेंत होती. हें रुपें लंडनमध्ये स्वरेदी केल्यास, नेहमीच्या हुंड्यावळीप्रमाणें २७ पेन्स चावे लागतात; परंतु या वेळेस पौंड व डॉलर यांमधील प्रमाण बदलल्यामुळे, एका पेन्साची किंमत दोन सेंट न राहतां, दीड सेंट झाली होती; त्यामुळे ४० सेंट हे =  $२६ \frac{२}{३}$  पेन्सांबरोबर झाल्यामुळे, एका तोळ्यास लंडनमध्ये अदमासे २७ पेन्स पडूं लागले. २७ पेन्स हे = २७ आण्यांबरोबर आहेत त्यामुळे एका तोळ्याची किंमत २७ आणे झाली. एका रुपयांत १८० ग्रेन रुपें असल्यामुळे, एका तोळ्यांत (= १९२ ग्रेन)  $\frac{१९२}{१८०} = १ \frac{१}{५}$  रुपये पडतात, म्हणजे  $१ \frac{१}{५}$  रुपयांची किंमत २७ आणे झाली व एका रुपयाची किंमत अदमासे २५ आणे आली. याचा अर्थ असा की, १६ आण्यांच्या किंमतीचा रुपया पाडण्यास २५



आणै किंमतीचें रुपें विकत घेतलें पाहिजे. अशा स्थितींत एकी पौंडास १५ रुपये देणें ह्यणजे २३ रुपये किंमतीचें रुपें लोकांस देण्यासारखें आहे.

वरील कारणामुळें हुंड्यांचा भाव वाढविणें आवश्यक झालें व एक रुपयाऐवजीं जास्त पेन्स घेण्याचें स्टेट सेक्रेटरीनें ठरविलें. प्रथम हुंडणावळीचा दर १८ पेन्स केला व पुढें रुपें आणखी महाग झाल्यामुळें २० पेन्स, नंतर २२ पेन्स, नंतर २४ पेन्स व १९१९ डिसेंबरमध्ये २८ पेन्स केला. भाव वाढल्यामुळें हुंड्या विकत घेण्यास कोणी तयार होईना. हिंदुस्थानांत रुपये मिळाल्यानंतर एक्सचेंज बँका पुनः हिंदुस्थानांत लंडनवर ड्रफ्ट खरेदी करितात. हीं बिलें हिंदुस्थानांतील ज्या लोकांनीं इंग्लंडांत माल पाठविला असतो, त्यांनीं आपल्या रिणकोच्या नांवावर दिलेलीं असतात. हे ड्रफ्ट दाखवून बँका पौंड वसूल करितात व नंतर पुनः हे पौंड कौन्सिलबिलें विकत घेण्याकरितां उपयोगांत आणितात. अशा रीतीनें एक्सचेंज बँकांची मुख्य देवघेव आहे. हिंदुस्थानांत रुपये मिळून पुनः बिलें खरेदी करण्याची वेळ आली व हुंडणावळीचा भाव २८ पेन्साऐवजीं २४ पेन्स झाला तर प्रत्येक रुपया-मार्गे ४ पेन्स ≡ आणे नुकसान होणार. या अस्थिरतेमुळें हुंड्या घेण्यास विशेष कोणाचा धीर होईना; परंतु हुंड्या घेतल्याशिवाय रुपये मिळणें शक्य नसल्यामुळें, सरतेशेवटीं हुंड्या घेणें बँकांस भाग पडलें. शिवाय रुपें अधिक अधिक महाग होत चालल्या-



मुळें व पौंडाची किंमत डॉलरच्या तुलनेनें कमी कमी होत चालल्यामुळें, लोकांस अशी भीति पडली कीं, हुंड्यांचा भाव २८ पेन्सांऐवजीं ३०।३२ पेन्स असा होईल; याकरितां २८ पेन्सांच्या भावानें हुंड्या न घेतल्यास, शेवटीं अधिकच नुकसान होईल. अशी स्थिति झाल्यामुळें पुनः हुंड्यांना मागणी येऊं लागली; परंतु हुंड्यांचा जो भाव असतो, तोच रुपये देऊन डॅफ्ट घेण्याचाही असतो. असें असल्यानें, हिंदुस्थानांत कोणी रुपये दिल्यास त्याला प्रत्येक रुपयामागे २८ पेन्स देणें जरूर आहे. या २८ पेन्सांचा फायदा घेण्याकरितां व पुनः हुंडणावळ काय होईल याचा निश्चय नसल्यामुळें, येथील व्यापाऱ्यांनीं व बँकांनीं उलट हुंड्या मिळण्याविषयीं मागणी केली. सरकारच्या हल्लींच्या धोरणाप्रमाणें रुपये कोणी दिले असतां पौंड देणें हें सरकारचें कर्तव्य आहे. त्याचप्रमाणें व्यापारास मदत करणें हेंही कौन्सिलविलें अथवा हुंड्या व 'उलट हुंड्या' यांचें मुख्य कार्य आहे असें आजपर्यंत जाहीर केल्यानें, सरकारनें उलट हुंड्या विकण्यास सुरुवात केली व १९२० च्या जानेवारीत ८ कोटींच्या रुपयांच्या 'उलट हुंड्या' विकल्या.

यानंतर या नवीन परिस्थितीचा विचार करून पुनर्घटना करण्याच्या विचारानें स्मिथकमिटी सरकारनें नेमिली. त्या कमिटीनें असें ठरविलें कीं, एक रुपया टांकसाळींत पाडण्यास अदमासें  $१\frac{१}{४}$  रुपया खर्च पडत असल्यामुळें, रुपया व पौंड यांचा

पूर्वीचा भाव बदलून १ : १० असा करावा. असे न केल्यास सर्व रुपये आटविले जाऊन, नोटांचे चलन हें निराधार होऊन नोटांबद्दल रुपये देणे अशक्य होईल. त्यामुळे रुपयाचा भाव पौंडांत जास्त केला ह्मणजे रुपें १ रु. १० आणे तोळा असले तरीही रुपया पाडण्यांत नुकसान होणार नाही; परंतु पौंड हा स्वतःच बदलत असल्यामुळे, एखाद्या वेळीं पौंडाची किंमत ५ डॉलर असते; कधी कधी ४ डॉलर असते व कधी कधी ३॥ डॉलरही होतें. त्यामुळे पौंड शब्दाचा अर्थ सॉव्हरिन हें नाणें अथवा ब्रेटब्रिटनमधील चलनांचें मापन असा न घेतां, एका पौंडांत जितकें सोनें असतें, तितकें सोनें असा करावा; ह्मणजे सॉव्हरिनच्या गाड्याबरोबर रुपयाच्या नळ्याची यात्रा नको. असें स्मिथ कमिटीनें ठरविल्यानंतर, स्टेट सेक्रेटरी व हिंदुस्थानसरकार यांनीं तें मान्य करून, ही सूचना अमलांत आणण्यास सुरुवात केली.

सुरुवातीलाच असें दिसून आलें कीं, १ रु० = २४ पेन्स = २ शिलिंग (सोनें) हें प्रमाण जर अंतिम साध्य ठेवावयाचें असेल, तर त्या मानांनें हल्लींच्या हुंडणावळीचा भाव कमी आहे. त्या वेळेस हुंडणावळीचा भाव १ रु० = २६ पेन्स स्टर्लिंग असा होता; परंतु स्टर्लिंगची अथवा सॉव्हरिनची किंमत सोन्यांत कमी असल्यामुळे, २६ पेन्स स्टर्लिंग हे सोन्यांत फक्त १८  $\frac{१}{२}$  पेन्स इतकें होते. अर्थात् १ रु० = १८ पेन्स हा भाव होता त्या-

ऐवजी १=२४ पेन्स हा भाव करणें इष्ट होतें. दुसऱ्या शब्दांत सांगा-  
वयाचें ह्मणजे, हुंडणावळीचा दर खालीं होता तो वर न्यावयाचा होता.

पूर्वी १९०७ मध्ये व १९१४ मध्ये अशा तऱ्हेची स्थिति  
असतांना ' उलट हुंड्या ' विकल्या होत्या व त्या वेळेला हुंडणा-  
वळ वर नेण्याकरितां त्यांचा उपयोग झाला. या समजुतीनें सर-  
कारनें उलट हुंड्या विकण्याचा सपाटा चालविला. एकंदर ५०  
कोटीपर्यंत उलट हुंड्या विकल्यामुळे, इंग्लंडांतील निधीमधील सोनें  
इतक्या किंमतीचें बाहेर काढावें लागलें; परंतु हें सोनें पूर्वीं तेशें  
नेलें तें पौंडास १५ रुपये या दरानें नेलें होतें. ह्मणजे १ पौंड  
निधींत जाण्यास आह्मांस १५ रुपये येथें द्यावे लागले होते. आतां  
या परत हुंड्या नवीन भावानें विकल्यामुळे, येथें ७।८ रु० दिले  
ह्मणजे १ पौंड तेशें निधींतून द्यावा लागे. अशा रीतीनें प्रत्येक  
पौंडामागें अदमासें सात रुपये नुकसान झालें. इतकें करूनही  
भाव १ रु० = २ शि० झाल्या नाहीं तो नाहींच. आशिवाय  
सोनें स्वस्त करण्याकरितां लाखों रुपयांचें सोनेंही सरकारनें विकलें;  
परंतु त्याचाही परिणाम झाला नाहीं.

वरील इतिहासावरून असें दिसून येईल कीं, सरकारचें हल्लींचें  
धोरण दोन सिद्धांतांवर अवलंबून आहे. ( १ ) व्यापाराच्या  
सोईकरितां हुंड्या व उलट हुंड्या विकणें हें सरकारचें कर्तव्य आहे.  
( २ ) हुंडणावळ कमी झाली ती जास्त करणें हें कार्य उलट  
हुंड्यांनीं घडून येतें.



हे दोनही सिद्धांत चुकीचे आहेत. हुंड्यांचें काम फक्त होम-  
 चार्जेसचे पैसे स्टेट सेक्रेटरीकडे जमा करणें हें आहे. व्यापाराशीं  
 सरकारास कांहीं एक कर्तव्य नाहीं. व्यापाराच्या घडामोडी आपो-  
 आप बँकांच्यामार्फत होत असतात. त्यांत साधारणपणें सरकारनें  
 पडतां कामा नये. एखादे वेळीं आपत्काल ह्मणून कांहीं तात्पुरती  
 व्यवस्था करणें आवश्यक असतें; परंतु होईल तिनकें नैसर्गिक  
 पद्धतीनें कार्य झालेलें चांगलें. दुसरा सिद्धांत कांहीं अंशी खरा  
 आहे. दुष्काळाच्या सालीं हुंडणावळ खाली गेली असतां, ती  
 उलट हुंड्या विकून पूर्वस्थलावर आणतां येते ही गोष्ट १९०७  
 सालीं व १९१४-१५ सालीं सिद्ध झाली आहे; परंतु उलट  
 हुंड्या विकणें ही गुरुकिल्ली वाटेल त्या प्रसंगीं सारासार विचार न  
 करितां लावूं पहाणें हें अनुभवाचे विरुद्ध आहे. हल्लींची स्थिति  
 अशी आहे कीं, रुपें महाग असून सोनेंही महाग आहे व स्मिथ-  
 कमिटीचे मापें १ रु० = २ शिलिंग ( सोनें ) असा दर होण्यास  
 सोनें १६ रुपये तोळा झालें पाहिजे व रुपें अतिशय महाग  
 असलें पाहिजे. ह्या दोनही गोष्टी जगांतील घडामोडीवर अव-  
 लंबून असल्यामुळें, अशी स्थिति मी आपल्या कृतीनें करीन असें  
 ह्मणणें हास्यास्पद आहे. वास्तविक पहातां, हल्लींच रुपें अधिक  
 अधिक स्वस्त होऊं लागलें आहे व तें पुनः पूर्वीप्रमाणें स्वस्त  
 झाल्यास, १ पौंड = १० रुपये हा दर टिकणें शक्य नाहीं.  
 त्याचप्रमाणें सोनें स्वस्त झालें पाहिजे. पण तसेंही होण्याचा

संभव दिसत नाही. उलट ते अधिकच महाग होत चालले आहे. अशा स्थितीत नुसत्या उलट हुंड्या विकून जबरदस्तीने हुंडणावळ खेचू अशी आशा करणे व्यर्थ आहे. हे वैयर्थ्य सरकारने नुकतेच कबूल आहे ही त्यांतल्या त्यांत समाधानाची गोष्ट आहे. हा विषय मनोरंजक आहे; पण स्थलसंकोचास्तव याहून जास्त विस्तार येथे शक्य नाही.

कौन्सिलविले किती विकतात याची कल्पना येण्याकरित कांहीं वर्षांचे आंकडे खाली दिले आहेत. ( लक्ष रुपये. )

वर्ष.	हुंड्या.	दर पेन्स.	होमवार्जेस.
१९०१	२८,००	१५.९८	२५,२०
१९०२	२८,००	१६.००	२६,४०
१९०३	३५,८५	१६.०४	२६,१०
१९०४	३६,६०	१६.०४	२८,२०
१९०५	४७,४०	१६.०४	२६,४०
१९०६	५०,१०	१६.०८	२७,४५
१९०७	२२,९५	१६.०२	२६,५५
१९०८	२०,८५	१५.९६	२७,४५
१९०९	४१,२५	१६.०४	२७,६०
१९१०	३९,७५	१६.०६	२७,९०
१९११	४०,६५	१६.०८	२८,२०
१९१२	३८,५५	१६.०५	२८,९५
१९१३	४६,८०	१६.०७	२९,१०
१९१४	११,५५	१६.००	२९,२५
१९१५	३०,४५	१६.०८	२५,१०

उलट हुंड्या कशा विकल्या हें पुढील आंकड्यांवरून दिसून येईल.

लक्ष.		दर पेन्स.		लक्ष.		दर पेन्स.	
१९०८	१२,०८	१५	$\frac{2}{3}$	१९१५	७,३३	१५	$\frac{2}{3}$
१९०९	२३	१५	$\frac{2}{3}$	१९१९			
१९१४	१३,०५	१५	$\frac{2}{3}$	१९२०			

स्टेट सेक्रेटरीचा एक दोन वर्षांचा जमाखर्च पाहिला ह्याज्जे होमचार्जेस किती असतात व त्याचा व हुंड्यांचा काय संबंध असतो हें दिसून येईल.

१९०९—१०.

जमा.	रुपये.	नांवें.	रुपये.
होमचार्जेस	२८,१४,४५,०००.	हुंड्या	४०,६४,४०,०००.
रेलवेस्टोअर्स	८,६२,२०,०००.	नवें कर्ज	१६,९८,००,०००.
गोल्डस्टॅ.रि.	१२,१३,५०,०००.		
नोटांचा निधि	१,५०,००,०००.		
शिल्लक इंग्लंडांत	७,२२,२५,०००.		
<hr/>		<hr/>	
	५७,६२,४०,०००.		५७,६२,४०,०००.



१९११—१२.

जमा.	रुपये.	नावें.	रुपये.
होमचार्जेस	२७,४९,९५,०००.	हुंड्या	४०,५८,७०,०००.
रेलवेस्टोअर्स	७,६२,४५,०००.	नवें कर्ज	५,८५,०००.
गोल्डस्टॅ.रि.	.....		
नोटांचा निधि	२,९८,२०,०००.		
शिल्लक इंग्लंडांत	२,५३,९५,०००.		
	<u>४०,६४,५५,०००.</u>		<u>४०,६४,५५,०००.</u>

या कोष्टकांवरून, होमचार्जेसपेक्षां किती तरी जास्त रकमेच्या हुंड्या स्टेट सेक्रेटरी विकतो असें दिसून येईल. दोनही साली होमचार्जेस २८ कोटि असतांना, ४०।४१ कोटींच्या हुंड्या विकल्या. हे जास्त मिळालेले पौंड कोणत्या तरी निर्धीत जमा करून, हिंदुस्थानांतील त्या निर्धीतून तितक्याच किंमतीचे रुपये देतात.

जरी ही हुंड्यांची पद्धति १८९३ नंतर विशेष महत्वाची झाली, तरी तिचें मूळ बरेच प्राचीन आहे. १८१३ मध्ये कोर्ट ऑफ डायरेक्टर्स यांनी हिंदुस्थान सरकारास इंग्लंडांत पैसे ठेवण्याचे दोन तीन मार्ग सुचविले. एक, खाजगी व्यापाऱ्यांस इंग्लंडमध्ये हुंड्या विकणें; किंवा व्यापाऱ्यांस हिंदुस्थानांत प्रथम रुपये देणें व त्याचे पैसे त्यांनी इंग्लंडमध्ये भरणें; किंवा सोनें रुपें

पाठविणें. कांहीं वर्षांच्या अनुभवानें हुंड्या आधी विकण्याची पद्धतीच उत्तम ठरली व १८६२ पासून दर महिन्यास एकदां या-प्रमाणें हुंड्या विकूं लागले. प्रथम या हुंड्या ठरीव दरानें विकीत असत. नंतर कांहीं वर्षांनी टेंडरें घऊं लागले व दर आठवड्यास हुंड्या विकूं लागले.

ही हुंड्यांची पद्धत हिंदुस्थानचा निर्यात माल जास्त आहे ह्मणूनच शक्य आहे. व्यापाराच्या एकंदर व्यवहारांत आह्मांस दुसऱ्या देशांकडून इतकें येणें असतें की, त्यापैकी कांहीं रकम स्टेट सेक्रेटरीला वसूल करण्यास सांगण्यास हिंदुस्थानास कांहींच दिक्कत वाटत नाही. हुंड्या विकूनही जें आणखी येणें राहिलें, त्याबद्दल पूर्वी रुपें येत असे; परंतु १८९३ मध्ये टांकसाळ बंद झाल्यापासून रुपें घेण्यांत फायदा नसल्यामुळे, सॉव्हरिन किंवा सोन्याचा गट पाठविण्याची वहिवाट सुरू झाली.

आतां या पद्धतींत काय दोष आहेत तें पाहून, त्यासंबंधी काय उपाय योजिले पाहिजेत हें पाहूं. पहिला दोष असा आहे की, या पद्धतीनें स्टेट सेक्रेटरीजवळ कारण नसतांना जास्त जास्त शिल्लक सांचत जाते. १९१२ मध्ये ही शिल्लक २७ कोटि होती. ही शिल्लक बिनव्याजी पडूं नये ह्मणून ती लंडन येथील बँकांस व व्यापाऱ्यांस व्याजानें देतात. त्यामुळे हिंदुस्थानांत ७।८ टक्के व्याज देऊनही पैशाची टंचाई ज्या वेळेस असते, त्या वेळेस ही शिल्लक २।-३ टक्के व्याजानें तेथील व्यापाऱ्यांस मिळू शकते.

वस्तुतः ही शिल्लक हिंदुस्थानांत सरकारी बँकांजवळ ठेवणें जास्त श्रेयस्कर आहे. त्यायोगानें येथील व्यापाऱ्यांस त्या रकमेचा अतोनात फायदा होऊन व्याजाचा दर विशेष वाढणार नाही.

सरकारच्या वर्तीनें हुंड्यांच्या विक्रीचें असें समर्थन करण्यांत येतें कीं, व्यापारास मदत करणें हें सरकारचें कर्तव्य आहे; व या हुंड्या न विकल्यास व्यापारास धोका पोंचेल व निर्यात व आयात मालाच्या घडामोडीस लागणारा पैसा व्यापारास मिळणार नाही. आमच्या मते हें समर्थन आमक कल्पनावर आधारभूत असें आहे. कोणत्याही देशांत सरकार व्यापारास प्रत्यक्ष रीतीनें मदत करीत नाही. हें काम बँकांचें आहे व नैसर्गिक रीतीनें ही व्यापाराची देवघेव चालली पाहिजे. हुंड्या न विकल्या तरी हें काम दुसऱ्या रीतीनें होऊं शकेल.

हिंदुस्थानांत सुवर्णचलनपद्धति सुरू केल्यास, हें काम बँकांच्या द्वारे होण्यासारखें आहे. होमचार्जेससुद्धां अशा रीतीनें बँकांच्या मार्फत देतां येतील. येथील बँकांनीं ड्रॅफ्ट दिले असतां अथवा चेक दिले असतां, ते तेथें पटवून स्टेट सेक्रेटरीस आपला स्वर्ण भागवितां येईल. बॅर, या व्यवहारांत स्टेट सेक्रेटरीस नेहमींच फायदा होतो असें नाही. पुष्कळ वेळां या हुंड्या अगदीं कमी भावानें विकल्या लागतात.

या हुंड्या न विकल्या तर, पौंड अथवा सोने पाठवावें लागेल. नंतर ते पौंड अथवा सोने हिंदुस्थानांत देऊन लोक रुपये माग-



तील व नंतर रुपये पाडण्याकरितां, रूय खरेदी करण्याकरितां. ते सोने पुनः इंग्लंडमध्ये पाठवावे लागेल अशा तऱ्हेचे दुसरे एक समर्थन ऐकण्यांत येते; परंतु हेही सर्वांशीं खरे नाही. सोने चलनांत आणण्याची सोय झाल्यास, असे होणार नाही. लोक तेच पौंड चलनांत वापरू लागतील व रुपये पाडण्याचा प्रश्नच उद्भवणार नाही. हल्लींच्या लंगड्या पद्धतीमुळे व रुपयास खोटे प्राधान्य दिल्यामुळे, ही आपत्ति उत्पन्न झालेली आहे. सुवर्णचलन केल्यास, हे सर्वच संकट आपोआप नाहीसे होईल. हुंड्या विकल्यामुळे, हल्लींच्या पद्धतीचे कृत्रिमत्व अधिकच दृढ झाले आहे. हुंड्यांची पद्धत बंद करून नवीन स्थापलेल्या इंपीरियल बँकेच्या द्वारे डॅफ्ट विकणे हा सर्वांत उत्तम उपाय आहे.

होमचार्जेस कमी करण्यास उत्तम उपाय असा आहे की, नवीन कर्ज नेहमी हिंदुस्थानांत काढावे व पूर्वीचे कर्ज हलके हलके परत देऊन टाकावे. पूर्वी हिंदुस्थानांत कर्ज मिळत नसे अशी सद्य असे; परंतु हल्लीं हिंदुस्थानांत भांडवल इतके वाढले आहे की, हिंदुस्थानांत कर्ज मिळण्यास मुळीच अडचण पडणार नाही. महायुद्ध चालू असतां हिंदुस्थानांत कोट्यवधि रुपयांचे कर्ज काढले हा अनुभव अगदीं अलीकडला आहे. तेव्हां या मुद्यासंबंधाने कोणीही साशंक राहण्याचे कारण आम्हांस दिसत नाही.

यासंबंधानें दुसरा एक प्रश्न उद्भवतो. शिल्लक हिंदुस्थानांत पुष्कळ आहे ह्मणून स्टेट सेक्रेटरी जास्त हुंड्या विकतो. कारण शिल्लकींत रुपये असल्याशिवाय हुंड्या पटवितां येणार नाहींत ; परंतु इतकी शिल्लक आली कशी ? व ही येणें चांगलें आहे काय ? जास्त शिल्लक आहे याचा अर्थ करांच्या रूपानें खर्चापेक्षां जास्त जमा सरकारी खजिन्यांत आली. पण असें करणें अयोग्य आहे. बजेट असें केलें पाहिजे कीं, खर्चाच्या अदमासानेंच जमा ठेविली पाहिजे. एखाद्या वर्षीं चुकून जास्त शिल्लक राहिल्यास, पुढल्या वर्षीं करांचें प्रमाण कमी केलें पाहिजे. हा मुद्दा नामदार गोखले यांच्या बजेटावरील वरिष्ठ कौन्सिलांतील भाषणांत अतिशय विशद केलेला आहे व तो वाचकांनीं अवश्य वाचावा. एकंदर विचार करितांना असें दिसतें कीं, होमचार्जेसपेक्षां एका पौंडाच्याही जास्त हुंड्या स्टेट सेक्रेटरीनें विकूं नये. या हुंड्या एक्सचेंज बँकांना सोईच्या असतात ; परंतु त्यांचें हिताहित ह्मणजे हिंदुस्थानचें हिताहित नव्हे हें कधींही विसरतां कामा नये. चेंबरलेन कमिशननें असें ठरविलें आहे कीं, स्टेट सेक्रेटरीच्या इच्छेवरच ही गोष्ट सोंपवावी व कायद्यानें त्याच्या कृत्यास नियंत्रण घालूं नये. चेंबरलेन कमिशनचा रिपोर्ट एकंदर प्रतिगामी असल्यामुळे, त्यांतील इतर सूचनांप्रमाणेंच हीही सूचना 'स्थितस्य गतिः समर्थनीया' या न्यायाला अनुसरून आहे यांत नवल नाहीं.

अंदाजपत्रकाच्या बाहेर दरसाल जास्त शिल्लक राहते हें पुढील आंकड्यांवरून समजेल. १९०१ पासून १९०५ पर्यंत अंदाज-



पत्रकापेक्षां एकंदर ५० कोटि रुपये जास्त घेऊन, ते हिंदुस्थानांतून काढून निरनिराळ्या निर्धात लंडनमध्ये जमा केले. १९०९ पासून १९१२ पर्यंत चार वर्षांत अदमासे ६३ कोटि शिल्लक राहिली; झणजे दरसाल १५ कोटि रुपये खर्चापेक्षां जास्त वसूल केले जातात व नंतर शिल्लक झाली झगून जास्त हुंड्या विकून ते इंग्लंडांत नेतात.

या हुंड्यांच्या विरुद्ध भारतवासी आक्षेपकांचा आणखी एक आरोप आहे. तो महत्वाचा असल्यामुळे, त्यांत किती तथ्य आहे हे पाहिले पाहिजे. सोने किंवा पौंड दिल्यास, रुपये घाव्याचे असा कायदा केल्यापासून १६  $\frac{1}{2}$  पेन्सांपेक्षां हुंड्यांना जास्त किंमत देण्यास कोणीही कबूल असत नाही, हे वर दाखविलेच आहे. कारण जास्त दर देण्यापेक्षां पौंड पाठविणे हे फायदेशीर होते. हे पौंड हिंदुस्थानांत आल्याने, रुपयांचे चलन वाढत नाही; परंतु हुंड्या विकल्यास रुपयांचे चलन वाढते. त्यामुळे दरसाल रुपये चलनांत जास्त होऊन एकंदर किंमती वाढू लागतात. नामदार गोखले हे या पक्षाचे एक प्रधान अध्वर्यु होते. 'कृत्रिम चलनाची रेलचेल', 'चलन पातळ अथवा द्रवीभूत करणे' अशा तऱ्हेची शब्दरचना ते करीत असत. आमच्या मते हे झणणे सयुक्तिक दिसते; परंतु यावर सरकारी पक्षाचे काय समर्थन आहे ते प्रथम पाहू.



हैं समर्थन चेंबरलेन कमिशनच्या अहवालांत दिलेले आहे तें येणेंप्रमाणें. जर हुंड्या न विकल्या, तर व्यापारी व बँका पौंड पाठवितील; नंतर तेथील बँका हे पौंड पटवून रुपये घेतील. कारण त्यांना आपल्या गिऱ्हाइकांस रुपये द्यावयाचे असतात. असें झाल्यानें पौंड हिंदुस्थानांतील खजिन्यांत जमून त्यांचा कांहीं उपयोग न होतां, ते तेथें कुजत पडतील. तेंच सोनें स्टेट सेक्रेटरीजवळ इंग्लंडमध्ये असल्यास, त्याचा उपयोग करतां येईल, किंवा खजिन्यांतील रुपये संपल्यास नवे पाडावे लागतील व हे पाडण्याकरितां रुपें इंग्लंडांत खरेदी करावयाचें असल्यामुळे, तेच पौंड पुनः इंग्लंडमध्ये येतील. मग ते प्रथमच अडकवून ठेवलेले काय वाईट ?

या मुद्यांचा विचार पूर्वी केलाच आहे. पौंडांचें चलन जास्त वाढविल्यास, पौंड कुजत राहण्याचें कांहींच कारण नाहीं. हल्लींची पद्धति कायम ठेवून पौंड चलनांत आणणें कठिण आहे असें झटले तर, त्याला उत्तर हेंच कीं, अशा तऱ्हेची कृत्रिम पद्धति काढून सोन्याचें चलन करावें हेंच उत्तम आहे. सोन्याचें चलन केल्यास हे पौंड येथें अनायासें चलनांत उपयोगांत येतील. याहीपेक्षां उत्तम उपाय हा कीं, पौंडही न आणतां सोनेच आणावें अणजे चलन कोणत्याही प्रकारें न वाढतां हें सोनें देशांत धातूच्या रूपाने राहिल. जरूर पडल्यास या सोन्याचें वाटेल तेव्हां नाणें पाडणें, सोन्याची टांकसाळ उघडली असतां शक्य होईल. अणजे हल्लीं

जसे रुपये घेणे भाग पडते, तसे न होतां सोने घेणे अथवा त्याचे नाणे पाडणे हे लोकांच्या इच्छेवर अवलंबून राहिल.

एकंदरीत पहातां, सरकारी समर्थनाचे हे एक गृहीत तत्व दिसते की, पौंड येथे पाठविल्यास, त्याचे रुपये घेतल्याशिवाय लोक राहणार नाहीत. असे झाले ह्मणजे जे रुपये हुंड्या पटवून चलनांत आले असते, ते पौंड देऊन त्याच्या मोबदला चलनांत येतील. एवंच स्टेट सेक्रेटरीच्या कृत्याने किंवा लहरीने रुपयांचे चलन वाढले असे ह्मणतां येणार नाही. यावर हिंदुस्थानांतील तज्ज्ञांचे उत्तर असे आहे की, ज्या पद्धतीमुळे हुंडणावळीचा भाव कायम राखण्याकरितां इंग्लंडमध्ये जास्त सोने ठेवणे भाग पडते, ती पद्धतीच त्याज्य आहे.

ही कृत्रिम पद्धति प्रचलित नसती तर रुपये किंवा पौंड या दोहोंचीही हिंदुस्थानास गरज लागली नसती होमचाजेंस जाऊन जे येणे निघेल, ते सोन्याच्या रूपाने हिंदुस्थानांत आले असते. यामुळे सोने हिंदुस्थानांत जास्त वाढले असने व त्याची किंमत अतिशय कमी झाली असती हे खरे; परंतु त्याचा चलनावर परिणाम होऊन किंमती भडकल्या नसत्या. वस्तुतः रुपयांची संख्या कमी करून त्यांची किंमत वाढविण्याच्या उद्देशाने टांकसाळ सरकारने बंद केली; परंतु आतां ते धोरण वाजूलाच राहून रुपये उलटे जास्तच वाढत चालले आहेत. १९०० पासून १०.१० पर्यंत एकंदर दहा वर्षांत अदमासे ११२ कोटि रुपये



नवीन पाडले असें पुढें दिलेल्या कोष्टकावरून दिसून येईल. हे सर्व रुपये हुंड्या विकण्याच्या पद्धतीनें अस्तित्वांत आले. सोने पाठविलें असतें व सोन्यावें नाणें चरुणांत जास्त प्रमाणावर आणलें असतें तर इतके रुपये पाडण्याची मुळींच आवश्यकता झाली नसती. या योगानें चलन बेमुनार झालें व त्याचीं फळें महागाईच्या रूपानें आज हिंदुस्थानास भोगावीं लागत आहेत.

रुपया कृत्रिम असल्यानें, तो अटविण्यापासून नुकसान होतें. त्यामुळें चलन अधिक झाल्यास, तें अटवून कमी होण्याचा जो धर्म नैसागिक चलनपद्धतींत असतो, तो धर्म हल्लींच्या कृत्रिम पद्धतींत नाही. याही कारणाकरितां हल्लींची कृत्रिम पद्धति काढून टाकणें श्रेयस्कर आहे. महागाई झाल्यामुळें प्रत्येकास जास्त मजुरी, जास्त नफा घेणें भाग पडतें; परंतु हा एका पातळीवर सर्व प्राप्ति आणण्याचा क्रम लवकर साध्य नसल्यामुळें, संप, नोकर व धनी यांमधील कलह, व्यापाऱ्यांची सट्टेबाजी असे अनेक अनिष्ट प्रकार सुरू झाले आहेत. या सर्व कारणांनीं देशांत असंतोष व अस्थिरता पसरून एकंदर आर्थिक स्थिति अधिकाधिक घोंटाळ्याची व अन्यायाच्या आचरणास अनुकूल अशी झालेली आहे.

नवीन स्थापन झालेल्या इंपीरियल बँकच्या हातांत इंग्लंडमधील सर्व देण्याघेण्याचे व्यवहार दिल्यास, यापैकी पुष्कळ दोष नाहीसे होतील. याशिवाय होमचार्जेस कमी करण्याकरितां पौंडांतील



शक्य तितकें देणें देऊन टाकून याउपर सर्व कर्ज हिंदुस्थानांतच काढावें व सोन्या-रुप्याची आयात व निर्यात अनियंत्रित ठेवावी. असें केल्यानें देणें घेणें यांची वजावाट नैसर्गिक रीतीनें होऊन, कृत्रिम रीतीनें हुंडणावळ ठरविण्याकरितां, हुंड्या व उलटहुंड्या विकण्याची जरूर भासणार नाही.

हुंडणावळ स्थिर राखण्याकरितां हुंड्या व उलटहुंड्या विकल्या पाहिजेत हें सर्वस्वी खरें आहे. हुंड्या न विकल्यास, एकसंचेंज बँका पौंडाचे रुपये कमी देतील. त्याचप्रमाणें हुंडणावळीचा दर खाली गेल्यास, उलटहुंड्या विकणें जरूर आहे. कारण असें न केल्यास, हुंडणावळ अधिक अधिक अवनत होऊन, रुपयांच्या मोबदला पौंड मिळणें हें सुवर्णसंलग्नचलनाचें मुख्य कार्य आहे तें होणार नाही; परंतु हें सर्व कृत्रिम आहे. सुवर्णसंलग्न ही पद्धतीच दोषयुक्त असल्यामुळें, हीं सर्व समर्थनें लंगडी आहेत. पद्धतीच वाईट असल्यामुळें, ती अमलांत आणण्याचीं सर्व साधनें ही वाईट ठरतात. हुंडणावळीचा प्रश्न मुळांतच नाहीसा करण्यास सोन्याचें चलन करणें हाच एक मार्ग आहे. हा मार्ग आक्रमण न केल्यास; हुंड्या विकणें, जास्त रुपये पाडणें, महर्घता, अधिक कर, अधिक शिल्लक व पुनरपि हुंड्या विकणें, हें 'अनर्थवर्तुल' (Vicious circle) असेंच फेन्या घालीत राहिल.



## प्रकरण ६ वें.

सुवर्णचलननिधि, नोटांचा निधि व खजिन्यांतील शिल्लक.

( Reserve and Cash balances. )

फौलरकमिटीने सोन्याचें नाणें करण्याचें ठरविल्यानंतर, हें नाणें करण्यास सोन्याचा सांठा पाहिजे तो जमविण्यास सुरवात केली. टांकसाळींत रुपये पाडल्यास रुप्याचा भाव स्वस्त असल्यामुळें, प्रत्येक रुपयामागें अदमासें पांच आणे नफा होतो. हा नफा दुसऱ्या कोणत्याही कामाकरितां न वापरतां, तो एका निर्धीत अलाहिदा ठेवूं लागले. या निर्धीचें नांव सुवर्णनिधि ( Gold Reserve ) असें ठेविलें. १९०६ मध्ये या निर्धीत रोख रुपये ठेवूं लागल्यामुळें, त्याचें नांव बदलून सुवर्णचलननिधि ( Gold Standard Reserve ) असें त्यास ह्मणूं लागले.

१९०० पासून १९०७ पर्यंत या निर्धीत बरीच रक्कम जमली होती; परंतु १९०७ मध्ये उलट हुंड्या विकल्यामुळें, रुपये चलनांतून निघून सरकारी खजिन्यांत सांचले. त्यामुळें १९१२ पर्यंत पुनः नवीन रुपये पाडण्याचें काम पडलें नाहीं. त्या मित्तीपर्यंत हा निधि २४,९० लक्षांपर्यंत गेला होता व याचें व्याज ४,८० लक्ष, मिळून एकंदर २९,७० लक्ष रुपये यांत जमले होते. १९१२ मध्ये पुष्कळ रुपये पाडल्यामुळें, १९१३ च्या सुरवातीस हा निधि ३४,५० लक्षपर्यंत गेला. याचा तपशील असा होता:



६,७५ लक्ष ट्रेझरी बिल्स ; ७,१० लक्ष एकतचेकर बाँड्स ( हे दोनही इंग्लंडांतील गव्हर्मेंटचे कर्जरोखे आहेत. यांचे पैसे थोडक्या मुदतीत मिळू शकतात. हिंदुस्थानांत ट्रेझरी बिल्स काढलेलीं सर्वाना माहीत आहेतच, त्याप्रमाणेच ही असतात. ) १०,५० कनसोल्स ( आपल्याकडे सरकारी प्रॉमिसरी नोटा असतात त्याचप्रमाणे इंग्लंडांत कनसोल्स असतात. यांचे पैसे लवकर मिळत नाहीत ); २,२५ लक्ष ( कॅनडा, ऑस्ट्रेलिया, कलोनियल सिक्यूरिटी इत्यादि देशांतील सरकारच्या प्रॉमिसरी नोटा ); एकूण २७ कोटि सिक्यूरिटी ; १,५० लंडन येथील बँकांस व्याजी दिलेले ; ५,६२ लक्ष हिंदुस्थानांत रुपये ; ३७ लक्षांचे इंग्लंडांत सोने.

त्या वेळचे धोरण असे होते की, हा निधि जवळ जवळ ४० कोटीपर्यंत वाढल्यानंतर, मग रुपये पाडल्यामुळे जो नफा होईल तो दुसऱ्या कामाकडे लावावयाचा ; परंतु मध्यंतरी सोन्याचे चलन करण्याची कल्पना सरकारने सोडून दिली व या निधीचा उपयोग फक्त हुंडणावळ स्थिर राखण्याकरितां करावयाचा असे ठरविले. नंतर चेंबरलेन कमिशनने हे धोरण पतंत करून, सोन्याचे चलन करणे हे मूर्खपणाचे आहे असे ठरविले ! सुवर्णचलनासारखे उत्क्रांतीच्या उच्च शिखरावर गेलेले चलनच हिंदुस्थानास हितकर आहे असे ठरवून, त्यांनी हा निधि मुख्यत्वेकरून इंग्लंडमध्ये ठेवावा असेही सुचविले. याशिवाय इतर चेंबरलेनकमिशनच्या सूचना



पुढीलप्रमाणें होत्या. आतां हुंडणावळ १६ पेन्सांच्या खाली गेली ह्मणजे उलटहुंड्या विक्राव्या लागतात व त्यावद्दल सोनें अथवा पौंड इंग्लंडांत द्यावे लागतात, ह्मणून या निधीपैकी बहुतेक भाग इंग्लंडमध्ये ठेवण्याचें ठरविलें; परंतु अशा प्रसंगीं सिक्यूरिटी विक्राव्या लागतील व त्यांमध्ये तोटा होईल, करितां सिक्यूरिटी कमी करून, सोनें अथवा सोन्याचें नाणें जास्त प्रमाणांत ठेवावें असें निश्चित केलें. नोटांच्या निर्धातून सोनें काढून घेऊन त्यांमध्ये रुपये ठेवावे ह्मणजे १५ कोटि रुपयांचें सोनें जमेल व नंतर अर्धा निधि सोन्याच्या रूपांत ठेवावा. १९  $\frac{2}{3}$  पेन्स या दरानें कोणीही उलटहुंड्या मागितल्यास त्या हिंदुस्थानांत विक्राव्या.

१९१६ च्या मार्चमध्ये या निधीतील रकमेचा तपशील खाली लिहिल्याप्रमाणें होता.

इंग्लंडांत सिक्यूरिटी	२४,३२,७०,००० रुपये
रोख सोन्याचें नाणें	८,६८,८०,००० ,,
हिंदुस्थानांत सोनें	३५,७०,००० ,,
नेहमीच्या शिल्लकेंत	६,००,००,००० ,,
कर्जाऊ घेतले (हिंदुस्थानांत)	—————
	३९,३७,२०,०००

नोटांचा निधि हा दुसरा निधि होय. यांतील सिक्यूरिटी किती असाव्या हें कायद्यानें ठरविलेलें असतें; याशिवाय बाकीचा सर्व निधि सोनें किंवा पौंड व रुपें किंवा रुपये या रूपांत असला पाहिजे.

यापैकी सोने किंवा पौंड हे इंग्लंडांत ठेवावे किंवा हिंदुस्थानांत ठेवावे.  
१९१२ मध्ये या निधीचा तपशील खाली दिल्याप्रमाणे होता.

पौंडांच्या सिक्क्यूरिटी	३,७५ लक्ष.
रुपयांच्या सिक्क्यूरिटी	९,७५ ,,
इंग्लंडमध्ये सोने	१०,८७ ,,
हिंदुस्थानांत सोने	२६,२५ ,,
हिंदुस्थानांत रुपये	१२,७५ ,,
हिंदुस्थानांत रुपें	२,२५ ,,

६५,६२ लक्ष.

या दोन निधींशिवाय सरकारी खजिन्यांत रुपये व पौंड असतात. यांना ' शिल्लक ' असे ह्मणतात. ही शिल्लक करांचे पैसे, नवीन काढलेले कर्ज, इत्यादि बाबींच्या अनुरोधाने कमीजास्त होते. ही शिल्लक हिंदुस्थानांत व इंग्लंडांत अशा दोनही ठिकाणी असते. इंग्लंडांतील शिल्लकेस स्टेटसेक्रेटरीची शिल्लक असे ह्मणतात. हिंदुस्थानांतील शिल्लक सरकारी खजिन्यांत असते. असे खाजिने प्रत्येक जिल्ह्यांत असतात. याशिवाय तीन ' रिझर्व्ह ट्रेझरीज् ' ह्मणजे मोठे खाजिने असतात. याशिवाय सरकारी बँकांत कांहीं शिल्लक ठेव ह्मणून ठेवलेली असते. जिल्ह्याच्या खाजिन्यांत रोजच्या व्यवहारापुरती शिल्लक ठेवून बाकीची मोठ्या खाजिन्यांत पाठवितात. या खाजिन्यांत रुपये असतात ते बेतापुरते असतात. त्यामुळे विशेष रुपयांची मागणी आल्यास नोटांच्या निधींतील

रुपयामधूनच ते द्यावे लागतात. इंग्लंडांतल शिल्लक, नेहमींच्या व्यवहारापुरती बँक ऑफ इंग्लंडमध्ये ठेवलेली असते. व ही अदमासे ७५ लक्ष रुपयापर्यंत असते. याशिवाय बाकीची शिल्लक थोडक्या मुदतांच्या व्याजाने कर्जाऊ दिलेली असते.

रुपयांचा मोठा सांठा, नोटांचा निधि व सुवर्णचलन निधि या दोन निधीमध्ये ठेवलेला असतो. पौंडाचा सांठा या दोन निधींमध्ये असतो व शिवाय इंग्लंडमधील शिल्लक असतो. हा सर्व रोख असत नाही; काही कर्जाऊ दिलेल्या रकमेच्या स्वरूपांत असतो व काही सिक्युरिटीच्या रूपांत असतो. परंतु कर्जाऊ रकमा महिन्या दोन महिन्यांच्या आंत वसूल करता येतात. व वेळ पडल्यास सिक्युरिटी विकता येतात.

हे निधि आपले कर्तव्य वजावण्यास समर्थ आहेत किंवा नाहीत हे आता पाहिले पाहिजे. हे पहाण्यास ज्या वर्षी या निधीवर सत्त्वपरीक्षेचा प्रसंग आला त्या वर्षाचा इतिहास सूक्ष्मरीतीने अवलोकन करणे श्रेयस्कर आहे. त्यानंतर त्यांची नेहमीची स्थिति काय आहे हे पहाता येईल. १९०६ पासून १९०८ पर्यंत असे प्रसंग सारखे येत गेले. १९०० पासून १९०५ पर्यंत रुपयांची मागणी साधारण होती. या पांच वर्षांत अदमासे ४२ कोटी रुपये नवीन पाडले; परंतु विशेष टंचाई केव्हाच भासली नाही. १९०५ च्या जुलई महिन्यांत एकंदर शिल्लक १८ कोटी होती.



डिसेंबर महिन्यांत येथील खजिन्यांतील रूपे सर्व संपलें व खजिन्यांत रुपये १८ कोटि होते ते ७॥ कोटींवर आले. परंतु इंग्लंडांत हुंड्याची मागणी जोरांत असल्यामुळे, हुंड्या विक्रमणें भाग होतें; परंतु इतके रुपये शिल्लक नसल्यामुळे, स्टेट सेक्रेटरीनं हुंड्यांचा दर १६  $\frac{1}{2}$  पेन्स असा केला. मध्यंतरीं रूपे खरेदी करून, तें हिंदुस्थानांत पाठवून जास्त रुपये पाडून घेतले व १९०६ च्या मार्च महिन्यांत पुनः खजिन्यांत १५ कोटि रुपये झाले व त्यामुळे काळजी दूर झाली. यानंतर असा पुनः प्रसंग येऊं नये म्हणून सरकारनें रुपये पाडण्याचा सपाटा चालविला, व रुपये नोटांच्या निधीत जास्त झाले म्हणून कांहीं रुपये सुवर्ण-चलननिधीत जमा केले. जून महिन्यांत एकंदर शिल्लक ३२ कोटि रुपये होते. नंतर तेजीच्या मोसमांत कांहीं रुपये कमी होऊन १९०७ च्या मार्चमध्ये २० कोटि रुपये शिल्लकीत राहिले. पूर्वीच्याप्रमाणे संकट येईल या भीतीनें सरकारनें रुपये पाडण्याचें बंद न करितां, पुनः रुपये पाडून एकंदर शिल्लक १९०७ च्या सप्टेंबरमध्ये ३१॥ कोटींवर आणून सोडली.

१९०७ चा पावसाळा चांगला झाला नाही व अवर्षणामुळे दुष्काळ पडला. दुष्काळ पडला म्हणजे निर्यात माल कमी होतो व आयात आहे तसाच राहून, 'प्रतिकूल व्यापारा'ची स्थिति येते हें पूर्वी स्पष्ट केलेंच आहे. या नियमाप्रमाणें हुंड्यांची मागणी कमी होऊन उलटहुंड्यांची मागणी सुरू झाली. रुपये

निधींमध्ये व शिलकींत जास्त झाले व पौंडांचा संचय कमी झाला. उलटहुंड्या विकल्यामुळे निधींमधील पौंडांच्या सिक्कुरिटी व रोख पौंड यांवर गदा आली. सुदैवाने हा निधींचा भाग सुस्थितींत होता. १९०७ च्या सप्टेंबरमध्ये स्टेट सेक्रेटरी-जवळ १५  $\frac{१}{३}$  कोटींचे सोने, ८ कोटींचे थोडक्या मुदतीने दिलेले कर्ज, व २३ कोटींच्या सिक्कुरिटी होत्या. हुंड्यांची मागणी कमी झाल्यामुळे नवीन सोने मिळणे शक्य नव्हते.

यामुळे हुंडणावळ खाली जाऊ लागली व रुपयाची किंमत १५  $\frac{१}{३}$  पेन्सांवर आली. या वेळेस एकदम ३।४ कोटींच्या उलटहुंड्या विकल्या असत्या ह्मणजे कार्य झाले असते; परंतु थोड्या थोड्या उलटहुंड्या सरकारने भीत भीत विकल्या त्यामुळे सोने जाऊनचें जाऊन हुंडणावळीवर परिणाम झाला नाही. हुंड्या न विकल्यामुळे, स्टेट सेक्रेटरीने आपल्या खर्चाकरितां नोटांच्या निधींमधून रक्कम काढली व तितकीच रक्कम येथील नोटांच्या निधींत हिंदुस्थान सरकारने घातली. डिसेंबरमध्ये सरकारने उलटहुंड्या वाटेल त्या प्रमाणावर विकण्याचें जाहीर केले. यानंतर लोक उलटहुंड्या मोठ्या प्रमाणावर खरेदी करू लागले. त्यामुळे मार्च १९०८ मध्ये सर्व निधींतील सोने संपून गेले व फक्त सिक्कुरिटी व थोडक्या मुदतीने दिलेले कर्ज एवढीच शिल्लक राहिली. एप्रिलमध्ये पुनः हुंडणावळ खाली गेली. नंतर दर-आठवड्यास ७५ लक्ष रुपयांच्या उलटहुंड्या विकू लागले. कांहीं

( १०४ )

दिवसांनी एक आठवड्यांत  $१ \frac{१}{३}$  कोटींच्या उलटहुंड्या विकल्या. याबद्दलची रक्कम सुवर्णचलननिधीतून सिवयूरिटी विकून पैदा केली. १९०८च्या आगष्टपर्यंत एकंदर १२ कोटींच्या उलटहुंड्या विकल्या. या सुमारास निधीपैकी पौंडांच्या भागाची स्थिति पुढीलप्रमाणे होती.

सोने हिंदुस्थानांत	२२ लक्ष.
सोने इंग्लंडांत	२,७० ,,
बँक ऑफ इंग्लंडमध्ये	२,७० ,,
सिवयूरिटी ....	११,०० ,,
	<hr/>
	१६,६२. लक्ष.

सप्टेंबर १९०७ मध्ये स्टेटसेक्रेटरीजवळ  $४६ \frac{१}{३}$  कोटी पौंडांचा ऐवज होता तो सप्टेंबर १९०८ मध्ये १६,६२ लक्षांवर आला; हाणजे अदमासे ३० कोटी रुपयांचे निःसारण झाले. याशिवाय आपला खर्च भागविण्याकरिता स्टेटसेक्रेटरीने १० कोटींचे कर्ज काढले ते अलाहिदा. एकंदरीत अदमासे ४ कोटींची तूट या संकटांत आली.

याच वेळेस आणखी एक दुष्काळचे साल असते तर निधीची स्थिति फार वाईट झाली असती. २०।२५ कोटींचे नवीन कर्ज काढावे लागले असते. सुदैवाने हे वर्ष सुबत्तेचे होते, त्यामुळे पुन्हा निर्यात सुरू होऊन हुंड्यांची मागणी सुरू झाली. यानंतर



हुंडणावळ खाली गेल्यामुळे १९०९ च्या आगष्ट व सप्टेंबर महिन्यांत पुन्हा उलट हुंड्या विक्रम भाग पडले. यानंतर अशा तऱ्हेचे संकट महायुद्धापर्यंत आले नाही. तथापि या कालाच्या इतिहासांवरून हल्लींच्या सुवर्णसंलग्नचलनाप्रमाणे इंग्लंडांत किती रकम पौंडांत ठेविली पाहिजे याचा अंदाज करता येईल.

आतां इंग्लंडांत पौंड द्यावयाचे ते जोपर्यंत शिल्लकेंतून देता येतात तोपर्यंत हिंदुस्थानांतील रुपयांस धक्का पोंचत नाही. परंतु सुवर्णचलन निधि व नोटांचा निधि यांतून ते पौंड दिल्यास तितकेंच रुपये चलनांतून काढून त्या त्या निधीमध्ये हिंदुस्थानांत घालावे लागतात. उदाहरणार्थ, एकंदर चलनांत ५४ कोटींच्या नोटा असल्यास कायद्याप्रमाणे १४ कोटी सिक्क्यूरिटी ठेवण्याची परवानगी आहे व बाकीचे ४० कोटी पौंड किंवा रुपये रोख असले पाहिजेत. याची विल्हेवाट खाली लिहिल्याप्रमाणे आहे अशी कल्पना करा.

इंग्लंडांत ( लक्ष )	हिंदुस्थानांत ( लक्ष )	
सिक्क्यूरिटी ४,	सिक्क्यूरिटी १०,	+ २
इंग्लंडांत सोने ८,	हिंदुस्थानांत सोने १५,	
१२,	हिंदुस्थानांत रुपये १५,	+ ८
— १०	हिंदुस्थानांत रुपें २,	
	४२,	+ १०

आतां उलट हुंड्या १० कोटींच्या विकल्या अशी कल्पना करा. हे पैसे ४ कोटि सिक्यूरिटी विकून व ६ कोटींचें सोने देऊन फेडून टाकिलें. बाकी इंग्लंडांत फक्त २ कोटींचें सोने राहिलें, परंतु कायद्याप्रमाणें ४० कोटि रोख शिल्लक पाहिजे: आतां फक्त हे दोन कोटि रुपये व हिंदुस्थानांत ३२ कोटि रुपये मिळून ३४ कोटि राहिले. त्यामुळें आणखी ६ कोटि रुपये चलनांतून काढून किंवा खजिन्यांतून काढून हिंदुस्थानांत शिल्लक ३८ कोटि केली पाहिजे. त्याचप्रमाणें सिक्यूरिटी १४ कोटींच्या एवजी १० कोटिच राहिल्या. ह्मणून हिंदुस्थानांतील रुपयांच्या सिक्यूरिटी येथील निर्धात घातल्या पाहिजेत; किंवा आणखी ४ कोटि रुपयांचे पौंड किंवा रुपये येथील निर्धात घातले पाहिजेत. ह्मणजे जेवढे इंग्लंडमध्ये 'उणें' होईल, तेवढे हिंदुस्थानांत 'अधिक' केलें पाहिजे.

यावरून असें दिसून येईल की, रुपये चलनांतून काढण्याची शक्ति असल्याशिवाय उलट हुंड्या विकणें अशक्य असतें व जितके रुपये काढतां येतील तितकेंच सोने इंग्लंडांत दिलें पाहिजे. येथील नोटांच्या निर्धात ११ कोटि ९० लक्ष रुपये १९०८ च्या मार्चमध्ये घातले; डिसेंबरमध्ये निर्धात घातलेले एकंदर रुपये १९ कोटि ४० लक्षांपर्यंत गेले. नंतर सुवर्णचलननिर्धातून इंग्लंडांत सोने दिल्यामुळें येथील सुवर्णचलननिर्धात १९०८ च्या नोव्हेंबर महिन्यांत १३ कोटि रुपये भरावे लागले. याशिवाय नेहमींच्या



शिलक्रीतही पुष्कळ रुपये जास्त जमा झाले. एकंदर ३० कोटी रुपये याप्रमाणे चलनांतून काढावे लागले.

पौंडांचे रुपये देणे व रुपयाचे पौंड देणे हे सुवर्णसंलग्नपद्धतीचे हद्दत असल्यामुळे, हुंड्या व पौंड जितके हिंदुस्थानांत येतील तितक्यांच्या मोवदला रुपये देतां येतील इतका रुपयांचा निधि हिंदुस्थानांत पाहिजे. त्याचप्रमाणे उलटहुंड्या विकण्याचा प्रसंग आल्यास त्या सर्व पटविण्याइतके सोने इंग्लंडांतील निर्धांत पाहिजे. ही त्यांच्या कार्यक्षमतेची कसोटी आहे. हल्लींच्या धोरणाप्रमाणे जितके रुपये निर्धांत जास्त असतील तितके सोने कमी असते. रुपये कमी असल्यास सोन्याच्या मोवदला नवीन रुपें घेऊन ते पाडतां येतात. परंतु सोन्याचा निधि कमी असल्यास, हुंडणावळ खाली जाऊन सुवर्णसंलग्नचलनाचा पाया डळमळीत होतो. याकरितां रुपये अगदीं आवश्यक तेवढे ठेवावे व पौंडाचा निधि जास्त प्रमाणांत ठेवावा. १९०७ च्या संकटकाळच्या अनुभवावरून पाहिले तर, दोनही निर्धांत मिळून चाळीस कोटींचे सोने अथवा सिक्युरिटी ठेवणे अत्यावश्यक आहे.

रुपये अगदीं आवश्यक तेवढे ठेवल्यास, संकटकाळीं रुपें किती विकत घेतां येईल व तें कोणत्या भावानें विकत घेतां येईल ह्याचा पूर्ण विचार केला पाहिजे. एक मार्ग असा आहे की, गुप्त रीतीनें एखाद्या दलालाच्या मार्फत रुपें खरेदी करणे; दुसरा मार्ग ह्याणजे राजरोस बाजारांत जो भाव पडेल तो देऊन खरेदी करणे.



पहिल्या मार्गानें स्वस्त भावानें खरेदी करतां येते ; परंतु त्यामध्ये सरकारी अधिकाऱ्यांवर टपका येण्याचा संभव असतो. याकरितां दुसरा मार्ग हाच उत्तम आहे. एक दोन कोटींचें रुपें निर्धीत ठेवावें व अडचण पडल्यास बाजारभावानें लागेल तेवढें खरेदी करावें. शिवाय हल्लीं रुपये चलनांत इतके झालेले आहेत कीं, सरकारजवळ २०।२५ कोटि रुपये नेहमी राहतील व नवीन रुपये पाडण्याची आवश्यकता राहणार नाही. नोटांचें चलन जास्त लोकप्रिय झालें ह्मणजे हुंड्यांच्या ऐवजीं रुपये न मागतां लोक नोटांवर व्यवहार करूं लागतील.

आतां रुपें वाटेल तेव्हां मिळेल असें धरून चालेल तरी त्याचे रुपये पाहिजे तितक्या जलदीनें पाडतां येतील किंवा नाहीं हें पाहिलें पाहिजे. जास्त वेळ काम केल्याशिवाय येथील टांक-साळींत एका महिन्यांत २  $\frac{१}{४}$  कोटि रुपये पडूं शकतात व अधिक वेळ काम केल्यास ४ कोटीपर्यंत पडूं शकतात. डिसेंबर महिन्यांत नेहमीच्या अंदाजाप्रमाणें जी किमान मर्यादा असते, त्यापेक्षां ५।६ कोटि रुपये जास्त असले ह्मणजे साधारणरीत्या धास्ती वाळगण्याचें काम नाही. गेल्या दहा वर्षांच्या अनुभवावरून असें दिसतें कीं, जानेवारीपासून मेपर्यंतच्या तेजीच्या मोसमांत सरासरीनें स्टेट सेक्रेटरी १५।१६ कोटींच्या हुंड्या विकतो. इतके रुपये खजिन्यांत अवश्य ठेविले पाहिजेत. दुसरी बाब पौंडांची ; सरासरीनें एका वर्षांत १०।१५ कोटींचे पौंड येत त असें व्यापाराच्या सरकारी अहवालावरून दिसून येईल. यापैकी काहीं पौंड

सरकारी खजिन्यांत राहतात; परंतु लोकांजवळ आलेल्या पौंडां-  
पैकी कांहीं चलनांत राहतात व कांहींच्या मोबदला लोक रुपये  
मागतात. १९०२ पासून १९१३ पर्यंतच्या चार वर्षांत नोटांच्या  
निधीत एकंदर नवीन ३० कोटीचे पौंड आले. याचा अर्थ  
असा की, हे पौंड पटवून लोकांनी नोटा किंवा रुपये नेले. याची  
सरासरी काढली असता दरसाल  $७\frac{१}{३}$  कोटि होते; परंतु कधी  
कधी रुपयांची टंचाई न पडतां, उलट रुपये सरकारास देऊन  
लोक पौंड नेतात. याबद्दल थोडीशी कसर काढली तरीसुद्धां  
पौंडांच्याकरितां दरसाल अदमासें ५ कोटि रुपये लागतील असें  
धरून चालण्यास हरकत नाही. एकूण हुंड्यांचे १६ कोटि व  
पौंडांबद्दल ९ कोटि (= २१ कोटि) इतकी शिल्लक जानेवारीच्या  
आरंभी आवश्यक अशी किमान मर्यादा आहे. यांत ६ कोटि  
जास्त मिळवून २७ होतात. एवढा रुपयांचा निधि असला  
ह्मणजे पुरें आहे.

आतां सोन्याचा निधि किती असला पाहिजे याचा तपशीलवार  
विचार करूं. निधीचा आकार ठरविण्यापूर्वी त्या निधीचा उद्दिष्ट  
हेतु काय आहे हें ठरविलें पाहिजे. एका पक्षाचें ह्मणणें असें  
आहे की, सोन्याच्या निधीचा उद्देश फक्त रुपये दिले असतां  
कोणत्याही वेळीं सोने देणें इतकाच आहे. सुवर्णसंलग्नाच्या  
व्याख्येप्रमाणें हें चलन सुवर्णाशीं संलग्न असलें पाहिजे. ठराविक  
दरानें वाटेल तेव्हां रुपये दिल्यास, सोने अथवा पौंड मिळाले पाहिजे.



जेत. दुसऱ्या पक्षाचें ह्मणणें असें आहे कीं, वर लिहिलेला फक्त एक उद्देश आहे व तोही गौण आहे. सोऱ्याच्या निर्धीचा मुख्य उद्देश असा आहे कीं, निर्यातमालापेक्षां आयातमाल जास्त झाल्यामुळे किंवा दुसऱ्या कोणत्याही कारणामुळे (उदाहरणार्थ, येथील बँकाचें दिवाळें वाजण्याची वेळ आल्यास) आह्मांला जें आंतरराष्ट्रीय देणें संकटकाळीं द्यावें लागेल, तें सर्व देणें सोऱ्यांत देतां यावें. या दोन उद्देशापैकीं दुसऱ्या उद्देशाच्या अनुरोधानें हल्लींचें सरकारचें धोरण बहुतकरून ठरवितात.

पहिल्या उपपत्तीप्रमाणें निधि विशेष मोठा असण्याची जरूर नाही. आंतरराष्ट्रीय देणें असल्यास त्याबद्दल तरतूद करणें हें बँकाचें काम आहे. फक्त हें देणें सोऱ्यांत द्यावयाचें असल्यामुळे, बँकाजवळच्या नोटा व रुपये घेऊन त्यांना पौंडांचा ड्रॅफ्ट देणें एवढेंच सरकारचें काम आहे. जेवढ्या नोटा व जेवढे रुपये चलनांतून काढतां येतील, तेवढा सोऱ्याचा निधि ठेविला ह्मणजे झालें. उदाहरणार्थ, चलनांतून ३० कोटि रुपये काढतां येतील असा अंदाज असल्यास २ कोटि पौंडांचा निधि इंग्लंडांत असला ह्मणजे काळजी करण्याचें कारण नाही.

हा अंदाज आतां आपण विशेष बारकाईनें करूं. एकंदर चलनांत १९१२ सालीं अदमासें १७५ कोटि रुपये खरोखरी चलनांत होते असें पूर्वीं (प्रकरण ३ पहा.) सांगितलेंच आहे. त्यामध्ये आणखी २५ कोटि रुपये नवीन पाडलेले घालून महा-



युद्धाच्या सुरुवातीस रुपयांचें एकंदर चलन २०० कोटि रुपयांचें होतें असें मानण्यास हरकत नाहीं. यामध्ये ५० कोटींच्या नोटा मिळविल्या ह्मणजे एकंदर चलन २५० कोटि झालें.

संकटकाळीं यापैकीं किती रक्कम चलनांतून काढणें परवडेल ह्याचें अनुमान केलें पाहिजे. १९०८ च्या आणीबाणीच्या प्रसंगी जवळ जवळ ४० कोटि रुपये कमी झाले व तितकेच पौंड इंग्लंडांत घावे लागले हें वर दिलेंच आहे. याहीपेक्षां कठिण प्रसंग येणें सध्यांच्या काळीं शक्य दिसत नाहीं. तथापि याहीपेक्षां कठिण असा परीक्षेचा काळ आल्यास, यापेक्षां १५ अथवा कमाल ह्मणजे १० कोटि रुपये जास्त काढावे लागतील. हें अनुमान बरोबर असल्यास, एकंदर सोन्याचा निधि ६० कोटि रुपयांच्या किंमतीचा असला ह्मणजे त्यापेक्षां अधिक वाढविणें हें अपव्यय करण्यासारखें होईल. सिक्क्युरिटीबद्दल जरी व्याज येतें तरी रोख पौंड व सोने असतें तें बिनव्याजी अडकून पडलेलें असतें. यामुळें कमाल मर्यादेच्या बाहेर निधि ठेवणें हें हानिकारक आहे.

आतां दुसऱ्या उपपत्तीप्रमाणें निधीच्या कर्तव्याची व्याख्या केली असतां कमाल मर्यादा काय ठरते तें पाहूं. एक प्रसंग अशा तऱ्हेचा आहे कीं, हिंदुस्थानांतील बँकांनीं शिल्लक कमी ठेविल्यामुळें अथवा सट्टेराजी केल्यामुळें त्यांना आपल्या ठेवी परत देतां येणें शक्य नाहीं. नवीन कंपनी काढणें, आयात

माल अविचारानें वाटेल तितका मागविणें, कडक दुष्काळ पडणें इत्यादि कारणांनीं असा प्रसंग येण्याचा पुष्कळ संभव असतो. एक दोन बँका बुडाल्या ह्मणजे लोक सावध होऊन इतर बँकां-तूनही पैसे काढू लागतात. रुपये व पौंड हे आपल्याजवळ रोख ठेवण्याची प्रवृत्ति वाढते. त्यामुळें सर्व बँकांची स्थिति शोचनीय होते व कोणीकडून तरी रोख पैसे जमा करण्याकडे त्यांचें लक्ष लागतें. अशा वेळीं सरकारी बँका ( Presidency Banks ) हाच काय तो सर्व बँकांचा मोठा आधार असतो. अशा वेळीं सरकारी बँकांनीं २।४ कोटि रुपये मागितल्यास ते देणें सरकारचें काम आहे काय ? अशा तऱ्हेचा हा प्रश्न आहे. अशा तऱ्हेची मदत करणें हें सरकारचें काम आहे. असें मानल्यास तसें करणें विशेष अवघड नाही. २।४ कोटि रुपये तीनही सरकारी बँका मिळून थोडक्या मुदतीनें सरकारास केव्हांही देता येतील.

आतां दुसऱ्या तऱ्हेचें व याहीपेक्षां जास्त सत्वपरीक्षा करणारें संकट दुष्काळाच्या सालीं अथवा इतर कोणत्याही कारणांनीं आयात जास्त झाली असतां येतें. परंतु या संकटांत प्रथम रुपये घेऊन इंग्लंडांत पौंड देण्याचा प्रसंग येतो त्यामुळें पौंडाच्या निधीचा आकार पूर्वी हिशोब केला त्यापेक्षां मोठा असण्याची आवश्यकता नाही. फार झालें तर ३०।३५ कोटीपर्यंत सोनें घावें लामेल व आपण कमाल मर्यादा ६० कोटींची ठरविलेलीच आहे.



कांहीं लोकांची कल्पना अशी आहे की, एखादे वेळीं दोन तीन दुष्काळाचीं वर्षे एकामागून एक आल्यास ६० कोटींचा निधि पुरावयाचा नाही ; परंतु गेल्या पन्नास वर्षांच्या अनुभवानें असें होणें हें अशक्यप्राय असल्यामुळे, त्याविषयीं विचार करण्याचें कारण नाही.

आतां दुष्काळामुळे आलेले संकट व देशांतील बँकांची त्रधा अशीं दोनही एकवटल्यास, निधींची स्थिति काय होईल ? अशा वेळीं प्रत्येक जण रुपये किंवा नोटा बँकांतून काढून आपल्या घरीं ठेवील, त्यामुळे उलटहुंड्या विकत घेण्याप लागणाऱ्या नोटा व रुपये बँकांजवळ राहणार नाहीत. व्याजाचा दर भडकून जाईल व बँकांना उलटहुंड्या रोख पैसे न घेतां दुसऱ्या कांहीं तारणावर सरकारास देणें भाग पडेल. वास्तविक पहातां, सरकारनें मदत करणें हें देशाच्या हिताच्या दृष्टीनें बरोबर होईल ; परंतु प्रत्येक संकटांत सरकार आपल्यास मदत करील अशी बँकांची खात्री झाल्यास, त्यांची स्वतःच्या जबाबदारीची जाणीव दुर्बल होईल व ते हल्लींपेक्षांही कमी शिल्लक ठेवूं लागतील.

या सर्व अडचणी टाळण्यास एकच उपाय आहे. तो हा की, इंपीरियल बँकेच्या हातांत सरकारी सर्व शिल्लक देऊन, संकटकालीं तिचा उपयोग कसा करावा हें सर्वस्वी तिच्या चालकांच्या हातांत ठेवावें. असें केल्यानें सरकार जसें आजपर्यंत बँकिंगच्या व्यवहाराच्या बाहेर राहून तटस्थ राहत असें, तसें न होतां, इंपी-



रियल बँकेचा व एकंदर बँकिंगचा निकट संबंध येऊन ते आपसांत कोणतेही धोरण ठरवितील. अशा संकटांत इंपीरियल बँकने आपल्या जवळचे रुपये, पौंड व सोने हें इतर बँकांस शक्य तेवढे देण्याचा प्रयत्न करावा. वाटलें तर या कर्जाबद्दल व्याजाचा दर ८।१० टक्के घ्यावा ; परंतु जवळ शिल्लक असतां देशांतील बँकांचें दिवाळें वाजण्याचा प्रसंग येऊं देणें हें कधीही हितावह होणार नाही.

इंग्लंडांत अशा आणीबाणीच्या प्रसंगां बँक ऑफ इंग्लंड आपली शिल्लक इतर बँकांस शक्य तितक्या प्रमाणांत देण्याचें वचन देते व त्यामुळें पुष्कळ वेळां अनिष्ट प्रसंग टळून सर्व स्थिरस्थावर होतें. तेंच काम येथें इंपीरियल बँकनें केले पाहिजे. सर्वांत महत्वाचा मुद्दा असा आहे कीं, थोडको थोडकी रक्कम प्रत्येक आठवड्यांत देण्यापेक्षां, मोठी रकम एकदम देऊं करणें हें जास्त परिणामकारक असतें. त्या योगानें वेळांच लोकांची भीति कमी होऊन, पुढें येणारें संकट पुष्कळ वेळां टळतें. उलट असें न करितां तटस्थ राहिल्यास, बँकांची स्थिति अधिक अधिक अस्थिर होऊन, त्यांची शिल्लक कमी होते व नंतर पहिल्या रकमेच्या चौपट रक्कम देऊनही कार्य होत नाही.

हिंदुस्थानांतील बँका अगदीं नवीन असल्यामुळें व त्यांपैकीं पुष्कळ आपल्या व्यवहारांत अद्यापि वाकब झाल्या नसल्याकारणानें, बँकांचें दिवाळें वाजण्याचा संभव केव्हां येईल याचा नियम

नाही. या कल्पनेवरच सध्यां निर्धांच्या आकाराचें प्रमाण बस-  
विलें पाहिजे. १९०७।८ मध्ये आंतरराष्ट्रीय देणें जास्त झालें,  
परंतु बँकांची हिंदुस्थानांत विशेष त्रेधा झाली नव्हती. त्यामुळें  
उलटहुंड्या विकून पौंड दिल्याबरोबर सर्वत्र शांतता झाली; परंतु  
नेहमीं अॅच होईल असें मानतां येत नाहीं. विशेषतः नोटांची  
लोकप्रियता ही अगदीं आधुनिक असल्यामुळें, नोटांविषयीं अवि-  
श्वास होऊन, नोटा व रुपये जमविण्याची हूल केव्हां उडेल याचा  
नियम नाहीं. अशा स्थितींत रुपयांचा निधि व पौंडांचा निधि  
हे दोनही भरभक्कम असल्याशिवाय अशा संकटास पाठ देतां  
येणार नाहीं. बँकांवरील विश्वास उडाला तरी लोकांनीं नोटा  
घेण्याचें कबूल केल्यास पुष्कळ काम होईल. कारण नोटा व्यव-  
हारांत राहिल्यास, रुपये व पौंड यांवर विशेष भार पडणार नाहीं;  
पण याप्रमाणें होईलच असें खातीनें सांगतां येत नाहीं.

अशा तऱ्हेनें सरकारची जबाबदारी ही फक्त रुपयांच्याएवजीं  
पौंड देण्याची नसून, व्यापाराच्या देवघेवींत चलविचल झाली  
असतां जी आपत्ति येईल, तिचा प्रतिकार करण्याचीसुद्धां आहें  
असें मानलें तर ६० कोटि रुपयांचा सोन्याचा निधि बसस होईल  
किंवा नाहीं? हा प्रश्न सोडविण्यास व्यापाराच्या आंकड्यांचा व  
हिंदुस्थानास नवीन कर्ज दरसाल किती काढावें लागतें याच्या  
आंकड्यांचा तपशील पाहिला पाहिजे.

गेल्या पंधरा वर्षांत सामान्यतः आयात मालापेशां निर्यात मालांचें आधिक्य ६० कोटींचें होतें. दुष्काळाच्या साली हा फरक ३० कोटीपर्यंतच असतो. दुष्काळाच्या साली, होमवार्जेस अदमासे ३० कोटि व नवीन कर्ज अदमासे १० कोटि याप्रमाणें दुसऱ्या वाजूला घातलें ह्मणजे दोनही वाजूंचें तोंड मिळालें. परंतु आयात व निर्यात यांमधील फरक २५ कोटिच असल्यास व ३० कोटि रुपय चें कर्ज पाहिजे तेव्हां थोडक्या व्याजानें न मिळाल्यास एवढी तूट येईल व ही तूट निधीमधून भरून काढावी लागेल. नवीन कर्ज किती काढावें लागतें हें एकंदर तोंडमिळवणीवर अवलंबून असतें. तोंडमिळवणी न झाल्यास नवीन कर्ज इंग्लंडांत काढतात. १९०९ मध्ये १७ कोटींचें कर्ज काढावें लागलें; परंतु १९१० मध्ये निर्यात पुष्कळ असल्यामुळे ५ कोटींचेंच कर्ज काढलें. १९११ मध्ये निर्यात माल आयात मालापेशां ८२ कोटीनीं जास्त असल्यामुळे फक्त ६०,००० रुपयांचेंच अर्ज काढलें. एकंदर सरासरी काढली असतां, कितीही वाईट साल असलें तरी १० कोटीपेशां अधिक कर्ज काढावें लागेल असें वाटत नाही.

वरील विवेचनावरून पुढील अनुमानें निघतात. नोटा किंवा रुपये घेऊन पोंड देण्यास ६० कोटि पुरे आहेत. कारण २०।४० कोटींचा उलट हुंड्या व १० कोटि रुपये नवीन कर्ज हें सर्व त्यांत भागतें. याशिवाय बँकांना मदत देण्याची वेळ आल्यास



इंग्लंडांत १० कोटि रुपयांचें अधिक सोने असलेलें फायदेशीर होईल. ह्या सोन्याच्या आधारावर सरकारी उलट हुंड्यांशिवाय एक्सचेंज बँकांना पौंडाचे ड्रफ्ट देतां येतील किंवा हे पौंड हिंदुस्थानांत पाठवून रुपये घेतां येतील. हे १० कोटि मिळविले असतां सोन्याच्या निर्धीची कमाल मर्यादा ७० कोटि होईल. यापेक्षां अधिक ठेवण्याची आवश्यकता नाही.

आतांपर्यंत एकंदर निर्धीविषयीं विवेचन झालें. परंतु यापैकी कोणता भाग सुवर्णचलन निर्धीत असावा व कोणता भाग नोटांच्या निर्धीत असावा यासंबंधानें पुष्कळ मतभेद असल्यामुळें याविषयीं तपशीलवार विवेचन केलें पाहिजे. लॉर्ड कर्झन यांचे वेळीं सुवर्णचलन निर्धीत १५ कोटि रुपये असावे असें सरकारी अर्थशास्त्रज्ञांचें मत होतें. नंतर १९१२।१३ च्या सुमारास हा निधि ४० कोटींचा असावा असें अधिकाऱ्यांचें मत होतें. चेंबरलेन कमिशनच्या मतानें ४० कोटि ही मर्यादा अपुरी असून यापेक्षां जास्त सोने या निर्धीत असावें. १९१९ मध्ये हा निधि जवळ जवळ ५५ कोटींचा होता. इतकें असूनही नवीन रुपये पाडण्यापासून जो नफा होतो, तो अद्यापि या निर्धीत घालण्याचा क्रम चालू आहे. हिंदुस्थानांतील अर्थशास्त्रज्ञांच्या मतें हें धोरण चुकीचें आहे. त्यांच्या मतें हा निधि आतां बंद करून ठेवावा व रुपये पाडून होणारा फायदा नेहमींच्या जमाखर्चांत घालून त्याचा खर्चाकडे विनियोग करावा.

प्रो० कीन्स यांच्या मते\* ' १६ कोटि पौंडांच्या सिक्क्युरिटीत ठेवावे व बाकीचे हिंदुस्थानांत किंवा इंग्लंडमध्ये सोन्याचे नाणें किंवा सोनें या स्वरूपांत ठेवावे. नोटांच्या निर्धीतील ६ कोटींचें सोनें काढून टाकून ते सुवर्णचलननिधीत ठेवावें व सुवर्णचलननिधीतील ६ कोटि रुपये नोटांच्या निर्धीत ठेवावे. असें केल्यानें सुवर्णचलननिधीत फक्त सोनें राहिल व त्याचें स्वरूप मिश्र न होतां एकाच जातीचें होईल.' ही सूचना विचार करण्यासारखी आहे.

हल्लीं सुवर्णचलननिधीत ६ कोटींचे रुपये असतात. त्यामुळें दोनही निर्धीत रुपये व पौंड झाल्यामुळें घोंटाळा होतो. याकरितां सुवर्णचलननिधि हा पौंडांच्या सिक्क्युरिटी किंवा सोनें या स्वरूपांत असल्यानें, हिशोबांत जास्त व्यवस्थितपणा येईल.

१९२० नोव्हेंबरमध्ये सुवर्णचलननिधि येणेप्रमाणें होता.

पौंड.

सोनें हिंदुस्थानांत	०.
रोख शिल्लक इंग्लंडांत	२१७.
सिक्क्युरिटी सप्टेंबरपर्यंत	१८,६१०,४७७.
सिक्क्युरिटी नवीन घेतलेल्या	१९,२२५,२१२.
	<hr/>
	३७,८३५,९०६.

\*Keyes's Indian Currency and Finance, pp. 173-174.

नोटांच्या निर्धात सोने किती असावे व पौंडांच्या सिक्क्यूरिटी किती असाव्या याविषयीसुद्धा मतभेद आहे. महायुद्धाच्या अडचणीमुळे या निर्धपैकी ९८  $\frac{१}{२}$  कोटींचा भाग टेझरी बिल्स व इतर पौंडांच्या सिक्क्यूरिटी या स्वरूपांत ठेवण्याविषयी विशिष्ट कायदा केलेला आहे; परंतु महायुद्धाच्या पूर्वी फक्त ४ कोटी रुपये पौंडांच्या सिक्क्यूरिटींत ठेवण्याची परवानगी असे. याशिवाय नोटांचा निधि हा रुपयांत किंवा पौंडांत ठेवण्याचा विकल्प असल्यामुळे, या निर्धात १९०० सालापसून इंग्लंडमध्ये सोने ठेवू लागले, हे पूर्वी ( प्रकरण ३ यांत ) सांगितलेच आहे. १९०३ पासून १९१३ पर्यंत दहा वर्षांत या निर्धात सरासरीने दरसाल १५ कोटी रुपयांचे सोने ( अथवा पौंड ) असे. हिंदुस्थानातील आक्षेपकांचे असे ह्मणणे आहे की, ४ कोटींच्या पौंडांच्या सिक्क्यूरिटीशिवाय बाकी सर्व नोटांचा निधि हिंदुस्थानांत असावा. हल्ली इंपीरियल बँक स्थापल्यामुळे हे त्यांचे तत्व अमलांत आणण्यास कोणतीही हरकत दिसत नाही. वास्तविक नोटांचा निधि इंग्लंडांत असणे अगदीच व्यवहारास सोडून आहे. नोटा पटविण्याकरिता जो निधि आहे, तो येथेच असला पाहिजे. १९१३ पासून पुढे या निर्धात जास्त सोने ठेवू लागले. नोटांची संख्या जशी वाढू लागली, तसतसा एकंदर निधि वाढू लागला व त्या प्रमाणाने निर्धातील सोनेही वाढू लागले. महायुद्धाचे सुरवातीन हे सोने कमी करून याच्या ऐवजी ३४ कोटीपर्यंत पौंडांच्या



सिक्यूरिटी इंग्लंडांत ठेवण्याची कायद्याने परवानगी दिली व ही मर्यादा पुढे ९८ कोटीपर्यंत गेली.

हल्लीं ह्मणजे फेब्रुवारी १९२१ मध्ये नोटा व निधि यांचा तपशील खालीलप्रमाणें आहे.

नोटा एकंदर	१६३,४१,२५,०२५.
निधि रुपये	५८,९४,८३,७९७.
सोने व पौड हिंदुस्थानांत	२३,९९,९०,८६१.
रुपये टांकसाळांत	
पडत आहेत	४,०४,४४,२५९.
सोने इंग्लंडांत	०.
सिक्यूरिटी हिंदुस्थानांत	६८,०७,१५,९४६.
सिक्यूरिटी इंग्लंडांत	८,३४,९०,२०२.
निधीची बेरीज	१६३,४१,२५,०२५.

यावरून असें दिसून येईल की, निधीपैकी सोन्याचा भाग ७० कोटीपर्यंत असला ह्मणजे पुरे झालें असें जें वर आपण ठरविलें, त्याप्रमाणें वस्तुस्थिति आहे; एवढेंच नव्हे तर, या मर्यादेच्याही पलीकडे सोन्याचा एकंदर निधि गेलेला आहे. महापुद्धांतील व्यवस्था अपवादक ह्मणून जरी सोडून दिली, तरीही महायुद्धाचे सुरवातीस अशी स्थिति होती.

नोटांचा निधि	{	सोने हिंदुस्थानांत	लक्ष (अंदाजानें).
		सोने इंग्लंडमध्ये	२७००.
		सिक्यूरिटी	११००.
			४००.

सुवर्णचलननिधि	{	सोने इंग्लंडमध्ये	२७
		कर्जाऊ दिलेले	१,५०.
		रोख शिल्लक बँक ऑफ	
		इंग्लंड	११,००.
	{	सिक्कूरिटी	२४,००.

---

७७,८७.

थाप्रमाणे एकंदर सोन्याचा निधि जवळ जवळ ७८ कोटी होता. हिंदुस्थानांतील तज्ज्ञांचे असे ह्मणणे आहे की, ७० कोटीच्या वर जो निधि आहे, तो इंग्लंडांत न ठेवितां हिंदुस्थानांत आणून त्याचा येथील व्यापारास फायदा होईल अशी व्यवस्था करावी.

नोटांच्या चलनाचा कांहीं भाग खाजगी व्यापाऱ्यांच्या हुंड्यांच्या रूपांत असणे इष्ट आहे. असे केल्याने ज्या व्यापाऱ्यास पैसे पाहिजे असतात, त्याला असल्या हुंड्या (ह्या हुंड्या ह्मणजे कौन्सिलविले नव्हेत हे लक्षांत ठेवावे.) गहाण लावून नोटांच्या निर्धामधून नोटा अथवा रुपये घेतां येतील. अशा तऱ्हेचे एक कलम नवीन इंपीरियल बँकच्या कायद्यांत घातलेले आहे. (परिशिष्ट १ पहा.) प्रो० कीन्स यांच्या मताने नोटांच्या निर्धाचा  $\frac{1}{3}$  भाग या स्वरूपांत असावा. त्यापैकी कांहीं इंग्लंडांत असावा व कांहीं हिंदुस्थानांत असावा.

हिंदुस्थानांत जो पौंडांचा निधि असतो, त्यासंबंधाने एक प्रकारची सावधगिरी टेविली पाहिजे. हुंडणाचल हिंदुस्थानास

प्रतिकूल झाली ह्मणजे लोकांस हें सोनें देण्यास काढल्यास, तें फक्त बँकांसच द्यावें व त्यांपासून तें देशाच्या बाहेर पाठविण्यासंबंधानें करार लिहून घ्यावा. खाजगी व्यक्तींना पौंड देऊं लागल्यास, ते इतस्ततः पसरले जाऊन त्यांचा हुंडणावळीकरितां उपयोग न होतां, वितळण्याकडे, दागिने करण्याकडे अथवा संचय करण्याकडे उपयोग होतो.

आतां हा सर्व सोन्याचा निधि लंडनमध्ये असावा किंवा हिंदुस्थानामध्ये असावा ? भारतवासी तज्ज्ञांचें मत अर्थातच असें आहे कीं, हा निधि हिंदुस्थानांत असावा इंग्लंडमध्ये असण्यांत असा फायदा आहे कीं, आंतरराष्ट्रीय देणें देण्याचें असल्यास, या निधीच्या आधारावर इंग्लंडांत तें फेडून टाकतां येतें ; परंतु यावर त्यांचें उत्तर असें आहे कीं, दहा वर्षांत एकदां आंतरराष्ट्रीय देण्यामुळे संकट येतें. तेवढ्याकरितां हा निधि दहा वर्षे इंग्लंडमध्ये ठेवण्याचें प्रयोजन नाही. हा सर्व निधि येथें ठेविल्यास त्याबद्दल इंग्लंडांत जेवढे व्याज मिळतें त्यापेक्षां जास्त व्याज येथें मिळेल व हिंदुस्थानांतील व्यापारास या रकमेचा अंशतः तरी फायदा मिळेल. यद्यपि कांहीं निधीचा भाग इंग्लंडमध्ये असावा असें मानलें तरी ही निदान निम्मे भाग तरी हिंदुस्थानांत असावा. फार झालें तर एवढेंच होईल कीं, दहा बारा वर्षांनीं एकदां सोनें अथवा पौंड इंग्लंडांत पाठवावे लागतील व त्याबद्दलचा पाठविण्याचा खर्च हिंदुस्थानास सोसावा लागेल.



सुवर्णसंलग्नचलनाचे जे कष्टे भक्त आहेत त्यांचें ह्मणणें असें आहे कीं सोन्याचा निधि हा विशेषतः संकटकाळीं आंतरराष्ट्रीय देणें देण्याकरितां ठेवण्याचा असतो ; यामुळे तो केंद्रीभूत असलेला चांगला व ज्या ठिकाणीं आंतरराष्ट्रीय देणें सहज देतां येईल अशा ठिकाणीं तो असावा. असें ठिकाण ह्मणजे अर्थात् लंडन हेंच होय. शिवाय हिंदुस्थान हा साम्राज्याचा घटक असल्यामुळे लंडन हें परकीय नसून साम्राज्याचीच राजधानी आहे. 'यूयं वयं वयं यूयं' अशी भावना असावी. हिंदुस्थानांतच निधि असावा ही इच्छा फक्त मनोविकागनें प्रेरित झालेली असून हिच्यांत विचारशक्तीचा गंधही नाही. हें सर्व ठीक आहे. यावर उत्तर एकच आहे ; तें असें कीं, आमच्या निधीचा फायदा आमच्या व्यापागस होणें हेंच युक्तिवादास धरून आहे. १९१२ च्या मार्चमध्ये वरिष्ठ कौन्सिलांत सर विठ्ठलदास थाकरसी यांनी सुवर्णचलननिधि हिंदुस्थानांत असावा अशा अर्थाचा ठराव पुढें आणला व सर्व हिंदुस्थानी सभासदांनीं त्याला अनुकूल मत दिलें. परंतु अखेरीस ३३ विरुद्ध २४ अशीं मते पडून हा ठराव रद्द झाला.

१९०८ मध्ये नामदार गोखले यांनीं कौन्सिलांत भाषण केलें त्यांत ते ह्मणाले "या सर्व घोंटाळ्यांतून बाहेर पडण्यास एकच मार्ग आहे. तो असा—युनायटेड स्टेट्स व फ्रान्स प्रमाणें रुपय हे बाटेल त्या प्रमाणांत कायदेशीर फेडीचे चलन समजावें, परंतु

नवीन रुपये पाडण्याचें वंद करून सोन्याचें नाणें सुरू करावें ” सुवर्णचलन स्थापित झालें ह्मणजे निधि, हुंडणावळ, कौन्सिलविलें, वगैरे सर्व ‘ पदार्था ’ चा आपोआप अत्यंताभाव होईल.

आतां नेहमींची ‘ रोख शिल्लक ’ हा एक एकंदर सरकारी खजिन्याचा महत्वाचा भाग असल्यामुळें त्याविषयी विचार करूं. या शिल्लकेचा बराचसा भाग लंडनमध्ये ठेवून तो तेथील व्यापाऱ्यांस कर्जाऊ देऊं लागले, त्यामुळें याविषयी हिंदुस्थानांत व इंग्लंडांत वर्तमानपत्रांतून बरीच टीका सुरू झाली. सरकारच्या बाजूनें या विषयीचें समर्थन असें आहे कीं, ही शिल्लक नेहमीं ठेवण्याचा विचार नसून, कांहीं आगतुक कारणांनीं ती जमलेली आहे. हें पुष्कळ अंशीं खरें आहे. एकंदर ७० कोटि रुपयांचा निधि पुरें आहे असें वर दाखविलेंच आहे. याशिवाय जास्त पैसे इंग्लंडांत आल्यास ते पुनः हिंदुस्थानांतील रोख शिल्लकींत जमा केले पाहिजेत हें तत्व सरकारनें मान्य केलें पाहिजे. हल्लींची स्थिति अशी आहे कीं, एक तर पुष्कळशी शिल्लक हिंदुस्थानांत जमून ती विनव्याजी पडून राहते किंवा ती इंग्लंडांतील शिल्लकेत जमा करून व्याजानें तेथील व्यापाऱ्यांस देतात ; परंतु याला उभाय अगदीं साधा आहे. हिंदुस्थानांतील शिल्लक हल्लींच्या कायद्याप्रमाणें लोकांस देतां नाही, ह्मणून हा कायदा बदलून टाकून रोख रुपये दिल्याशिवाय लोकांस खजिन्यांतील नोटा कर्जाऊ देण्याची नवीन कायद्यानें व्यवस्था करावी. इंधी-



रियल बँकेत ही शिल्लक ठेवून ती सरकारच्या धोरणाप्रमाणें लोकांस द्यावी अशा तऱ्हेची योजना हल्लीं केलेली आहे. (परिशिष्ट १ पहा.)

नोटांचें चलन जास्त वाढत गेलें ह्मणजे लवकरच नोटांच्या निर्धीत जास्त रक्कम सांचेल. ही रक्कम पौंडांच्या रूपांत न ठेविताने रुपयांमध्ये ठेवून ती नेहमींच्या शिल्लकेत जमा करावी. (किंवा शिल्लकेस कर्जाऊ द्यावी असें ह्मटलें असतां जास्त शोभेल.) नंतर ती तेजीच्या मोसमाच्या आरंभी किंचित् जास्त व्याजानें—७।८ टक्के—फक्त तीन चार महिन्यांच्या करारानें येथील व्यापाऱ्यांस द्यावी. या रकमेचें काम होऊन, या मोसमाच्या अखेरीस ती लोकांना निरुपयोगी झाल्यावर ती सरकारजवळ मे महिन्यांत परत येईल. नंतर ती शिल्लकेतून काढून पुनः नोटांच्या निर्धीत जमा करावी. (अथवा नोटांच्या निर्धीचें कर्ज परत करावें.) अशा रीतीनें शिल्लकेत विशेष रकम न सांचतां, तिचा उपयोग व्यापारास लागणाऱ्या जास्त नोटा अथवा रुपये पुरविण्याकडे होईल.

१८६६ मध्ये सरकारची जी शिल्लक सरकारी बँकांत असे, ती त्यांनीं नेहमींच्या देवघेवींत सामील करून त्याचा वाटेल तसा उपयोग करावा अशी कायद्यानें परवानगी दिली; परंतु १८७४ मध्ये सरकारनें आपली शिल्लक मुंबई येथील बँकेजवळ मागितली; परंतु ती तिला देतां आली नाही. त्या वेळचे स्टेट सेक्रेटरी लॉर्ड सॅल्सबरी यांनीं, सरकारनें इतःपर आपली शिल्लक आपल्याच



जवळ ठेवून थोड्या व्याजांनं व थोडक्या मुदतीनं लोकांस द्यावी अशी सूचना केली ; परंतु ही मान्य न होतां, ही शिल्लक ' रिझर्व्ह ट्रेझरी ' मध्ये अडकवून ठेवण्याचा विचार पक्का झाला ; परंतु पुनः १८७८ मध्ये रिझर्व्ह ट्रेझरीमधून वाटेल ती रक्कम व्यापारास देण्याची मुख्य खजिनदार ( Comptroller General ) यास परवानगी दिली. फक्त या कामांत असे नियंत्रण केलें कीं, अशा रकमा फक्त ४५ महिन्यांच्या मुदतीनंच कर्जाऊ द्याव्या व त्या फक्त सरकारी बँकांच्याच द्वारे लोकांस द्याव्या. अशा रीतीने सरकारी बँकांना कर्जाऊ रक्कम देण्याचा क्रम सुरू झाला व तो १८९२ पर्यंत चालला. तथापि १८९२ पासून पुनः ही रक्कम देण्याचें सरकारनें कमी केलें व पांच चार अडचणीचे प्रसंगी दिलेलें कर्ज विचारांत न घेतल्यास, सामान्यतः असें ह्मणतां येईल कीं, १८९२ पासून महायुद्धाच्या आरंभापर्यंत सरकारनें या बँकांस कर्जाऊ पैसे दिले नाहींत.

या पद्धतीचा एक दोष असा आहे कीं, सरकारी खजिन्यांत होटव्यवधि रुपये असूनही व्यापारास त्यांचा मुलीच फायदा होत नाहीं. रोग शिल्लक दरसाल वाढत चालली आहे. १-७८ मध्ये सरकारनें विशेष खबरदारी घेतली हें सयुक्तिक आहे. कारण त्या काळीं सरकारी बँकांमध्ये लोकांच्या ठेवीपेक्षां सरकारचे पैसे जास्त असत, किंवाहुना जवळ जवळ तितकेच असत ; परंतु हल्लीं बँकिंगची अमर्याद प्रगति झाल्यामुळे, सरकारी बँकांस सरकारचे

पैसे कंठहांही देण्याची पंत्रार्इत पडणार नाही. यामुळें हल्लींच्या धोरणाचा कडकपणा थोडासा कमी केला पाहिजे. हल्लीं सरकारी रकम एकंदर रकमेच्या  $\frac{1}{9}$  असते. त्याचप्रमाणें सरकारी बँकांचें एकंदर भांडवल व त्यांची रोख शिल्लक हीं दोनही पूर्वींच्या दुपटीपेक्षां जास्त आहेत.

तथापि जास्त शिल्लक जरी ठेविली नाही, तरी कायद्यानें कांहीं शिल्लकेचा भाग सरकारी बँकांत ठेवावाच लागतो व यावर त्यांना व्याज द्यावें लागत नाही. साधारणपणें ही रकम १॥ कोटीपर्यंत असते. सरकारी बँकांच्या शाखांमध्ये सरासरीनें ३ कोटि रुपये शिल्लक असते. शाखांची शिल्लक ही वाटेल तेव्हां मागतां येते. दोनही मिळून एकंदर शिल्लक ४॥ कोटीपर्यंत असते. या शिवाय अशी सर्व शिल्लक जिल्हांच्या खजिन्यांत व रिझर्व्ह खजिन्यांत ठेवलेली असते. संकटाच्या प्रसंगी सरकारी बँकांस सरकार व्याजानें पैसे देते.

या शिल्लकेंतून नेहमीं व्यापाराकरितां रकमा देतां येतील किंचित् नाही हा प्रश्नच आहे. एखाद्या वर्षीं जरी शिल्लक चांगली असली तरी ती दर वर्षीं तशी असेलच असें नाही. विशेषतः दुष्काळाच्या सालीं अथवा अर्धा दुष्काल पडला तरी सुद्धां शिल्लक सांचण्याच्या ऐवजीं नेहमींच्या खर्चासच तूट पडते. विशेषतः जमिनीचा महसूल हा जानेवारीच्या पुढें वसूल होतो व त्याचवेळीं



तेजीच्या मौसम सुरू होतो. यामुळे तेजीचा मौसमाकरिता शिलकांचा उपयोग होणे शक्य नाही.

सामान्य: जानेवारी १ ला व ऑगष्ट १ ला किति शिलक असते हे पुढील आंकड्यावरून दिसून येईल:—

	जानेवारी १.		ऑगष्ट १.	
	रि. खजिने एकूण शिलक.	रि. खजिने एकूण शिलक.	रि. खजिने एकूण शिलक.	रि. खजिने एकूण शिलक.
१९०६	१,६०	१०,४६	५,२६	१७,१८
१९०७	३,२०	११,८४	५,१८	१७,१४
१९०८	७६	९,३३	७,४१	१९,५४
१९०९	१,७४	१०,१६	२,२२	१३,६१
१९१०	५,८२	१३,१८	९,४९	२१,४३
१९११	३,२१	१५,१८	९,६२	२,६६

यावरून असे दिसते की सामान्यतः शिलक जानेवारीत ह्मणजे तेजीच्या मौसमाच्या आरंभी १०।१२ कोटीपर्यंत असते. व ही शिलक रोजच्या व्यवहारापुरतीच असते. ही शिलक ह्मणजे जिल्हातील खजिन्यांतील शिलक हाटले असतां हरकत नाही. तेव्हां फक्त रिझर्व्ह खजिन्यांत जी रक्कम आहे तीच फार झाले तर कर्जांने देतां येईल. जानेवारीनंतर शिलक वाढत जाते परंतु हुंड्या या महिन्यांत बऱ्याच विकतात. त्यामुळे ते सर्व रुपये पुन्हां लोकांच्या हातांत जातात.

यावरून रोख शिलकांतून तेजीच्या मौसमांत व्यापारास पैसा मिळेल असे मानण्यास जागा नाही. लोकांना कर्जाऊ देण्याक-



रिंतां नोटांच्या निर्धीपैकी ३।४ कोटि रुपयांचा उपयोग करावा हेच उत्तम आहे. नोटा दिल्याशिवाय रुपये देण्याकरितां एक कायदा पास करून घ्यावा लागेल; परंतु असें करणें अवघड नाही. त्याचप्रमाणें खजिन्यांत जी शिल्लक आहे ती शक्य तितकी नोटांच्या रूपांत ठेवून रुपये सर्व नोटांच्या निर्धीत ठेवावे.

इंग्लंडमधील शिल्लक दोन स्वरूपांत असते. रोजच्या व्यवहारापुरती रक्कम बँक ऑफ इंग्लंडमध्ये ठेविलेली असते. दुसरा हिस्सा उत्तम पतीच्या बँकांस. हुंड्यांच्या व्यापाऱ्यांस व शेअरच्या दलालांस कर्जाऊ देतात. ह्या व्यापाऱ्यांची दरसाल यादी करितात व त्या यादीस 'पसंत केलेले कर्जदार यांची यादी' असें म्हणतात. अशा रकमेपासून बरेच व्याज जमा होतें. ह्या रकमा दोन किंवा तीन महिन्यांपेक्षां जास्त मुदतीनें देत नाहीत.

१९१२ मध्ये या दुसऱ्या रकमासंबंधानें बरीच टीका इंग्लंडांत व हिंदुस्थानांत झाली. टीकाकारांचें म्हणणें असें होतें की, व्याजाने रक्कम घ्यावयास सांपडते याचा अर्थ असा होतो की, त्या रकमेची स्टेट सेक्रेटरी यांस जरूर नाही. एक तर ही रक्कम हिंदुस्थानांतून नेऊं नये किंवा तिचा पूर्वीचें कर्ज वागण्याकडे विनियोग करावा.

या निर्धीच्या रचनेसंबंधानें व त्यांच्या विभागणीसंबंधानें पुढीलप्रमाणें आक्षेप येथील कौन्सिलचे सभासद, अर्थशास्त्रज्ञ व वर्तमानपत्रकार यांनी घेतलेले आहेत.

( १ ) या निधीच्यामुळे स्टेट सेक्रेटरीच्या हातांत अतिशय मोठी रकम जमा होते. त्याचे सहागार हे बहुतेक लंडन येथील बँकर व व्यापारीवर्ग यांमधून घेतलेले असल्याने, लंडनच्या हिता-हिताकडे नैसर्गिक रीतीने त्यांचे लक्ष जास्त जाते व हिंदुस्थानच्या दृष्टीने प्रत्येक गोष्टीचा शक्य तेवढा विचार त्यांच्याकडून होत नाही.

ह्या रकमा पुष्कळ वेळां शंका २ व्याजाने कर्जाऊ देतात. त्याच वेळीं हिंदुस्थानांत व्याजाचे दर ६।७ असूनही येथे पैसे मिळत नाहीत. उदाहरणार्थ, १९१२ साली निधीशिवाय स्टेट सेक्रेटरीजवळ २७ कोटि रुपये रोखशिल्लकेंत होती. इतकी शिल्लक ठेवणे हे अयोग्य आहे.

( २ ) निधीची मर्यादा ४० कोटि सरकारने ठरविली असूनही हल्ली त्याच्या दुप्पट रकम निधीत आहे; तथापि ती रकम हिंदुस्थानांतील शिक्षण, आरोग्य इत्यादि अत्यावश्यक बाबींकडे न लावितां, इंग्लंडमध्येच जमा होत चालली आहे. पुढे इंचे करणार काय याबद्दलही स्टेट सेक्रेटरीकडून कांहीं धोरण जाहीर केले जात नाही. या रकमा हिंदुस्थानांतच असल्या पाहिजेत. फक्त हुंडणावळ स्थिर राखण्याकरितां लागणारी रकम तेथे असावी.

( ३ ) शिल्लक पुष्कळ जमते याचा अर्थ करांच्या रूपांन जास्त पैसे वसूल होतात. असें होणे अनिष्ट आहे. नामदार

गोखले यांनी १।२ कोटीपेक्षा जास्त शिल्लक अंदाजपत्रकांत अनणे हें अयोग्य आहे असें कौन्सिलच्या निदर्शनास अनेक वेळां आणले होते व हा मुद्दा लॉर्ड कर्झन यांनीही कबूल केला होता.

( ४ ) नोटांचा निधि सिक्यूरिटीच्या रूपांत इंग्लंडांत असणे हें अर्थशास्त्राच्या तत्वांच्या अगदीं विरुद्ध आहे. कोणत्याही देशांत, नोटांचा निधि रोख न ठेवतां कागदीं रोख्यांच्या स्वरूपांत व तोही दरच्या एखाद्या स्थानीं ठेवण्याची पद्धति नाही.

नोटांचा सर्व निधि हिंदुस्थानांत असला पाहिजे व तोही  $\frac{२}{३}$  रोख रूपये अथवा पौंड या स्वरूपांत असला पाहिजे.

( ५ ) सुवर्णचलनीनधीचा मूळ उद्देश सोन्याचें नाणें करणें हा फौलर कमिटीप्रमाणें असतांना तें सर्व फेटाळून लावून हा निधि फक्त हुंडणावळ स्थिर राखण्याकरितां ठेवलेला आहे.

सोन्याचें चलन केल्यास, हुंडणावळीची भानगडच नाहीशी होईल. अशा कृत्रिम पद्धतीनें हिंदुस्थानांत कृत्रिम किंमत दिलेले रूपये राहून हिंदुस्थानचें नुकसान होतें. तें असें. रूपये १६ पेन्साच्या किंमतीचे झाल्यामुळे येथील इंग्लिश व्यापार्यांस इंग्लंडांत फायदेशीर दरानें रूपये पाठवितां येतात; परंतु येथील व्यापार्यांना निर्यात मालाबद्दल फक्त रूपयेच मिळतात. हेच रूपयांपेवजी पौंड मिळाल्यास जास्त फायदा होईल. सोन्याचें नाणें केल्यास निर्यात मालापासून जास्त फायदा होईल.



या सर्व आक्षेपांविपर्यां विस्तृत विचार करणें या लहानशा पुस्तकांत शक्य नाही, तथापि यांपैकी बहुतेक आक्षेप खरे आहेत असें ह्मणण्यास पुष्कळ आधार आहे. महायुद्धाचे वेळेस या कृत्रिम पद्धतीमुळे अनेक संकटें उत्पन्न झालीं. कारण नसतांना येथें १०० कोटि रुपयांच्यावर रुपये पाडावे लागले. सुवर्णचलन असतें तर रुपये न पाडतां, नुसत्या जभाखर्चात हिशोब करून हिंदुस्थानांतून जो माल इंग्लंडांत पाठविला त्याची विश्हेवाट लागली असती. हिंदुस्थान व इंग्लंड दोनही देशांत एकच चलन असल्यानें, निर्यात माल जास्त झाला तरीही येथें कौन्सिलविलें पटवून जास्त रुपये पाडण्याचा प्रसंग येणार नाही.

या पद्धतीप्रमाणें रुपयाची किंमत १६ पेन्स ठरविणें हाच काय तो निःश्रेयसाचा मार्ग समजला जातो. इतर कोणतीही कारणें या बाबतीमध्ये रद्द ठरविलीं जातात. एक्सचेंज बँका, सोन्यारुप्याचे व्यापारी, आयात व निर्यात मालाची घडामोड करणारे व्यापारी हे या पद्धतीचा फायदा करून घेतात व त्यामुळे सोन्याच्या चलनाचा प्रश्न आला ह्मणजे हे सर्व लोक हल्लींच्या पद्धतीचा पुरस्कार करून सुधारणा करूं देत नाहीत. गोखले, थाकरसी, वेव, वाच्छा यांना हिंदुस्थानचें हित जास्त समजतें किंवा या व्यापाऱ्यांस जास्त समजतें हा एक मनोरंजक प्रश्न आहे.



## प्रकरण ७ वें.

पैसा व त्याचें कार्य आणि चलनाची तत्वे.

श्रमविभागाचें तत्व हें समाजाचा मूळ पाया आहे असें जे प्लेटोनें  
झाटलें आहे तें बरोबर आहे. कारण हल्लींच्या सुधारलेल्या समा-  
जांतमुद्धां प्रत्येक मनुष्यास त्यास प्रत्यहीं अवश्य लागणाऱ्या अन्न-  
वस्त्रादिकांपासून तो मोटारीसारख्या चैनीच्या पदार्थापर्यंत प्रत्येक  
वस्तु श्रमविभागाच्याच तत्वावर उत्पन्न होत असते आणि अशा  
प्रकारची प्रत्येक वस्तु तयार होत असतांना तिच्या अगदीं प्रारंभा-  
पासून तो ती वस्तु पूर्ण तयार होऊन उपयोगांत येईपर्यंत तिचीं  
जीं अनेक रूपांतरें व स्थित्यंतरें होत असतात, तिचें प्रत्येक  
रूढानसहान रूपांतर व स्थित्यंतर अनेक मनुष्यांचें कौशल्य व  
श्रम यांचे सहाय्यानेंच होत असतें. ह्मणजे हल्लींच्या समाजांतील  
मनुष्यास त्याच्या साध्या गरजादेखील त्याच्या त्यास स्वनिर्मित  
वस्तूवर भागविणें अशक्य आहे; परंतु मानवी समाजाच्या तर्क  
गरजा मात्र मनुष्यजातीच्या परस्पर सहाय्यानें भागवितां येतात.  
यावरून असें स्पष्ट होतें कीं, प्रत्येकांतील विशिष्ट गुण, कौशल्य  
व श्रम यांच्या अदलाबदलीवरच सर्व समाज सुखानें व सुरळीत-  
पणें व्यवहार करूं शकतो. ही स्थिति सुधारलेल्या समाजाची  
झाली; परंतु फार प्राचीन काळीं मनुष्य हा जेव्हां रानटी स्थितीत



होता त्यावेळची स्थिति फार निराळी होती. शिकार करून त्यावर निर्वाह करणें हेंच त्या वेळचें जीवितध्येय होतें. अर्थात् त्या स्थितीत मनुष्याच्या गरजाही फार कमी होत्या आणि त्याची संपत्ति ह्मणजे शिकार, कातडी, हाडें व पिसें अशा प्रकारची होती. अशा वेळीं एकमेकांच्या गरजा भागविण्याचे जे प्रसंग येत असत किंवा जो कांहीं थोडाबहुत व्यवहार चालत असे तो सर्व ऐनजिनसी अदलाबदलीवरच. परंतु समाजाची जसजशी वाढ व प्रगति होऊं लागली, तसतसें ऐनजिनसी व्यवहारास कठीण पडूं लागलें. ऐनजिनसी व्यवहारामध्ये मोठा दोष हा कीं, सौदा जुळणें कठीण पडतें. कारण एखाद्यास जी वस्तु पाहिजे असते, ती वस्तु जवळ असणारा मनुष्य पहावा लागतो व पहिल्या इसमाजवळ असणाऱ्या वस्तूची गरज दुसऱ्या मनुष्यास असावी लागते तेव्हां कोठें सौदा जमतो. या व अशा तऱ्हेच्या ऐनजिनसी व्यवहारांतील दुसऱ्या अडचणी नाहीशा करण्याकरितां कांहीं तरी एक विनिमयसामान्य (वस्तु) ह्मणूनच पैसा हा अस्तित्वांत आला. निरनिराळ्या देशांत समाजाच्या निरनिराळ्या अवस्था अनेक प्रकारचे पदार्थ विनिमयसामान्य किंवा पैसा ह्मणून उपयोगांत आले आहेत असें इतिहासाकडे पाहिलें असतां आपणांस आढळून येतें. कातड्याचे तुकडे, हाडें, कवड्या, शिंपले, पिसें, चहा, तांदूळ, तंबाकू व मीठ अशा प्रकारें ही यादी किती तरी लांबवितां येईल. [ अगदीं आजदेखील आफ्रिकेंतील रानटी लोकांत ऐनजिनसी



व्यवहाराच्या पद्धतीमुळे आपणांस कशा अडचणी आल्या याबद्दल धाडशी प्रवाशी लोकांनी मोठी गमतीची वर्णने दिली आहेत. ]

आतां यानंतर समाजाची दुसरी स्थिति गोपवृत्तीची. समाजाच्या या अवस्थेत गुरादोरांचा उपयोग पैशाप्रमाणें करित असत, अशा प्रकारचे अनेक उल्लेख होमरच्या इलियडसारख्या प्राचीन ग्रीक काव्यांत किंवा आपल्याकडील महाभारतादि ग्रंथांत जागोजाग आढळतात. परंतु जसजशी समाजाची औद्योगिक व इतर वाढ होऊं लागली व समाज सुधारत चालला, तसतसा वर वर्णिलेल्या प्रकारच्या अनेक विनिमयसामान्यांचा किंवा पैशाचा लोप होत जाऊन, त्या जागीं धातूंचा उपयोग होऊं लागला. तांबें, कथील, रुपें, सोनें वगैरे धातु पैसा झणून उपयोगांत येऊं लागलीं. शरीर भूषविण्याकरितां अलंकार झणून अथवा इतर प्रकारेही धातू या वेळीं समाजांत वापरण्यांत येत होत्या. अर्थात् निरनिरळ्या धातूंमधील फरक, गुणावगुण व त्यांची श्रेष्ठता हीं लोकांच्या लक्षांत आलीं होतीं. आतां एक वेळ धातूंचा पैसा झणून उपयोग होऊं लागल्यावर त्यांच्या नैसर्गिक श्रेष्ठतेच्या अनुक्रमानेंच त्यांची व्यवहारांत पैसा झणून कमी अधिक योग्यता ठरावी हें साहजिकच आहे. आतां पैशाचा कार्यभाग कोणता व उत्तम पैसा ठरण्याकरितां त्यामध्ये कोणते गुण अवश्य लागतात तें पाहूं आणि अशा तऱ्हेनें उत्क्रांत झालेल्या पैशाच्या योगानें समाजांत कोणत्या तऱ्हेचीं कार्ये होतात याचा विचार करूं.

पैशांमध्ये विनिमयसुलभता, सर्वग्राह्यता व मूल्याचें सर्वसाधारण परिमाण हे गुण मुख्यतः असावे लगतात. शिवाय पैसा हा मूल्याचा सांठा, मूल्याचें मापन, विलंबित देवघेवीचें साधन व पतीच्या व्यवहारास साधनीभूतनिधि अशा प्रकारची कार्ये करितो. तेव्हां आतां या त्याच्या कार्यभागाचा लौटकपणें विचार करूंया.

१ पैशाचें मुख्य कार्य जें विनिमयसुलभता, तें फार महत्त्वाचें आहे. कारण ऐनजिनसी व्यवहारांत फार अडचणी असतात हें वर सांगितलेंच आहे; पण अपण समाजाच्या प्राथमिक अवस्थेंतील मनुष्याचें एक उदाहरण घेऊं ह्मणजे ही गोष्ट जास्त स्पष्ट होईल. समजा कीं, एका मनुष्यापाशीं फक्त एक भाला आहे. त्यावर शिकार करून तो आपला उदरनिर्वाह करतो व दुसऱ्या एका मनुष्यापाशीं फक्त एक जाळें आहे, त्यायोगें मासे धरून तो आपला उदरनिर्वाह करतो. आतां भालेवाल्या मनुष्याची इच्छा आहे कीं, आपणांस जाळें हवें व त्याच्या मोबदला आपल्या जवळची एकच एक वस्तु जी भाला, ती तो वेण्यास तयार आहे; परंतु जाळेवाल्या मनुष्याच्या मनांत भाला आपणांस पाहिजे अशी प्रबल इच्छा झाली तरच हा सौदा जमावयाचा. बरें, दुसरा एक प्रश्न असा कीं, एका जाळ्यास एक भाला ही अदलाबदल बरोबर होईल कां जाळेवाल्यास भालेवाल्यानं भाल्याखेरीज आणखी एखादी वस्तु त्यास पाहिजे अशी द्यावी लागेल? जगांतील सर्वच वस्तु सारख्या प्रमाणांतील श्रमां-



वर उत्पन्न झाल्या असल्या व त्यांची गरजही सारख्याच प्रमाणांत असती तर एनजिनसी अदलाबदलीवर सर्व व्यवहार चालला असता ; परंतु हें अशक्य आहे हें स्पष्टच दिसतें. वरील एनजिनसी व्यवहारांतील सौदा जुळविण्याच्या त्रासाशिवाय ज्याला पाहिजे ती वस्तु एकदम घेतां याची ही सोय ह्मणजेच विनिमय-मुलभता पैशाच्या योगानें झाली. एखादा पदार्थ पैसा ह्मणून सर्वत्र ग्राह्य झाला कीं, सर्वांनाच त्याची गरज लागते. कारण ज्याचेजवळ पैसा असतो, त्यास खात्री असते कीं, आपणांस पाहिजे ती वस्तु त्याचे बदली घेतां येईल. तसेंच ज्याला आपल्या वस्तु दुसऱ्यास द्यावयाच्या (विकावयाच्या) असतात, त्याला त्याच्या बदली पैसाच घेणें फायदेशीर होतें.

पैशाचें दुसरें महत्वाचें कार्य ह्मणजे तो मूल्यांचें सर्वसाधारण परिमाण असतो. मूल्य ही कल्पनाच अगोदर सापेक्ष आहे. एखाद्या वस्तूचें मूल्य ह्मणजे तिच्या मोबदला दुसरी एखादी वस्तु तितक्या प्रमाणांत मिळेल तें असें ह्मणतां येईल. सुताच्या चार वार कपड्याच्या तुकड्याबदला लोंकरीचा दोन वाराचा तुकडा मिळेल. लोंकरीच्या दोन वाराच्या तुकड्याएवजीं रेशमचा एक वाराचा तुकडा मिळेल. ह्मणजे अशा तऱ्हेनें एखाद्या वस्तूचें मूल्य तिच्याशीं ज्यांची ज्यांची तुलना करितां येईल इतक्या निरनिरऱ्या वस्तु-मध्ये सांगतां येईल ; परंतु मूल्याची कल्पना ठरविण्याकरितां एकदां एखाद्या पदार्थाचा संकेत केला कीं, त्या पदार्थाचें मूल्य सांगतां



येतें व असा संकैतित पदार्थ ह्मणजेच पैसा असल्यामुळें प्रत्येक वस्तूचें मूल्य निरनिराळ्या वस्तूशीं तुलना करून ठरविण्याचें कारण पडत नाहीं. एखाद्या इसमानें आपल्या जवळचा माल विकून त्याचे पैसे केले असें आपण नित्य ऐकतो; पण त्याचा अर्थ इतकाच कीं, त्या इसमानें आपलेजवळील माल देऊन त्याचे मोबदला सोनें, रुपें अगर तांबें यांचे रूपांनं दुसरा एक माल घेतला आहे. या रूपांतरित नव्या मालापासून पुढें आपणांस वाटेल ती वस्तु घेतां येईल किंवा अन्य रीतीनें ती मोबदला देऊन त्याचा एखादा उपयोग करून घेतां येईल अशी त्याची खातरी असते. ह्मणजे पैसा हा “ अमक्यानें इतके श्रम केले आहेत त्याचा मोबदला त्यास पाहिजे तेव्हां इतका मिळावा ” अशा अर्थाचा एक दाखलाच होय असें ह्मणतां येईल. यावरून थोडेसें पुढें जाऊन आपल्यास समाजाच्या अशा एका अत्यंत सुधारलेल्या भविष्यकाळाकडे पाहतां येईल कीं, ज्यावेळीं प्रत्येकाच्या श्रमाची व सेवेची जाणीव राखली जाऊन तिचा योग्य मोबदला त्या श्रम करणारास अगर त्याच्या वारसास कालमर्यादेची सबब न सांगतां देतां येईल. आतां अशा तऱ्हेची स्थिति होण्यास समाजांत परस्परावद्दल अत्यंत विश्वास असला पाहिजे. अर्थात् सर्व व्यवहार केवळ पतीवर चालला पाहिजे. आजसुद्धां समाजांत पुष्कळ व्यवहार पतीवर चालत आहेत हें खरें; पण या पतीची उभारणी चलनांत असलेल्या एकंदर पैशावरच केली असते व अड-

चणीच्या प्रसंगी खुद्द पैशाचाच उपयोग करावा लागतो ; पण यासंबंधी जास्त विवरण कागदी चलनाच्या वेळीं करण्याचें असल्यामुळे त्यासंबंधी जास्त लिहिण्याची आवश्यकता येथें नाही.

त्रिनिमयसुलभता व मूल्याचें सर्वसाधारण परिमाण हीं दोन प्रमुख कार्ये समजलीं ह्मणजे इतर कार्येही आपल्या लक्षांत येतील. पैशाचें मूल्यमापनासंबंधाचें कार्य त्याच्यावरील—मूल्याचें सर्वसाधारण परिमाण या—कार्याशीं निगडित असल्यामुळे, त्याविषयीं जास्त विवरण करण्याचें कारण नाही. मूल्याच्या मापनाची पद्धति एकदां पक्की ठरली कीं, मोठमोठे व्यापार अगदीं सुलभतेनें पार पाडतां येतात व त्यायोगें औद्योगिक प्रगतीला मदत होते.

पैसा हा सर्व देशांमध्ये मूल्याचा सांठा समजला जातो. कारण त्यायोगें वाटेल ती वस्तु प्राप्त करून घेतां येते. अतिशय थोडक्या जागेमध्ये वाटेल तितकी मोठी वस्तु विकत घेण्याजोगी किंमत पैशाच्यायोगें सांठविली जाते. पैशाची किंमत सहसा बदलत नाही. तो संग्रहीं असल्यास, वाटेल ती वस्तु घेण्याचें सामर्थ्य मनुष्यामध्ये असतें. तो इतर वस्तूप्रमाणें संग्रहीं टाकण्यानें वाईट होत नाही, नासत नाही, बिघडत नाही, गंजत नाही किंवा कमी होत नाही. तेव्हां असा पैसा संग्रहीं ठेवण्याची इच्छा [हल्लींच्या औद्योगिक भरभराटीच्या कालांत] मनुष्यास असणें स्वाभाविक आहे.



विलंबित देवदेवांचें साधन ह्मणून पैशाचा उपयोग सुधारलेल्या समाजांत पतीच्या पद्धतीच्या वाढीपासून होऊं लागला. कारण उत्पादनामध्ये वेळेचा प्रश्न फार महत्त्वाचा असतो व योग्य वेळीं जर पैशाची मदत मिळाली, तर त्याचा उपयोग होऊन पुढें वस्तु पूर्ण होऊन बाहेर पडल्यावर तिच्यावर पूर्वीच्या पैशाची परत फेड करतां येते. उ० पिकास कीड लागली आहे व रगत वगैरे उपचार केले तर कीड मरते नाही तर पीक जातें : अशा वेळीं कर्जाक काढलेल्या पैशावर पीक सुधारून पुढें तें पूर्ण पदरांत पडल्यावर त्याची विक्री करून पैसा परत करण्यास हरकत पडत नाही. तेव्हां अशा वेळीं कर्जाची रकम पैशांतच ठरली असल्यास, देणारा व घेणारा यांस सोईस्कर होऊन नुकसान होण्याची भीति नसते.

पैशाचा उपयोग पतीच्या व्यवहारास साधनीभूतनिधि ह्मणून होतो. बँकांमधील पतीवर चालणाऱ्या व्यवहारास हा वरील निधीच कारणीभूत असतो. आतां अशा बँकांतील पतीच्या व्यवहारांत पुष्कळ वेळां हा पैशाचा निधि अगदीं निरर्थक पडून राहिलेला असतो; परंतु बँकांतील पतीचा व्यवहार ह्यावरच अवलंबून चालत असल्यामुळे, तो निरर्थक शिल्लक पडून राहतो असें ह्मणतां येत नाही व त्यांतूनही इंग्लंडमधील सुप्रसिद्ध बँकांच्या मॅनेजराप्रमाणें एखादा हुशार मॅनेजर कोणत्या वेळीं बँकेत कमीत कमी किती शिल्लक असली तरी चालेल हें आपल्या अनुभवावरून



डरवून वाकीचा सर्व निधि उपयोगांत आणतेच. सारांश जगांतील एकंदर पतीच्या व्यवहाराच्या बुडाशी हा पैशाचा निधीच असतो असे आढळून येते.

वर एके ठिकाणी सांगितले आहेच की, समाजाच्या व देशाच्या निरनिराळ्या परिस्थितीप्रमाणे अनेक पदार्थ पैसा झणून उपयोगांत आणले गेले आहेत ; परंतु पैसा होणाऱ्या पदार्थांस अवश्य लागणाऱ्या त्यांच्या गुणावगुणाप्रमाणे व समाजाच्या वाढत्या गरजा भागविण्याच्या सामर्थ्याप्रमाणे योग्य तेच पदार्थ व साधनें पैसा झणून उपयोगांत आलीं. आतां वर वर्णिलेलीं कार्ये किंवा कार्यभाग समाजांत ज्या पदार्थाकडून करून घेतली जातात, तो पैसा होय अशा प्रकारे पैशाची व्याख्या करितां येईल. तेव्हां पैशाचे किती प्रकार आहेत तें पाहूं. पैसा हा मुख्यतः तीन प्रकारचा असतो. १ व्यावहारिक आणि हिशोबांतील ; २ धात्वात्मक आणि अधात्वात्मक किंवा कागदी ; ३ मुख्य पैसा आणि उपपैसा.

१ जो पैसा रोजच्या व्यवहारांत व चलनांत असतो, तो व्यावहारिक पैसा होय. हिशोबांतील पैशाची गोष्ट मात्र निराळी. प्रत्यक्ष व्यवहारांत जरी त्याचें अस्तित्व नसलें, तरी हिशोबामध्ये त्याचें अस्तित्व धरलें जातें आणि हिशोबांत त्याचें अस्तित्व राहण्याचें कारण एके कारणी तो चलनांत असल्यामुळे, लोकांस झालेली संवय असावी. याचें उदाहरण आज इंग्लंडमध्ये दिसून येतें. शिनी हें नांव आजभित्तीस इंग्लंडमध्ये चलनांत नाहीं ;

तथापि डॉक्टर, वकील वगैरे धंदेवाल्यांची फी गिनीतच ठरविली जाते. इंग्लंडांतून शिकून आलेले कलकत्ता, मुंबई येथील आपले हिंदी डॉक्टर, वॉरिस्टर वगैरे लोक इंग्लंडच्या पद्धतीप्रमाणे आपली फी गिनीतच आकारतात असा अनुभव तेथील रहिवाशांस आहेच. दुसरें एक काल्पनिक उदाहरण आपल्यास घेतां येईल. समजा की, कांहींएक कारणामुळे उद्यां रुपया हा चलनांतून एकदम नाहीसा झाला व त्या जागी पांच रुपयांचें एक व आठ आण्यांचें एक अशीं दोन नाणीं चलनांत आलीं. तरी संवयीमुळे लोक पुष्कळसे व्यवहार रुपयांमध्येच ठरवितील असाच संभव जास्त आहे.

पैशाच्या दुसऱ्या दोन प्रकारांचें वर्णन यथानुक्रमें पुढें येत असल्यामुळे, येथें त्याचा उल्लेख करण्याचें कारण नाही.

आतां पैसा ह्मणून वापरल्या जाणाऱ्या पदार्थांमध्ये कोणते कोणते गुण अवश्य असावे लागतात, ते कां असावे लागतात याचा संक्षेपतः विचार करूं. चांगल्या पैशामध्ये पुढील सात गुण असावे लागतात असे अर्थशास्त्रज्ञांचें मत आहे:— १ उपयुक्तता व मूल्य; २ सुवाह्यता; ३ अविनाश्यता; ४ सजातीयता; ५ सुविभाज्यता; ६ मूल्याचें स्थैर्य; ७ अभिज्ञेयता.

पैशामध्ये उपयुक्तता व मूल्य हे गुण अवश्य असावे लागतात. कारण पैशाच्या योगानें मोठमोठ्या किंमतीच्या मालाची उलाढाल होत असते. तेव्हां ज्यानें हजारों पदार्थांची अदलावदल व्हाव-



याची असते अशा पदार्थांत स्वतःसिद्ध उपयुक्तता व मूल्य असणें हें स्वाभाविक व जरूरही आहे. समाजाच्या ज्या ज्या स्थितींत जे जे पदार्थ, उदाहरणार्थ, कातड्याचे तुकडे, पिसे इत्यादि पैशाप्रमाणें वापरले जात, त्या त्या वेळीं इतर दृष्टीनें त्यांची उपयुक्तता होती असें आढळून येतें. सृगशावृत्ति समाजांत कातड्यांचा वस्त्रप्रावरणाप्रमाणें शीतनिवारणाकडे उपयोग होत असे. त्याचप्रमाणें गोपवृत्ति-समाजांत गुरें-ढोरें हीं फार उपयोगाचीं असत. ह्मणून त्यावेळीं त्यांचा उपयोग पैशाप्रमाणें होत असे. त्यावरून असें सिद्ध होतें कीं, समाजाच्या निरनिराळ्या स्थितींत पैसा होणाऱ्या वस्तूंमध्ये उपयुक्तता व मूल्य हे धर्म कमी जास्त प्रमाणानें वसत असतात. आजच्या समाजस्थितींत सोने, रुपें इत्यादि मूल्यवान् धातू हे त्यांच्यामध्ये वरील दोन धर्म असल्यामुळे, पैसा ह्मणून उपयोगांत आहेत.

पैशाच्या द्रव्यांत दुसरा गुण सुवाह्यता किंवा स्थलांतरसुकरता हा असावा लागतो. कारण पैसा हा इकडून तिकडे सहज नेतां आला पाहिजे. समजा कीं, एखाद्या दक्षिणेंतील शेतकऱ्यास पंजाबांत कांहीं दिवस राहण्यास जाण्याचें आहे. तर त्यास दक्षिणेंतून गहूं पंजाबांत नेण्यास कोण त्रास पडता? पण तेच गहूं विकून त्यांच्या पैशावर त्यास पंजाबांत जवळ जवळ तेवढाच गहूं मिळेल. पैशाच्या सुवाह्यतेचा उपयोग मनुष्यास प्रथम दर्शनी वाटतो त्यापेक्षां तो फार मोठा आहे. हल्लींसारख्या उद्योग-



ध्वजाच्या विलक्षण प्रगतीच्या काळांत जेवढ्या थोड्या वजनांत व आकारांत मूल्य सांठवून इकडून तिकडे नेतां देखील तेवढें थोडेंच आहे. ह्मणून या दृष्टीनें लोखंडापेक्षां तांबें, तांब्यापेक्षां रुपें, रुप्यापेक्षां सोनें ह्या धातू चढत्या अनुक्रमानें जास्त किमतीच्या, उपयोगी व पैसा होण्यास योग्य अशा आहेत; परंतु हल्लींच्या वाढत्या उद्योगधंद्याच्या काळांत सोनें, रुपें यांचानुद्धां उपयोग सुवाह्यतेच्या बाबतींत अडचणीचा व अपुरा पडतो आणि ह्मणूनच अधात्वात्मक पैशाच्या ह्मणजे कागदी चलनाच्या साधनांचे नवे मार्ग मोठा, चेक्स इत्यादि उपयोगांत आणावे लागले आहेत.

पैशाच्या द्रव्यांतील तिसरा गुण अविनाश्यता होय. भौतिक शास्त्रज्ञांच्या तीक्ष्ण कसोटीप्रमाणें या जड मृष्टीतील कोणताही पदार्थ जरी अनंतकाल टिकणारा नाही; तथापि सापेक्षतेनें इतर पदार्थापेक्षां जे पदार्थ जास्त दिवस टिकतात, तेच या दृष्टीनें महत्त्वाचे होत. सोनें, रुपें ह्या धातू त्यांच्यांत असलेल्या निसर्गसिद्ध रासायनिक द्रव्यामुळे गंजून, कुजून, जळून, सुकून इत्यादि प्रकारें नाश पावत नाहींत व त्यांच्यांत बदल न होतां त्या दीर्घकालपर्यंत राहूं शकतात. कातडी, शिंपले, कवड्या इत्यादि प्राणिज किंवा तांदूळ, चहा, फळे इत्यादि वनस्पतिजन्य अशा पैशाप्रमाणें वापरल्या जाणाऱ्या वस्तूंमध्ये हा गुण नसल्यामुळे, त्या कुजून, किडून इत्यादि प्रकारें नाश पावतात. लोखंड वगैरे काहीं धातूसुद्धां गंजून वगैरे नाश पावतात. ह्मणून त्यांचा उपयोग संपत्तीच्या

शिलककडे करितां घेत नाही. या वरील कारणामुळेच त्या वस्तू  
 घेलनांतून नाहीशा झाल्या व त्यांची जगा सोने, रूप इत्यादि  
 अनश्वर धातूंनी पटकाविली.

पैशाच्या द्रव्यांतील चौथा गुण क्षणजे सजातीयता हा होय.  
 पैसा असणारे द्रव्य सजातीय असले पाहिजे. त्याचा कोणताही  
 भाग घेतला तरी त्यांत भिन्नता असू नये. सोने, रूप इत्यादि  
 मूल्यवान् धातूशिवाय हा गुण इतरत्र क्वचितच आढळतो. धान्य  
 गुंतदोरें, गुलाम वगैरे पदार्थांत या गुणांचा अभाव होता व्हाणूनच  
 हे पदार्थ पैसा व्हाणून मार्गें पडले.

पैशाच्या द्रव्यांतील पांचवा गुण सुविभाज्यता होय. पैशा-  
 सारख्या सर्वमान्य पदार्थांमध्ये हा गुण असणें अवश्य आहे.  
 कारण पैशाच्या द्रव्याचे वाटेल तेवढे लहान मोठे तुकडे व विभाग  
 करितां आले पाहिजेत. पैशाच्या द्रव्याच्या वाटेल त्या लहान  
 वजनाच्या तुकड्यांनी किंमत त्याच्या मोठ्या वजनाच्या तुक-  
 ड्याच्या किंमतीच्या गुणोत्तर प्रमाणांत पाहिजे. तरच त्याची  
 लहान मोठी नाणीं करतां येऊन, पदार्थांचें मूल्य ठरविण्यास  
 सुलभ होतें आणि त्यायोगें व्यापारास फार सोयीचें होतें. एखादा  
 पौंड घेऊन त्याचे जर चार भाग केले, तर त्याच्या प्रत्येक भागाची  
 किंमत पौंडाच्या एकचतुर्थांश असते. हिरा, माणिक वगैरे जवा-  
 हिरांत सोन्या-रुप्याचे इतर गुणधर्म जरी असले, तथापि सुविभा-  
 ज्यता हा गुण त्यांत नाही त्यामुळे पैसा होण्यास तें निरुपयोगी



आहे. कारण एखादा मोठासा हिरा घेऊन त्याचे जर भाग केले, तर त्या प्रत्येक भागाची किंमत मूळच्या हिऱ्याच्या किंमतीच्या गुणोत्तरप्रमाणांत असत नाही.

पैशाच्या अवश्यक गुणांपैकी मूल्याचें स्थैर्य हा गुण अत्यंत महत्वाचा आहे. इतर सर्व पदार्थांचें मूल्य मोजण्याचें परिमाण पैसा हें असल्याळें, त्याची किंमत स्थिर असणें अत्यंत अवश्य आहे. एखाद्या इसमानें कांहीं एका ठराविक मुदतीकरितां ह्यणून दुसऱ्या इसमाशीं देण्या-घेण्याचा व्यवहार केला तर त्या मुदतीनंतर त्या पूर्वीच्या व्यवहाराचा बरोबर मोबदला देतां किंवा घेतां आला पाहिजे आणि हें होण्यास पैशाची किंमत स्थिर असणें अवश्य आहे हें उघड आहे. नाहीतर घेतांना चाळीस इंची वारानें कापड मोजून घेऊन, परत देतांना पंचवीस इंची वारानें मोजून दिल्याप्रमाणें स्थिति होईल. हा गुण आजपर्यंत सर्वांत सोन्या-रुप्यांतच जास्त प्रमाणांत आढळून येतो. सोन्याची उत्पत्ति दरवर्षीं वेताचीच असल्यामुळें, त्याच्या किंमतींत एकदम फेरबदल होत नाही.

पैशाच्या द्रव्यांतील सातवा गुण अभिज्ञेयता हा होय. पैसा हा नेहमीं व्यवहारांत खेळणारा पदार्थ असल्यामुळें, तो पाहिल्या-बरोबर खरा खोटा हें ताबडतोब ओळखतां यावें अशा प्रकारचा गुण त्यामध्ये असावा लागतो. सोन्या-रुप्याचीं नाणीं, त्यांचे रंग, वजन व विशिष्ट प्रकारचा आवाज यामुळें लवकर ओळखतां



येतात. वर दिलेले हे गुण ज्या द्रव्यांमध्ये दिसून आले, तींच द्रव्यें पैसा ह्मणून चलनांत आलीं. अर्थशास्त्राच्या तीक्ष्ण कसोटी-प्रमाणें पहातां, पैसा होणाऱ्या पदार्थांत जे गुण अवश्य असावे लागतात, ते सर्व हल्लीं उपयोगांत असलेल्या कोणत्याही द्रव्यांमध्ये पूर्णपणें वसत नाहीत; परंतु इतर सर्व द्रव्यांपेक्षां धातूंमध्ये हे गुण विशेष प्रमाणांत दिसून आले ह्मणून लोखंड, कथील, तांबें, रुपें, सोनें, प्लॅटिनम् इत्यादि धातू किंवा त्यांचीं मिश्रणें पैसा ह्मणून उपयोगांत आलीं. पुनः त्यांतही इतर धातूंपेक्षां सोन्या-रुप्यांमध्येच वरील गुण अधिक प्रमाणांत असल्यामुळे, सोन्या-रुप्याचींच नाणीं सर्व सुधारलेल्या देशांत हल्लीं प्रचारांत आहेत.

सोनें, रुपें इत्यादि धातु पैसा ह्मणून जेव्हां प्रथम प्रचारांत आल्या, तेव्हां त्या सोन्या-रुप्याचे तुकडे, आंगठ्या, वळीं, गोळे अशा निरनिराळ्या तऱ्हेच्या ओबडधोबड आकारांतच होत्या. परंतु व्यापाराची प्रगति होऊन निरनिराळ्या देशांमधील दळण-वळण जसें वाढूं लागलें, तसा अशा प्रकारच्या सोन्यारुप्याच्या तुकड्यांना एक प्रकारचा ठरीव आकार देणें भाग पडलें. कारण अशा ओबडधोबड तुकड्यांत लबाडी होण्याचा संभव फार. ह्मणून त्यांचें एका ठरीव पद्धतींत—नाण्यांत—रूपांतर झालें. आतां नाण्यांचा थोडक्यांत विचार करूं. पूर्वी हा नाणीं पाडण्याचा हक्क सर्वासच होता; परंतु धूर्त लोक, नाणीं हिणकस, बनावट वगैरे करून लोकांस फसवित असत. ह्मणून हा हक्क सरकारास

आपल्या ताब्यांत वेंचें भाग पडलें. हल्लीं सर्व सुधारलेल्या देशां-  
तील टांकसाळी फक्त सरकारच्याच ताब्यांत असतात व सर-  
कारही आपली जबाबदारी ओळखून, हें नाणीं तयार करण्याचें  
काम मोठ्या चोख रीतीनें करीत असतें. त्यामुळे लोकांस फसविलें  
जाण्याची भीति नाही; परंतु पूर्वी राजे लोकांच्या हातांत जेव्हां  
अनियंत्रित राजसत्ता होती, तेव्हां ते नाणीं पाडण्याच्या आपल्या  
हक्काचा दुरुपयोग करून, हिणकस व कमी वजनाचीं नाणीं पाडून  
चलनांत आणीत व अशा रीतीनें लोकांस फसवीत. असे प्रसंग  
बहुधा लडाई, दुष्काळ वगैरे कारणानें खजिन्यांत तूट आल्यास  
थेत असत किंवा क्वचित् राजे लोक चैनीच्या पायीं अतोनात  
खर्च झाल्यास, तो खर्च अशा खोटी, हिणकस नाणीं पाडण्याच्या  
रीतीनें भरून काढीत असत. महमद तथलकू याची यासंबंधाची  
हकीकत वाचकांनीं जरूर इतिहासांत पहावी. \*

पूर्वकालीन नाण्यांत हल्लीप्रमाणें सुधारणा नसल्यामुळे, रंग,  
आवाज, अक्षरें इत्यादिकांवरून तीं सहज ओळखतां येत नसत.  
या कारणानें रून्या खोऱ्या नाण्यांची पारख करण्याचा सराफांचा  
एक मोठा धंदाच होऊन बसला होता.

वर सांगितल्याप्रमाणें अनियंत्रित राजसत्तेच्या कालांत प्रत्येक  
राजाच्या लहरीप्रमाणें निरनिराळ्या आकाराचीं, वजनाचीं नाणीं  
पाडलीं जात व त्यांत कमीजास्त प्रमाणानें भेसळही केलेली असे.  
\*(Havel's History of Aryan Rule in India p.312पहा.)



आतां हीं नाणीं जरी सत्तेच्या जोरावर त्या त्या देशांत चालत असत; तथापि परदेशांतील व्यापारी मात्र तीं नाणीं वजन करून कम लावून त्यांतील शुद्ध धातूच्या किंमतीहून कमीच त्यांची किंमत करीत. निरनिराळ्या राजांच्या कारकीर्दीत लहरीप्रमाणें पाडलेलीं कायदेशीर कसाचीं, हिणकस, झिजवट, नवीं अशीं नाणीं देशांतल्या देशांत कायद्यानें एकाच किंमतीचीं ह्मणून चालत; परंतु परदेशांतील व्यापारी उत्तम कसाचीं नवीं नाणीं तेवढीं व्यापारांत स्वीकारीत असत. याचा परिणाम असा होत असे कीं, चलनांतील नवीं चांगली नाणीं तेवढीं बाहेर परदेशांत जात असत व वाईट, झिजवट नाणीं देशांतल्या देशांत रहात असत. ही वस्तुस्थिति जरी पुष्कळ लोकांच्या लक्षांत त्या वेळींच आली होती तरी एलिझाबेथ राणीच्या कारकीर्दीत इंग्लंडांत चलनाच्या प्रश्नासंबंधांत 'ग्रेसम' नांवाच्या एका स्कॉच अधिकाऱ्यानें जो रिपोर्ट केला, त्यामध्ये त्यानें ही गोष्ट विशेष प्रामुख्यानें पुढें आणिल्यामुळे. 'ग्रेसमचा सिद्धांत' या नांवानें ती अर्थशास्त्रांत रूढ झाली आहे. हा नियम थोडक्यांत सांगावयाचा ह्मणजे 'खोटा पैसा खऱ्या पैशास बाहेर घालवितो' असें म्हटलें असतां पुरें. ग्रेसमच्या नियमाप्रमाणें चांगलीं नाणीं बाहेर जाऊन, वाईट नाणीं देशांत राहूं नयेत ह्मणून सरकारास नेहमीं खबरदारी घ्यावी लागते. कारण नाण्यास स्वाभाविक झीज ह्मणून असतेच. त्यामुळे नाणें चलतांत आल्यापासून कांहीं वर्षांनंतर त्याचें एका ठराविक मर्यादे-



बाहेर वजन कमी होतें. इकडे नवी नाणी टांकसाळीतून बाहेर पडून चलनांत आलेलीं असतातच त्यामुळे ग्रेशमच्या नियमाची क्रिया आपोआप होत राहते. याकरितां नाणें वापरांत राहिल्यानें, कायद्यानें ठरविलेल्या मर्यादेपेक्षां कमी वजनाचें झालें कीं, पुनः टांकसाळींत पाठविलें जावें अशी व्यवस्था सरकार करतें.

सोळाव्या शतकाच्या अखेरपर्यंत नाणीं हीं बहुतेक ओबड-धोबड स्वरूपांतच चलनांत होतीं. त्यामुळे विशेष रीतीनें लक्षांत न येईल अशा प्रकारें नाण्याच्या कडा घांसून किंवा कुरतडून लोक फायदा करून घेत असत ; परंतु जसजशी देशांची व्यापार-विषयक प्रगति होऊं लागली, तशी नाण्यांत सुधारणा होऊं लागली. सन १६९६ सालीं इंग्लंडनें ही सुधारणा प्रथम अमलांत आणली व इतर देशांनीं त्यानंतर त्याचें अनुकरण केलें. नाण्याच्या कडा घांसल्या जाऊं नयेत अगर अन्य प्रकारें त्यांतील एखादा भाग विकृत करून ओळखतां न येईल अशा रीतीनें धातु काढून घेतां येऊं नये ह्मणून वर्तुळाकार व धारेवर रवे रवे असलेलीं नाणीं पाडण्यांत आलीं. आधुनिक उच्च प्रतीच्या यंत्रसामुग्रीमुळे ठरा-दिक आकार, वजन, आवाज इत्यादिकांनीं युक्त, सुंदर व नाजूक नकशीचीं अशीं नाणीं वाटेल तेवढी पाडतां येतात व हें काम सरकारनें आपल्या हातीं ठेविल्यामुळे वनावट नाणीं करणें फार कठिण झालें आहे.

चलनांतील मुख्य नाण्यासंबंधी असा एक नियम आहे की, चलनांतील नाणें जर आटविलें, तर नाण्यांतील धातुगत मूल्य व सरकारी टांकसाळींतील शिक्यामुळें त्यास प्राप्त झालेलें चलनांतील अथवा नाणकगत मूल्य यामध्ये नेहमीं एकवाक्यता असली पाहिजे व अशा प्रकारचीच नाणीं हल्लीं सुधारलेल्या देशांतून प्रचलित असल्यामुळें, बावट नाणीं पाडणें फायदेशीर नाहीं. निदान सुवर्णैकचलनाच्या बाबतींत तरी ही गोष्ट खरी आहे. रुप्याच्या नाण्यांची स्थिति मात्र निराळी आहे. रुप्याचें नाणें हें सांप्रत बहुतेक सुधारलेल्या देशांत उपपैसा ह्मणून प्रचलित असल्यामुळें, त्याची चलनांतील किंमत, त्याच्या मूळ धातुगत किंमतीपेक्षां ( कायद्यानें पुढाम ) पुष्कळच वाढविलेली असते. आतां रुप्याचें नाणें हें उपपैसा ( हिंदुस्थानाखेरीज इतर देशांत ) असल्यामुळें, फार थोड्या किंमतीपर्यंतच कायदेशीर फेडीचें चलन असतें अर्थात् तें तयार करण्यापासून फारसा फायदा नाहीं. यथपर्यंत नाण्यासंबंधी सर्वसाधारण विचार झाला. आतां मुख्य पैसा होण्याच्या नाण्यांत वर सांगितल्याप्रमाणें चलनांतर्गत व धातुगत किंमतीचें ऐक्य असणें अवश्य आहे. कारण मुख्य पैशाचें धातुगत मूल्य नाणकगत मूल्यापेक्षां अधिक असेल तर नाणीं अटविलीं जातील. याच्या उलट जर नाणकगत मूल्य धातुगत मूल्यापेक्षां अधिक असेल, तर नाणीं पाडण्याकडे लोकांची प्रवृत्ति होईल. ह्मणून धातुगत व नाणकगत मूल्य यांत ऐक्यच असलें



पाहिजे व ते राखण्याकरितां सरकारास मुक्तद्वार टांकसाळीची  
 पद्धति अमलांत आणावी लागते. या पद्धतीमध्ये चलनांत वा-  
 रली जाणारी नाणी ज्या धातूची असतात, ती धातू सरकारी  
 टांकसाळीत देऊन, तेवढ्या वजनाची नाणी पाडून मागतां येतात.  
 इंग्लंडमध्ये ही मुक्तद्वारटांकसाळीची सवलत फक्त सोन्याच्या नाण्यां-  
 करितांच ठेविलेली आहे. इंग्लंडमध्ये जर कोणीही एक औंस  
 सोने टांकसाळीत दिलें, तर त्याला त्याची ३ पौंड १७ शिलिंग  
 १०  $\frac{2}{3}$  पेन्स ह्याप्रमाणें नाणी पाडून मिळतात व याबद्दल कित्येक  
 राष्ट्रांच्या टांकसाळीत नाणी पाडण्याचा सर्च ह्मणून जी एक  
 थोडी कसर कापून घेतात, तीमुद्दां इंग्लंडमध्ये घेत नाहीत; परंतु  
 प्रत्यक्ष व्यवहारांत मात्र असें होतें कीं, सरकारी टांकसाळीत काम  
 फार असल्यामुळे, सोने दिल्यापासून नाणी पाडून मिळण्यास  
 बराच अवधि लागतो. याकरितां लोक बँक ऑफ इंग्लंडमध्येच  
 सोने देऊन नाणी घेतात व हीं अशीं ताबडतोब नाणी देण्या-  
 वद्दल बँक ऑफ इंग्लंड पंधरा दिवसांचें व्याज ह्मणून प्रत्येक औंस  
 सोन्याप्रमाणें १  $\frac{1}{2}$  पेन्स कसर कापून घेते. ह्मणजे एक औंस  
 सोन्यास ३ पौंड १७ शिलिंग ९ पेन्स याप्रमाणें नाणी मिळतात.  
 रुपें, तांबें इत्यादि धातूंचीं उपनाणी पाडण्याचा हक्क मात्र सर-  
 कारनें फक्त आपणाकडेच ठेविला आहे त्याचें कारण वर दिलेंच  
 आहे.



ही झाली एकचलनपद्धतीची व्यवस्था. आतां दोन धातू जर चलनांत असतील ह्याणजे द्विचलनपद्धति जर देशांत सुरू असले, तर काय होईल तें पाहूं. दोन धातू चलनांत असल्या ह्याणजे साहजिकच त्यांमधील गुणांतर ठरवावें लागतें; परंतु दोन धातूतील नाण्यांच्या किंमतीचें कायदेशीर प्रमाण व त्यांचें बाजारांतील धातुगत किंमतीचें प्रमाण यांत एकवाक्यता पाहिजे तरच द्विचलनपद्धति चालू शकते. नाही तर दोन धातूंच्या नाण्यांचें चलनांतील मूल्य व बाजारांतील धातुगत मूल्य यांत अंतर पडलें की, प्रेशमच्या नियमाची क्रिया सुरू होते. आणि दोन्हीपैकी एक ह्याणजे जास्त किंमतीची धातु—नाणें—चलनांतून नाहीशी होते; अर्थात् परदेशांत जाते. यावरून इतकें सिद्ध होतें की, सोने व रुपयांच्यातील बाजारभावांत आणि चलनांतील कायदेशीर किंमतींत ऐक्य पाहिजे. अशा रीतीनें या द्विचलनपद्धतीतील अडचणी निरनिराळ्या प्रसंगीं बहुतेक राष्ट्रांस आलेल्या होत्या व त्या नाहीशा करून ही पद्धति यशस्वी करण्याकरितां बऱ्याच राष्ट्रांनी प्रयत्न करूनही पाहेले; परंतु या पद्धतीच्या सुफलतेचें मुख्य कारण जें तिचा सार्वत्रिक स्वीकार, तें मुधारलेल्या राष्ट्रांच्या ऐक्याच्या अभावीं घडून आलें नाहीं आणि शेवटीं बहुतेकांस सुवर्णैकचलनपद्धतीचाच अवलंब करणें प्राप्त झालें. यथे द्विचलनपद्धति रूढ होण्यासंबंधी निरनिराळ्या राष्ट्रांकडून जे प्रयत्न झाले, त्यांचें थोडक्यांत अवलोकन करणें वरें होईल.

द्विचलनपद्धतीच्या बाबतींत खरें पाहिलें असतां फ्रान्सनें अति-  
 शय पुढाकार घेऊन, ती अस्तित्वांत राहण्याबद्दल खटपट केली ;  
 परंतु मोठ्या राष्ट्रांमधील अविश्वास, राजकारण इत्यादीमुळे हे सर्व  
 प्रयत्न निष्फळ झाले व जवळ जवळ सुवर्णैकचलनपद्धतीचाच  
 सर्वांनीं अवलंब केला. वर सांगितलेंच आहे कीं, द्विचलनपद्धति  
 यशस्वी होण्यास व तिचे फायदे सार्वत्रिक अनुभवास येण्यास  
 तिचा सार्वत्रिक, निदान सुधारलेल्या सर्व देशांत प्रसार झाल्या  
 पाहिजे. तेव्हां या पद्धतीचा असा सार्वत्रिक प्रसार गृहित धरून  
 त्यापासूनचे फायदे काय आहेत ते पाहूं. वर जे पैशाचे गुण  
 ह्मणून सांगितले आहेत, त्यापैकीं मूल्याचें स्थैर्य हा गुण द्विचलन-  
 पद्धतीनें जास्ती प्रमाणांत पैशांत येतो. धातूंच्या उत्पादनामधील  
 कमी जास्ती प्रमाण व त्याचप्रमाणें एकाच धातूवर (एकचलन-  
 पद्धतीच्या योगानें पडलेली) कमीजास्त प्रमाणांत असलेली मागणी  
 यामुळे उत्पन्न झालेला मूल्याचे स्थैर्यावरील अनिष्ट परिणाम, दोन  
 धातू मुख्य चलनांत असल्या तर, एकीऐवजीं दुसरीचा पुरवठा  
 करून नाहींसा करितां येतो. अशा रीतीनें चढत्या भावाच्या  
 धातूवर पडणारा मार स्वरत भावाचे धातूच्या मोबदल्यानें नाहींसा  
 होऊन द्विचलनपद्धतीच्या व्यवहारांत समतोलपणा राखला जातो.  
 सोळाव्या शतकाच्या अखेरपर्यंत बहुतेक देशांत द्विचलनपद्धति  
 अमलांत होती ; परंतु त्यावेळीं राष्ट्रांमधील एकी नसल्यामुळे व  
 हल्लीं प्रमाणें अर्थशास्त्राची प्रगतिही विशेष नसल्यामुळे, त्या पद्ध-

तींचा फायदा करून घेतां आला नाही. इंग्लंडने १६९६ मध्ये  
 रुचर्णैकचलनपद्धतीचा स्वीकार केला. फ्रान्सने मात्र या पद्ध-  
 तीची मजबूत पायावर उभारणी करून तिचे दोष नाहीसे कर-  
 ण्याचा प्रयत्न केला. कॅलॉन नामक फडणीसाच्या सूचनेवरून फ्रान्स-  
 मध्ये १७९५ साली प्रथम कायदेशीर रीतीने १५  $\frac{1}{2}$  : १ या  
 प्रमाणांत रुपें व सोने यांचा भाव ठरविला गेला. पुढे १८०२  
 साली नेपोलियनने फ्रान्समध्ये द्विचलनपद्धति अमलांत आणि  
 त्याचें जाहीर केलें. तेव्हां १८०३ पासून ते जवळ जवळ  
 १८९० पर्यंत सोन्यापेक्षां रुपें हेंच जास्ती चलनांत होतें. फ्रान्स-  
 मधील एकंदर चलनापैकी शेंकडा २२ ते शेंकडा ७८ असें सोने  
 व रुपें यांचें प्रमाण होतें व या सर्व काळांत फ्रान्समधून सोने  
 बाहेर जात होतें व रुपें मात्र एकसारखें आंत येत होतें. पुढे  
 आस्ट्रेलिया व कॅलिफोर्निया येथील सोन्याच्या खाणींचा शोध  
 लागल्यामुळे तर सोन्याची किंमत फारच उतरली. फ्रान्समधील  
 कायदेशीर भावापेक्षां सोने अर्थातच रुप्यापेक्षां स्वस्त झाले. याचा  
 परिणाम आतां उलट झाला. रुपें फ्रान्समधून बाहेर जाऊं लागलें  
 व सोने देशांत परत येऊं लागलें. फ्रान्समधून रुपें अगदीं नाही-  
 सेंच होतें कीं काय असें वाटूं लागलें. तेव्हां अशा तऱ्हेनें चल-  
 नांत होणारे मोठमोठे फेरफार नाहीसे करण्याकरितां ( चलनांत  
 स्थैर्य उत्पन्न करण्याकरितां ) हाणून सन १८६५ मध्ये फ्रान्स  
 बेल्जम, ग्विन्झलँड, इटली व ग्रीस इत्यादि राष्ट्रांनी मिळून एक



लॅटिन युनियन स्थापन केला व त्याचा सुपरिणामही थोडासा दिसून येऊं लागला. फ्रान्सच्या शेजारीच वेल्जम, स्वित्झर्लंड, इटली वगैरे राष्ट्रे असल्यामुळे, तेथे चलनांत फ्रेंच नाणींच फार असत ; परंतु १८७० साली जें फ्रँको-जर्मन युद्ध झालें, त्यापासून सर्व दिशा पालटली. या युद्धांत फ्रान्सचा पराजय झाला व १८७१ मध्ये जर्मनीनें इंग्लंडचे अनुकरण करून, सुवर्णैकचलनपद्धतीचा स्वीकार केला व फ्रान्सला जर्मनीस जी खंडणी द्यावी लागली, ती सर्व सोन्यांत द्यावी लागली. याचा व एकंदर मध्ययुरोपांत उत्पन्न झालेल्या परिस्थितीचा फायदा घेऊन, जर्मनीनें आपल्या येथील सर्व रुपें फ्रान्स व लॅटिन युनियनमधील इतर राष्ट्रांच्या बाजारांत घालविलें. त्यामुळे रुप्याची किंमत एकदम फार कमी झाली. १८७२ मध्ये नॉर्वे, स्वीडन, डेनमार्क या राष्ट्रांनी आपापसांत करारनामा करून सुवर्णैकचलनपद्धतीचा स्वीकार केला. या सर्वांचा परिणाम असा होऊं लागला कीं, द्विचलनपद्धति कायम ठेवणें लॅटिन युनियनच्या लोकांस कठिण पडूं लागलें. ह्यापून १८७३ मध्ये लॅटिन युनियनच्या राष्ट्रांनी पांच फ्रँकच्या नाण्यांस खुली टांकसाळ बंद केली व प्रत्येक राष्ट्रांनें नाणीं ठराविक प्रमाणांत वाहेर काढावीं असें ठरविलें. १८७८ मध्ये तर रुप्यास खुली टांकसाळ बंद केली व रुप्याच्या कृत्रिम नाण्याच्या उत्पत्तीचेमुद्धां नियमन केलें. मध्यंतरी १८७६ मध्ये अमेरिकन सरकारनें रुप्याच्या चलनासंबंधी एक कमिशन नेमिलें

व त्यांत द्विचलनपद्धतीचाच पुरस्कार केला. १८७८ मध्ये पुन चलनासंबंधी एक परिपद् भरली; परंतु जर्मनीने त्यांत भाग घेण्याचें नाकारिलें. इंग्लंडने तोंडीं सहानुभूति दाखविण्यापलीकडे कांहीं विशेष केलें नाहीं आणि उलट बेल्जम, स्वित्झर्लंड यांनीही सुवर्णकचलनपद्धति अमलांत आणण्याचें ठरविलें. त्यानंतर पुनः सन १८८१, १८९२, १८९७ या सालीं द्विचलनपद्धतीचा सार्वत्रिक स्वीकार करण्यासंबंधी परिषदा भरवून प्रयत्न करण्यांत आले; परंतु इंग्लंड, जर्मनीसारख्या बलाढ्य व सुसंपन्न राष्ट्रांनी त्यांस विरोध केल्यामुळे, शेवटीं त्यांतून विशेष कांहीं निष्पन्न झालें नाहीं. एवढें मात्र लक्षांत ठेवण्यासारखें आहे की, फ्रान्सने व अमेरिकेने आपल्या देशांत अनेक कायदे पास करून द्विचलनपद्धति कायम राखण्याचे कसून प्रयत्न केले. १८९२, १८९७ च्या परिषदा अयशस्वी ठरल्यानंतरच १८९३, १८९८ सालीं हिंदुस्थान सरकारने चलनासंबंधी कमिठ्या बसवून आपलें धोरण मुक्रर केलें. असा द्विचलनपद्धतीचा थोडक्यांत इतिहास आहे.

आतां चलनपद्धतीचे जे एकंदर पांच प्रकार आहेत ते पाहूं.

वर सांगितलेल्या सुवर्णकचलन किंवा समिश्रचलनपद्धति व द्विचलनपद्धति याशिवाय तुलनात्मक, एकात्मक व लंगडी द्विचलन पद्धति असे एकंदर चलनाचे पांच प्रकार आहेत.

तुलनात्मकपद्धतीमध्ये सोन्यारुप्याचीं नाणीं तोळून, कस लावून मूळ धातूच्या भावांनेच स्वीकारली जातात. अंतरीष्ट्रीय व्यापारांत ही पद्धति चालू असते. एकात्मकचलनपद्धतीमध्ये एकाच धातूचे नाणें पाडलें जातें व तें कायदेशीर फेडीचें चलन असतें. यांत दोष असा आहे की, नाणें एकच असल्यामुळें, मोठ्या व्यापारास लहान पडतें किंवा किरकोळ व्यापारास मोठें होतें त्यामुळें दोन्ही वेळां गैरसोय होते. समिश्रचलनपद्धतींत एका धातूचे नाणें कायदेशीर फेडीचें मुख्य चलन असतें. ( हें बहुधा सोन्याचेंच असतें वगणून आर्सी या पद्धतीस सुवर्णकचलनपद्धतीशीं अन्वर्थक असं धरलें आहे. ) याचेंवरोवरच दुसऱ्या धातूचे—रुपें, तांबें, त्रॉझ इत्यादि—नाणें उपपैसा वगणून चालतें. मुख्य पैशाचें चलन अमर्याद प्रमाणांत असतें व उपपैशाचें चलन ठराविक प्रमाणांत असतें. बहुतेक पाश्चात्य देशांत हीच पद्धति हल्लीं रूढ आहे. द्विचलनपद्धतीसंबंधीं वर वर्णन केलेंच आहे. लंगड्या द्विचलनपद्धतीमध्ये मात्र दोन्ही धातूंचीं ( अर्थात् सोनें, रुपें ) नाणीं पाडलीं जातात व तीं कायदेशीर फेडीचें चलन समजलीं जातात; परंतु शुद्ध द्विचलनपद्धतीप्रमाणें दोन्ही नाणीं टांकसाळींतून पाडून मिळत नाहींत. फक्त एकाच धातूचीं नाणीं पाडून मिळतात. सरकारला मात्र दोन्ही धातूचीं नाणीं पाडतां येतात.

आतां इंग्लंड, फ्रान्स, अमेरिका वगैरे सुधारलेल्या देशांतील चलनांचा थोडक्यांत विचार करून मग हिंदुस्थानांतील चलनाकडे वळूं. सगळे तुलनेनें दोन्हीमधील भेद लक्षांत घेण्यास ठीक पडेल.



इंग्लंडची चलनपद्धति संमिश्र किंवा सुवर्णकचलनपद्धतीची आहे. कायदेशीर फेडीचे मुख्य चलन सोन्याचे पौंड अथवा सॉव्हरिन हे आहे. उपनाणी शिलिंग, पेन्स, फार्दिंग वगैरे आहेत तीं रुपें, तांबें, ब्राँझ इत्यादि धातूंचीं केलेलीं असतात व हीं किरकोळ व्यवहारांतच वापरलीं जातात. पौंडाचें वजन १२३.४४७ ग्रॅन ह्मणजे जवळ जवळ ११ आणे भार असतें. आतां यांतील १० आणे भार शुद्ध सोनें असतें व नाणें लवकर झिजू नये ह्मणून सुमारे एक भार तांबें असतें; परंतु त्यामुळें पौंडाच्या सोन्याच्या किंमतींत विशेषसा फरक पडत नाही. इंग्लंडमध्ये सोन्यास खुली टांकसाळ असल्यामुळें, एक औंस सोनें दिलें कीं, ३ पौंड १७ शिलिंग १०  $\frac{1}{2}$  पेन्स इतकीं नाणीं बरोबर पाडून मिळतात व टांकसाळींत हा नाणीं पाडण्याचा खर्च सरकार स्वतः सोसतें. आतां टांकसाळींतून नाणीं पाडून मिळण्यास थोडासा अवधि लागत असल्यामुळें, लोक बहुधा 'बँक ऑफ इंग्लंड' मध्ये सोनें देऊन नाणीं घेतात. सोनें घेऊन तावडतोब नाणीं दिल्याबद्दल 'बँक ऑफ इंग्लंड' व्याज ह्मणून (हें व्याज पंधरा दिवसांचें ह्मणून घेतलें जातें) प्रत्येक औंस सोन्यामागे १  $\frac{1}{2}$  पेन्स कापून घेते. ह्मणजे एक औंस सोन्यास ती ३ पौंड १७ शिलिंग ९ पेन्स इतकीच नाणीं देते. हाफ सॉव्हरिन अथवा अर्ध्या पौंडाचें दुसरें एक सोन्याचें नाणें चलनांत आहे. त्याचें वजन वगैरे सर्व कांहीं पौंडाच्या अर्ध्या प्रमाणांत आहे. रुप्याचें नाणें

शिलिंग हें आहे व तें कृत्रिम किंमतीचें आहे. हें फक्त दोन पौंडांपर्यंतच कायदेशीर फेडीचें चलन आहे. इतर पेन्स. फार्डिंग वगैरे किरकोळ नाणी ब्रॉझ, निकल वगैरेची आहेत.

फ्रान्सची चलनपद्धति लंगड्या द्विचलनाच्या जातीची आहे.

वर द्विचलनपद्धतीच्या इतिहासांत सांगितल्याप्रमाणें १८६६ मध्ये फ्रान्स, बेलजम, इटली, स्वित्झर्लंड यांनी लॅटिन युनियन नांवाचा संघ स्थापून, १ : १५  $\frac{१}{२}$  असें सोन्या-रुप्याच्या भावाचें गुणोत्तर ठरवून आपल्या देशांत द्विचलनपद्धति चालू ठेविली ; पण १८७८ पर्यंतच ती चालू शकली. कारण सुवर्णकचलाचा पुरस्कार इंग्लंड, जर्मनी, स्वीडन, नार्वे इत्यादि देशांनी केल्यामुळे, रुपें अपकृष्ट होऊन, लॅटिन युनियन संघाच्या राष्ट्रांत येऊं लागलें. तेव्हां लॅटिन युनियन संघाच्या राष्ट्रांस १८७८ मध्ये रुप्यास खुली टांकसाळ बंद करणें भाग पडलें. तेव्हांपासून २० फ्रँकचें सोन्याचें व ५ फ्रँकचें रुप्याचें अशीं दोन मुख्य नाणी संघाच्या राष्ट्रांत प्रचलित आहेत. २० फ्रँकच्या सोन्याच्या नाण्याचें वजन ९९.५६३ ग्रेन इतकें आहे व ५ फ्रँकच्या रुप्याच्या नाण्याचें वजन ३८५.८ ग्रेन आहे. या दोन्ही नाण्यांत, तीं लवकर झिजूं नयेत ह्मणून इंग्लंडांतील पौंडाप्रमाणें थोड्या प्रमाणांत दुसरी धातु मिसळलेली असते. एक फ्रँकची वगैरे लहानसहान इतर रुप्याचीं उपनाणी पुष्कळ आहेत ; पण तीं ५० फ्रँकपर्यंतच

कायदेशीर फेडीचें चलन समजलीं जातात. फ्रान्स, इंग्लंड वगैरे परराष्ट्रांशीं होणारा व्यापारी हिशेव, सुवर्णचलनावरच केला जातो. फ्रँकची किंमत १५ रुपयांवरोबर किंवा एका पौंडावरोबर २५.२२१५ फ्रँक अशा प्रकारें सांगतां येते. स्पेन, रुमानीया, सर्बिया, बल्गेरिया हीं राष्ट्रे जरी लॅटिन युनियन संघांत सामील नाहींत, तथापि त्यांची चलनपद्धति मात्र लॅटिन संघाचे राष्ट्रांप्रमाणेंच आहे. ह्मणजे फ्रान्सप्रमाणेंच आहे. यावरून जवळ जवळ दक्षिण युरोपमध्ये हीच पद्धति प्रचलित आहे असें ह्मणण्यास हरकत नाहीं. त्याचप्रमाणें संघांत सामील नसलेल्या दक्षिण अमेरिकेंतील बऱ्याच राष्ट्रांत ही पद्धति सुरू आहे. बोलिव्हिया, एक्वेडोर, पेरू, अर्जेन्टाइन रिपब्लिक, वेनेज्युएला हेटी, कोलंबिया, सेंट्रल अमेरिका हीं तीं राष्ट्रे होत. संघाच्या सभासद राष्ट्रांतसुद्धां नाण्यांचें वजन व शुद्ध धातूचें प्रमाण इत्यादींमध्ये जरी ऐक्य असलें, तथापि नाण्यांचीं नांवां देशपरत्वे निरनिराळीं आहेत. फ्रँक हें फ्रान्सचें, लिरा हें इटलीचें, पेसेटा हें स्पेनचें अशीं नाण्यांचीं नांवां आहेत.

जर्मनीनें १८७३ मध्यें सुवर्णकचलनाचा स्वीकार केला आहे. जर्मनीच्या नाण्यास मार्क असें नांव आहे. सोन्याच्या २० मार्कच्या नाण्याचें वजन १२२.९१७ ग्रेन इतकें ह्मणजे जवळ जवळ इंग्लिश पौंड इतकेंच आहे. ९ मार्कचें, ३ मार्कचें, २ मार्कचें, १ मार्कचें याप्रमाणें रुप्याचीं लहान मोठीं कृत्रिम किम-



तीची नाणी आहेत. तीं २० मार्कपर्यंतच कायदेशीर फेडीचें चलन आहेत. याशिवाय फेनिग वगैरे निकलची किरकोळ नाणी आहेतच. थ्रेलर ह्मणून ३ मार्कच्या किमतीचें एक जुनें रुप्याचें नाणें जर्मनींत चलनांत आहे व तें अमर्याद प्रमाणांत कायदेशीर फेडीचें चलन आहे. हल्लीं लढाईंत जर्मनीचा पराभव झाल्यामुळे, जर्मनमार्कची किंमत अतिशय उतरली आहे हें वाचकांस माहीत असेलच.

जपानची चलनपद्धति प्राचीन काळीं फार घोंटाळ्याची होती. सन १८७१ मध्ये त्यांत सुधारणा करून, दशांशपद्धतीवर चलनाची स्थापना केली. येन हें मुख्य नाणें १०० सेनचें केलें आहे. यावेळीं द्विचलनपद्धति जपानांत प्रचलित होती. सोन्याच्या नाण्याचें रुप्याच्या नाण्याशीं १ : १६.१७ असें गुणोत्तर होतें. पुढें १८९७ मध्ये द्विचलनपद्धति रद्द करून सुवर्णचलनाचा स्वीकार जमानें केला. मुख्य नाणें सोन्याचें २० येनचें आहे व त्याचें वजन सुमारें २९० ग्रेन आहे. याशिवाय १० येनचें, ५ येनचें अशीं सोन्याचीं नाणी आहेतच १८९७ पूर्वीं जीं सोन्याचीं नाणीं २० येनचीं व १० येनचीं प्रचारांत होती, त्यांचें वजन हल्लींच्या नाण्यांच्या दुप्पट असल्यामुळे, तीं दुप्पट किंमतीनें व्यवहारांत चालतात. रुप्याचीं उपनाणीं ५० सेन, २० सेन, १० सेन अशीं आहेत. शिवाय निकलचीं, ब्राँझचीं, १ सेनचीं, ५ रिनचीं वगैरे किरकोळ नाणीं प्रचारांत आहेतच. सोन्यास टांकसाळ खुली आहे व रुप्याचीं नाणीं सरकार पाडतें.

अमेरिकैची पद्धति सुवर्णचलनाची आहे. डॉलर हें मुख्य नाणें येथें चलनांत आहे. सोन्याच्या डॉलरचें वजन २५.८ ग्रेन आहे. रुप्याच्या डॉलरचें वजन ४१२.५ ग्रेन आहे. येथें द्विचलनपद्धतीच पूर्वी चालू होती आणि सोन्याचें रुप्याशीं १ : १५.९८८ असें गुणोत्तर होतें; परंतु १८७३ मध्ये रुप्याचें नणें पाडणें बंद केलें. तथापि १८७८ मध्ये रुपें हें कायदेशीर फेडीचें चलन केलें. पुढें १८९० च्या कायद्यानें रौप्यचलनाचें नियमन केलें.

$\frac{1}{2}$  डॉलर,  $\frac{1}{4}$  डॉलर,  $\frac{1}{8}$  डॉलर अथवा हाइम अशीं रुप्याचीं उपनाणीं येथें चलनांत आहेत. या शिवाय सेंट वगैरे निकलचीं किरकोळ नाणीं आहेतच.

हिंदुस्थानांतील चलनासंबंधीं पाहिलें असतां, फार प्राचीन काळापासून हिंदुस्थानांत सोन्याचें चलन असावें असें दिसतें. वारण ऋग्वेदांतील कित्येक उल्लेखांवरून सोनें त्या काळीं माहित असलें पाहिजे असें दिसून येतें. पुढील ऋचा या दृष्टीनें मननीय आहेत.—

ये अंजिषु ये वाशीषु स्वभानवः स्रक्षु रुक्मेषु  
स्वादिषु । श्राया रथेषु धन्वसु ॥ मं. ५।५३।४.

त्याचप्रमाणं—

अंसेषु व ऋष्टयः पत्सु स्वादयो वक्षःसु रुक्मा  
मरुतो रथे शुभः । अग्निभ्राजसो विद्युतो गर्भ-  
स्थोः शिप्राः शीर्षसु वितता हिरण्मयीः ॥

५।५।१११.

वरील ऋचांत मरुतांच्या तेजस्वी अलंकारांची वर्णने आहेत. त्यांतील अंजि (जवाहिरी दागिने), स्रक् (गोप, कंठे), रुक्म (सोन्याच्या पत्र्याचें उरस्त्राण) स्वादि (कडी, वाळे), शिप्राः हिरण्मयीः (सोनेरी किरीट) या शब्दावरून तर सोने ऋग्वेद-काली आह्वांस नुसतें धातू क्षणून माहिती नव्हते तर त्याचे नाना तऱ्हेचे अलंकार करून वापरण्यांत येत होते याविषयी शंकाच रहात नाही. इतकेंच नव्हे तर घोड्यांस देखील सोन्याचे अलंकार घातल्याचे उल्लेख आहेत.

पीवोअश्वाः शुचद्रथा हि भूतायः शिप्रा  
वाजिनः सुनिष्काः ।

मं. ४।३७।४.

तसेंच,—

निष्कधीवो बृहदुक्थ एना मध्वा न वाजयुः ॥

मं. ४।२।६.

परंतु नाण्यांसंबंधी मात्र स्पष्टप्रकारचा उल्लेख आढळत नाही.



आतां त्या सोन्याचा उपयोग चलनांत नाणें ह्मणून केला जात होता किंवा नाही यासंबंधीं मात्र दोन मते आहेत. कित्येकांचें ह्मणणें असें आहे कीं, सोनें ऋग्वेदकाळीं चलनांत असलें पाहिजे, तर दुसऱ्यांचे मते सोनें मूल्यवान् धातु ह्मणून फक्त अलंकार वगैरे कारणांकरितांच वापरलें जात असावें असें आहे. तें कसेंही असलें तथापि इतर राष्ट्रांच्या मानानें पाहतां, अति प्राचीन काळापासून सोनें हिंदुस्थानांत चलनांत असावें एवढें मात्र खरें. महाभारतादि संस्कृत ग्रंथांत यासंबंधीं पुष्कळच उल्लेख आहेत. पण दुसरीही एक गोष्ट यावरोवर लक्षांत ठेविली पाहिजे कीं, सुवर्णचलनासंबंधीं उल्लेखांशिवय-गोपवृत्ति समाजांतील लोकां-प्रमाणें—गाई, बेल यांचाही उपयोग पैशाप्रमाणें केल्याचे उल्लेख त्याच ग्रंथांत आढळतात; परंतु त्यांची संगत कालानुक्रमानें लावणें कठिण आहे. हिंदुस्थान देशाच्या विस्तृतपणामुळे व तो एकाच वेळीं निरनिराळ्या प्रकारच्या राजे लोकांच्या ताब्यांत असल्यामुळे यथें चलनाची उत्क्रांति सर्व ठिकाणीं सारख्या प्रमाणांत झाली असेल असें ह्मणतां येत नाही.

नुकत्याच उपलब्ध झालेल्या “ कौटिल्याचें अर्थशास्त्र ” या ग्रंथामुळे चंद्रगुप्तकालीन भारतवर्षाची अर्थशास्त्रांतील प्रगति अत्यंत विस्मयजनक असली पाहिजे असें निदर्शनास येतें; परंतु तत्कालीन नाणीं आज उपलब्ध नसल्यामुळे, नाण्यांसंबंधीं निश्चित मत देतां येत नाहीं. इसवी सनापूर्वीच्या दोन तीन शतकांपासून मात्र नाणीं प्रचारांत असावीत असें खात्रीलायक ह्मणतां येतें.

सम्राट् अशोकाच्या नांवाची जी नाणी आज सांपडली आहेत, त्यावरून नाण्यांसंबंधी आमची प्रगति दिसून येते. त्यानंतर पहिल्या व दुसऱ्या \* “कॅडफायसिस्” नांवाच्या राजांनी नाण्यांत बरीच सुधारणा घडवून आणिली. तसेंच स्कंदगुप्त व पुरगुप्त यांनीही टांकसाळी व नाणी यासंबंधत बरेच लक्ष पुरविल्याचें दिसून येतें. पुढे मुसलमानांचे कारकीर्दीत महमद तघलकानें टांकसाळीतून हिणकस नाणी काढून स्वाभ्यांच्या व चैनीच्या पोयी झालेल्या कर्जातून मुक्त होण्याचे जे हास्यास्पद प्रयत्न केले, त्यांचें विस्तृत वर्णन वाचकांनी मूळ इतिहासांतच वाचावें अशी आम्ही शिफारस करितों.

अकबराचे कारकीर्दीपासून मालव चलनाची व्यवस्थेशीर माहिती लागते. अकबराचे वेळीं हिंदुस्थानचा बराचसा भाग एकछत्राखाली आल्याकारणानें, इतर सुधारणेबरोबर चलनपद्धतीसही त्याचे कारकीर्दीत व्यवस्थेशीर बळण दिलें गेलें. यापूर्वी युरोपाप्रमाणे, येथेसुद्धां खासगी टांकसाळी फार होत्या, त्या सर्व त्यानें कायदे करून नाहीशा केल्या. त्याचप्रमाणे मुख्य नाणी व उपनाणी असे भेद करून, त्यानें प्रत्येक प्रकारच्या टांकसाळींची संख्या मर्यादित केली. ऐनी अकबरीमध्ये यासंबंधानें बरीचशी

\* See Havell's History of Aryan Rule in India  
Page 142-174.

माहिती दिली आहे. त्यावरून असे दिसून येते की, सर्व प्रकारची नाणी पाडण्याच्या त्याने फक्त चार टांकसाळी ठेविल्या होत्या. एक आग्याम, एक बंगाल्यांत, एक अहमदाबादस व एक काबुलांत. त्याचप्रमाणे रुपें व तांबें यांची नाणी पाडण्याकरितां त्याने दुसरी दहा ठिकाणे ठरविली होती व फक्त तांब्याची नाणी पाडण्याकरितां ह्मणून सर्व हिंदुस्थानांत मिळून चोवीस ठिकाणीं परवानगी दिली होती. अकबराचे काळीं द्विचलनपद्धति सुरू होती असें ह्मणण्यास हरकत नाही. कारण सोन्याच्या होन, दिनार, मोहरा इत्यादि लहान मोठ्या नाण्यांबरोबर रुप्याचें रुपया हेंही नाणें प्रचारांत होतें. तांब्याचें दाम हें नाणें होतें. त्यानंतर श्रीशिवाजी महाराजांनींही आपले कारकीर्दींत टांकसाळी स्थापन केल्याचें दिसून येतें; परंतु त्यांतील बहुतेक टांकसाळी खासगी लोकांच्या असून, त्या सरकारी परवानगीनें चालू केलेल्या असत. शिवाजी महाराजांचे काळीं दक्षिणेंत मोहरापेक्षां होन हेच जास्त उपयोगांत असावे असें दिसतें. कारण अष्टप्रधानांचे पगार होनांत ठरलेले असत व त्याचप्रमाणें वर्षासनें वगैरेही होनांत ठरल्यावद्दले उल्लेख, जुन्या कागदपत्रांत व बखरींत आढळून येतात. त्याचप्रमाणें पन्हाळ्यास रुपयांची टांकसाळ असावी असें वाटतें. कारण दक्षिण महाराष्ट्राकडील भागांत पन्हाळी रुपया अजूनसुद्धां प्रसिद्ध आहे; परंतु या सर्वापेक्षां शिवकालीन तांब्याचे नाण्याचा ह्मणजे “ शिवराई ” चा चोहोंकडे



प्रसार झाला होता. पेशव्याचे काळीही थोडीबहुत नाणी नाहेर निघत असत; परंतु त्या काळांत चलनाच्या बाबतीत विशेष कांहीं घडामोड झाल्याचें जुन्या कागडोपत्रीं आढळून येत नाहीं.

ही हिंदुस्थानांतील चलनपद्धतीची संक्षिप्त रूपरेखा झाली हिंदुस्थान हा देश वर सांगितल्याप्रमाणें निरनिराळ्या वेळां अनेक प्रकारच्या राजांच्या अमलाखाली असल्यामुळे, प्रत्येक प्रांताची नाणीं निरनिराळ्या प्रकारचीं व वजनाचीं अशीं होती ह्मणून त्या-बद्दल सांगोपांग व क्रमशः माहिती मिळविणें हें काम कठिण व इतिहाससंशोधकांचें आहे. तेव्हां आपण आतां आपल्या मुख्य गोष्टीकडे वळूं.


इतर खासगी साधकार किंवा व्यापारी लोकांप्रमाणें, ईस्ट इंडिया कंपनीनें रुपये पाडण्याची परवानगी मांगलाकडून व मराठ्यांकडून मिळविली होती व कंपनीचें 'कुंपणी सरकारां' त रूपांतर होऊन सर्व हिंदुस्थानचीं सूत्रें तिच्या हातीं येण्यापूर्वीच कंपनीच्या रुपये पाडण्याच्या सचोटीमुळे तिचे रुपये लोकांस प्रिय झाले होते.

यामुळे आजदेखील दस्तऐवजी 'शेख रुपये गाडी सुती' हा प्रयोग उपयोगांत येत असतो. पुढें सन १८०० च्या सुमारास सर्व हिंदुस्थान जवळ जवळ कंपनीसरकारच्या अमलाखाली आले व्यावेळीं प्रत्येक प्रांतांत निरनिराळ्या किमतीचीं, वजनाचीं व

आकाशची नाणी चालू असल्यामुळे, कंपनीसरकारच्या एकलत्री राज्यकारभाराच्या पद्धतीत ती गोष्ट विसंगतपणा उत्पन्न करणारी होती. मद्रासला 'पॅगोडा' नांवाचे सोन्याचे नाणें (७ शिलिंगचे) चलनांत होतें, तर बंगालमध्ये रुप्याचे नाणें चलनांत होतें. तेव्हां सर्व हिंदुस्थानांतील चलनांत व्यवस्थितपणा येण्याकरितां कांहीं तरी सुधारणा करावी ह्मणून " ईस्ट इंडिया कंपनीच्या " अधिकारी-वर्गानें सन १८०६ मध्ये एक मसुदा तयार केला. या मसुद्याप्रमाणें सोनें चलनांतून नाहीसें करावें अशी जरी कंपनीसरकारची इच्छा नव्हती, तरी पण, रुप्याचे नाणेंच मुख्य चलन करण्यावर त्यांचा प्रथम भर होता; परंतु पुढें सन १८१८ मध्ये मात्र मद्रासमधील 'पॅगोडा' हें सोन्याचे नाणें बंद करून, त्याएवजीं रुपया हाच चलनांत आणला गेला. आतां, येथें एक गोष्ट नमूद करून ठेवण्यासारखी आहे, ती ही कीं, याच सुमारास ह्मणजे सन १८१६ मध्ये इंग्लंडनें सुवर्णकचलनाचा स्वीकार केला, तथापि त्याचा परिणाम हिंदुस्थानावर मात्र कांहीं झाला नाही ! उलट हिंदुस्थानांत सोनें व रुपें दोन्ही चलनांत असतां, हिंदुस्थान देश गरीब आहे व तेथील लोकांस सोन्यापेक्षां रुपें अधिक आवडतें, अशा कंपनीच्या नोकरांच्या गैरसमजुतीमुळे ह्मणा अगर प्रामाणिक समजुतीमुळे ह्मणा, हिंदुस्थानांत रुप्याची एकचलनपद्धतीच सन १८३५ मध्ये सुरू झाली. यापुढील हकीकत पूर्वीच्या प्रकरणांत येऊन गेल्यामुळे पुनः देण्याचें कारण नाही.

अज्ञातां अधात्वात्मक पैशासंबंधी विचार करून हें प्रकरण पुरें करूं. येथें प्रथम हें सांगितलें पाहिजे कीं, अधात्वात्मक अथवा कागदीचलन हें सर्वस्वी पतीवर अवलंबून आहे. पतीच्या अर्थासंबंधानें अर्थशास्त्रज्ञामध्येसुद्धां मतभेद आहेत; पण अपणांस त्यांशीं कर्तव्य नाहीं. ज्याप्रमाणें धात्वात्मकचलनामध्ये नाणें हें एक श्रमाच्या मोवदल्याचें चिन्ह आहे असें सांगितलें, त्याप्रमाणें अधात्वात्मकचलनाची गोष्ट आहे. फक्त अधात्वात्मक अथवा कागदीचलनाची उभारणी—जरी पैशाचा निधि हा त्याचे बुडाशीं असतोच तरी—मुख्यतः विश्वासावरच झालेली आहे. जसजशी राष्ट्रांची प्रगति व व्यापाराची वाढ झपाट्यानें होऊं लागली, तसा धात्वात्मक पैसा इतक्या मोठ्या उलाढालीस अपुरा पडूं लागला व हणून अधात्वात्मक अथवा कागदी पैसा अस्तित्वांत आला. आता यांतसुद्धां दोन मुख्य भेद आहेत. एक सरकारी पतीवरचें अथवा कायदेशीर कागदी चलन व दुसरें खासगी अथवा बँका, व्यापारी यांच्या पतीवरचें कागदी चलन. हें खालीलप्रमाणें दर्शवितां येईल.

### अधात्वात्मक पैसा.





सरकारी पतीवरील चलनांत ( नोटांत ) दोन भेद आहेत हे व. दाखविलेंच आहे. नोटासंबंधी एक मुख्य नियम असा आहे की, जेवढ्या नोटा सरकार काढते, तितक्याच किमतीचे सोने किंवा रूपे सरकारी तिजोरींत ठेवावे लागते. नाही तर एखादे प्रसंगी नोटा जास्त काढण्याचा सरकारचा मोह अनिवार होऊन, चलनाची वाढ विनाकारण होते व मग नोटा देऊन लोक जर पैसा मागू लागले व तेवढी मागणी पुरविण्याइतके सोने, रूपे जर सरकारच्यापाशी नसले तर मग नोटा अपरिवर्तनीय ठरतात अर्थात त्यांची किंमत कमी होते व असे होणे सरकारास अनिष्ट आहे. फ्रेंच राज्यक्रांतीच्या वेळी फ्रान्समध्ये असायनेट्स अपरिवर्तनीय झाल्या होत्या व हल्लीच्या महायुद्धापासून रशियामध्ये नोटा अपरिवर्तनीय झाल्या आहेत. सरकारावर जर लोकांचा भरंवसा असेल, तर कित्येक प्रसंगी नोटांचा अतिरेक झाला तरी त्यांवर विशेष परिणाम होत नाही. महायुद्धांत इंग्लंडने सुद्धा कागदी चलनाचा अतिरेक केला होता; परंतु इंग्लंडचे मंत्री व मुख्य बँकांचे मॅनेजर हे फार हुषार असल्यामुळे व सरकारवर लोकांची श्रद्धा असल्यामुळे, नोटा पारेवर्तनीयच राहिल्या आहेत. यासंबंधी सुप्रसिद्ध अर्थशास्त्रज्ञ पिगो यांनी काँटेंपोररी रिट्यूमध्ये एक मननीय लेख लिहिला आहे. इंग्लंड, फ्रान्स वगैरे पाश्चात्य देशांत कांहीं-एक विशिष्ट मर्यादेपर्यंत स्वतःच्या पतीवर नोटा काढण्याची परवानगी मोठ्या बँकांना देण्यांत आलेली आहे व त्याशिवाय सर-

कार नोटा काढते त्या निराळ्याच. हिंदुस्थानांत १८६६ पूर्वी प्रेसिडेन्सी बँकांना हा नोटा काढण्याचा अधिकार होता ; पण पुढे तो रद्द करून, हिंदुस्थानसरकारच नोटा काढू लागले हिंदुस्थानसरकार जितक्या किंमतीच्या नोटा काढते, त्याबद्दल तिजोरीमध्ये गोखे, रुपें वगैरे रीतीने तितक्या किंमतीचा ऐवज ठेवते. यासंबंधी विस्तृत विवेचन पूर्वीच्या प्रकरणांत आलेले आहेच. खासगी पतीवरील कागदी चलन ह्मणजे हुंड्या, चेक्स, विनिमयपत्रे यांचाही उपयोग हल्ली वाढत्या प्रमाणांत आहे व बँकांचा प्रसार जसजसा जास्त होऊन लोकांचा त्यांवर विश्वास बसेल, तसे तसे हुंड्या, चेक्स वगैरेवर हल्लीपेक्षा जास्त प्रमाणांत व्यवहार चालतील. यांपैकी हुंड्यांची पद्धति ही आपणांस पूर्वीपासून माहित आहेच. फक्त चेक्स व विलें ही मात्र आह्मांस नवी आहेत. यांचा व्यवहारांत उपयोग कसा होतो व हिंदुस्थानांतील बँकांशी त्यांचा काय संबंध आहे हे पुढील प्रकरणांत दाखविले आहे.



## प्रकरण ८ वें.

### हिंदुस्थानांतील बँका व त्यांचे स्वरूप.

बँक हा शब्द उच्चारल्याबरोबर पैशाच्या देवघेवीसंबंधी जी एक विस्तृत प्रकारची कल्पना मनांत उत्पन्न होते तशी बँक या परकीय शब्दाबद्दल पेढी हा प्रतिशब्द योजिला असतां उत्पन्न होत नाही. कारण शब्दास इतिहास हा असतोच आणि त्याच्यायोगाने एका विशिष्ट परिस्थितीशी निगडित असलेली कल्पना होते. बँकेच्या वाचतांत एवढी एक गोष्ट लक्षांत ठेवली पाहिजे कीं, बँकेच्या संस्थेस जें इतकें विस्तृत स्वरूप प्राप्त झालें आहे तें गेल्या शतकाच्या अखेरीसच होय परंतु पेढीची स्थिति मात्र तशी नाही. पेढीचें हें स्वरूप जरी बँकेप्रमाणेंच, दोन्हीचेंही मूलभूत कार्य जें ठेवी ठेवून घेणें व व्याजानें पैसे देणें, यांतूनच वाढत्या व्यापारावर उत्क्रांत पावलेले आहे, तथापि तें हजारां वर्षांपासून हिंदुस्थानांत प्रचलित आहे. वर उल्लेखिलेल्या पेढीच्या मूलतत्त्वानुसार पैसे कोणास कर्जाऊ द्यावेत, किती व्याजानें द्यावेत या संबंधी मनु वगैरे स्मृतिकारांनी नियम घालून दिलेले आहेत. पहा मनुस्मृति अध्याय ८, श्लोक १४७ इ. व अध्याय १०, श्लोक ११७ इ०) त्याचप्रमाणें आपलेकडील पेढ्यांना हुंडीची पद्धतीहि फार प्राचीन कालापासून माहिती होती. हुंडीसंबंधी स्पष्ट उल्लेख प्राचीन मंदिरांतील कांहीं शिलालेखांत सांपडले आहेत. पूर्वकालीन युरोपांत जें कांहीं थोडें पेढीचें अथवा बँकिंगचें ज्ञान ग्रीक, रोमन, ज्यू



लोकांना होते ते त्यांना असीरियन व बॅबिलोनियन लोकांसून मिळाले असावे असा कित्येकांचा अदमास आहे इ. स. ८०८ अगर् त्या सुमारास इटालीतील लोम्बार्डी शहरी पहिली बँक ज्यू लोकांनी स्थापिली. त्यानंतर इ. स. ११५७ चे सुमारास व्हेनिस येथे ज्यू लोकांनी बँका स्थापन केल्याबद्दल माहिती मिळते. परंतु युरोपातील बँकिंगचे पद्धतीस फ्लॉरेन्स येथील सराफांच्या योगाने सरे चलन मिळाले असे ह्मणतात. बँक हा शब्द सुद्धा इटालियन Banco बँक या शब्दापासून निघाला आहे. पूर्वी फ्लॉरेन्स येथील सराफ बाजारांत अथवा रस्त्याच्या एका बाजूस बांकावर बसून पैशाचे देवघेवीचा धंदा करीत. ह्मणून पुढे हेच नांव कायम पडले. सतराव्या शतकाच्या आरंभी इंग्लंडमध्ये हुंडीच्या पद्धतीस सुरवात झाली. पुढे १६९४ मध्ये पॅटरसन नांवाच्या एका स्कॉच मनुष्याच्या हस्ते बँक ऑफ इंग्लंडची स्थापना झाली. यायोगाने खासगी सराफांच्या धंद्यास बराच आळा बसला. बँक ही संस्था त्यावेळी नवीन असल्यामुळे एकंदर व्यवहारांत चौखण्ण आलेला नव्हता. सरकारने जर वेळोवेळी मदत करून या बँकेवरची अरिष्टे टाळली नसती तर बँक ऑफ इंग्लंडचे जे एक आज नमुनेदार उदाहरण झाले आहे ते झाले नसते. वर वर्णिल्याप्रमाणे एक दोन शतकांपूर्वी इंग्लंडमध्ये व साधारणतः युरोपांतही हल्लीसारखा बँकामध्ये सुव्यवस्थितपणा आलेला नव्हता. त्यामुळे हिंदुस्थानांत त्यावेळी आलेल्या इंग्लिश लोकांवर आमच्या इकडील

पेढ्या, त्यांची हुंड्यांची पद्धति, एकंदर व्यापारांतील सच्चपणा, गुमास्त्यांची अत्यंत विश्वसनीय वागणूक, यांचा उत्तम परिणाम झाला. मि. चार्लस एन्. कुक यानें आपल्या 'हिंदुस्थानांतील बँकांची स्थापना प्रगति व सद्यस्थिति' या पुस्तकांत हिंदी सराफ हे सचोटीचे भूर्तिमंत पुतळे होत अशा प्रकारें स्तुति केलेली आहे. असो, अशा प्रकारची ही स्तुति अभिमानास्पद जरी असली तथापि पाश्चात्य पद्धतीवरील पेढी अथवा बँकिंग या संस्थेची स्थापना युरोपियन लोकांनीच प्रथम हिंदुस्थानांत केली एवढें मात्र खरें; आणि या गोष्टीस सुरवात होऊन आज जरी एक शतक होत आलें तथापि इतर देशांच्या बँकिंग विषयक प्रगतीशी हिंदुस्थानची तुलना केली तर हिंदुस्थान फार मागे आहे हें स्पष्ट दिसून येईल.

देशाचें नांव.	लोकसंख्या	बँकांची संख्या.	भांडवल पौंड	ठेवी पौंड.
हिंदुस्थान	३१५	३६४	२३ *	११८
ग्रेटब्रिटन व आयर्लंड	४६	१३५७	८८	२३५५
अमेरिकन संयुक्त संस्थाने	९०	२८९१३	४८२	५७६७
जपान	७५	५४३४	६७	४९४
कॅनडा	७५	३३२७	२३	३२४
आस्ट्रेलिया	३	२३५६	३५	३१६

हे आंकडे नशा लक्षांनी आहेत.

\* यांतील एकसचेंज बँकांचें भांडवल १८ दशलक्ष पौंडांचें आहे. त्यांतील हिंदुस्थानांतील भांडवल निराळें काढून दाखवितां येत नाहीं; तथापि जास्ती जास्ती ७ दशलक्ष पौंडांपेक्षां हें हिंदुस्थानचें भांडवल अधिक होणार नाहीं.



आतां असें होण्याचीं कारणें अनेक आहेत व त्यांचें दुसरीकडे  
 या पुस्तकांत विवेचन केलेलें आहेच ; तथापि जातां जातां  
 थोड्या कारणांचा विचार करूं. हिंदुस्थान देश हा शेतकीप्रधान  
 असल्यामुळे, येथें शेतकऱ्यांची लोकसंख्या अधिक असणें साह-  
 जिक आहे. ते बहुतेक अशिक्षित असल्यामुळे व जुन्या पध्दाती-  
 प्रमाणें बँकांच्या शाखा गांवां गांवां नसल्यामुळे, बँकेच्या संस्थेचा  
 उपयोग कसा करून घ्यावा याची त्यांस मुळीच माहिती नाही.  
 त्यांस आपल्या गांवांतील सावकार बरा वाटतो. पूर्वीपासून ही  
 पद्धति चालत आल्यामुळे, त्यांस एक प्रकारची संवयच पडल्यासा-  
 रखां झाली आहे. कारण मुसलमानी अमदानीपूर्वीपासून ते आतां-  
 पर्यंत प्रत्येक लहानसहान खेड्यांत, जिल्हाचे ठिकाणीं, शहरांत,  
 लहान मोठे सावकार, मारवाडी, सराफ हे आहेतच व ते कर्जाऊ  
 पैसे देणें, ठेकी ठेऊन घेणें व हुंड्यांचा वेगरे व्यवहार करीत आले  
 आहेत. इतकेंच नव्हे तर मुसलमानी बादशहा, पेशवे इत्यादीवर-  
 सुद्धां त्यांचें वजन असे अलाकडे मात्र सहकारी पतपेढ्यांचेयोगानें  
 शेतकरी लोकांची बरीच सोय होत आहे व त्यांस नवीन पद्धतीच्या  
 बँकांचीही थोडीशी माहिती होत आहे. बचतपेढ्यांचेमुळे मध्यम  
 प्रतीच्या वर्गाची व कामकरीवर्गाचीही थोडी सोय झाली आहे. हल्लीं  
 जरी मुंबई, कलकत्ता यासारख्या व्यापाराच्या केंद्रस्थानीं देशी वि-  
 देशी बँकांची गर्दी झालेली असली ; तथापि सराफ, मारवाडी, मुल्-  
 तानी वेगरे आपल्या देशी बँकांच्या हातांत बरीच सत्ता आहे.



किंवाहुना देशांतील सर्व अंतर्व्यापार त्यांचे ताब्यांतच आहे असें झटलें तरी चालेल. यामुळेही एकप्रकारे बँकांचे प्रसारास थोडासा अडथळा होतो; परंतु जर्मनी, जपान, इंग्लंड वगैरे देशांत उद्योग-धंद्याचे मद्दतीकरितां बँकांस विशेष सवलती व आर्थिक सहाय्य देऊन तेथील सरकारांनीं बँकांमार्फत विस्तृत प्रमाणावर प्रसार केला, तथा प्रकारचे आपल्या येथें सरकारकडून प्रयत्न झाले असें झणतां येणार नाही. ज्या कांहीं थोड्याबहुत सवलती मिळाल्या त्यांचा फायदा युरोपियन भांडवलवाल्या बँकांसच मिळाला उलट हुंड्यांचे वेळीं विशेषतः एक्सचेंज बँकांचीच चैन झाली. पीपल्स बँक, स्पीसी बँक यांना सरकारकडून थोडी जरी मदत मिळाली असती तरी त्या बुडाल्या नसत्या. उलट त्यांना कोणत्याही तऱ्हेची मदत न मिळाली अशी खटपट युरोपियन वर्गांतून झाली असा लोकप्रवाद आहे.

दुसरी अशी एक सचब अँग्लोइंडियन लोकांकडून पुढें आणिली जाते कीं, हिंदुस्थानांतील लोकांस सोने वगैरे मूल्यवान धातूंत पैसा गुंतविण्याची संवय आहे त्यामुळे त्यांचा पैसा निरर्थक पडून राहतो, शिवाय नाणीं, सोने, रुपें इत्यादि पुरून ठेवण्याचीही पद्धति प्रचलित असल्यामुळे नाणीं चलनांत राहत नाहीत. या वरील गोष्टींत कांहीं अंशी तथ्य असलें, तथापि, सर्वच दोष वरील कारणांच्या माथी मारतां येणार नाही. अनिश्चित चलनपद्धतीच्या योगानें उत्पन्न झालेला अविश्वास, सरकारच्या सहाय्याची उणाव, अशिक्षितपणा ही कारणें त्यांत प्रमुख आहेत हें लक्षांत ठेविलें

पाहिजे. बरीच वर्षे गाजत असलेल्या इम्पिरियल बँकचे कल्पनेस लढाईतील कटु अनुभवानंतर सरकारने १९२० मध्ये मूर्त स्वरूप दिले आहे. संकल्पित हेतूप्रमाणे जर तिच्याकडून कार्य घडून आले तरी पुष्कळच झाले असे ह्मणता येईल. असो.

आतां बँकांचे कार्य काय व त्यांचे प्रकार किती ते पाहू. बँकेचे कार्य ह्मणजे, लोकांच्या ठेवी ठेवणे, व्याजाने लोकांस पैसे देणे, चलनी नेटा काढणे, चेक, बिले इत्यादि बटविणे, हुंडीचा व्यापार करणे वगैरे. याशिवाय व्यापाऱ्यांचे खास उपयोगाकरिता असणाऱ्या कमर्शियल बँका; गहाणाचा व्यवहार करणाऱ्या मार्ट-गेज् बँका, औद्योगिक बँका ( इंडस्ट्रियल बँक्स ), शेतकऱ्यांस मदत करणाऱ्या सहकारी पतपेढ्या इत्यादि अनेक प्रकारच्या बँकांचा या यादीत समावेश करितां येईल.

परंतु वर दिलेल्या निरनिराळ्या प्रकारच्या सर्व बँकांसंबंधी येथे विचार करण्याचे कारण नाही. फक्त हिंदुस्थानांतील चलन-पद्धतीवर ज्यांचा प्रत्यक्षपणे अथवा अप्रत्यक्षपणे विशेष परिणाम होतो. त्यांचा येथे विचार करणेचा आहे. या दृष्टीने बँकांचे एकंदर चार विभाग पडतात. १ प्रेसिडेन्सी अथवा सरकारी बँका; ( आतां इम्पिरियल बँक ). २ एक्सचेंज बँका. ३ जॉइन्ट स्टॉक बँका ( समाईक भांडवलाच्या बँका ). यांतच इंडस्ट्रियल बँकांचा समावेश होतो. ४ खासगी बँका असणारे किंवा पेढीच्या पद्धतीवर खासगी तऱ्हेने देवधेव करणारे सराफ, मार-



वाडी इत्यादि. शिवाय सहकारी पतपेढ्या व पोस्टाच्या बचत-  
पेढ्या सेविंग बँका. यांना जॉइन्ट स्टॉक बँकांचे पुरवणीवजा  
विभाग मानण्यास हकत नाही.

प्रेसिडेन्सी बँका — हिंदुस्थानांतील पहिली प्रेसिडेन्सी बँक  
बंगालमध्ये सन १८०६ साली 'बँक ऑफ बेंगाल' या नावाने  
स्थापिली गेली. कंपनीसरकारचा ताबा या काली सर्व हिंदु-  
स्थानावर होता तथापि बंगाल प्रांत हा कंपनीच्या ताब्यांत जाऊन  
पुष्कळच वर्षे आतांपर्यंत लोटली होती. शिवाय नीळ, ताग  
यांची लगवड व व्यपार करणाऱ्या पुष्कळ युरोपियन कंपन्यांनी  
आतांपर्यंत कलकत्ता, मिर्झापूर वगैरे ठिकाणी खासगी व सामाईक  
पद्धतीवर बँका काढल्या होत्या व ह्यणूनच बंगाल प्रांतांत पहिली  
प्रेसिडेन्सी बँक स्थापन झाली सन १८०९ साली कंपनीसरकार-  
कडून तिला सनद मिळाली. पुढे सरकारकडून सनदा मिळून  
सन १८४० मध्ये मुंबईस व १८४३ मध्ये मद्रासेस याप्रमाणे  
देन प्रेसिडेन्सी बँका स्थापन झाल्या. आतां या प्रेसिडेन्सी बँका  
जरी युरोपियन व्यापारी लोकांच्या प्रयत्नामुळे व मुख्यतः त्यांच्याच  
भांडवलावर स्थापन झाल्या आहेत; तथापि त्यांचा चराचसा  
कारभार सरकारनियंत्रणाखाली चालत असल्यामुळे. त्या सरकारी  
बँका ह्यणूनच व्यवहारांत समजल्या जातात. ईस्ट इंडिया कंप-  
नीच्या डायरेक्टरांना, या बँका व्यापारांत आपले तट्टे पुढे सारतील  
अशी भीति वाटल्यामुळे, ( या बँका युरोपियन भांडवलावर मु-



ह्यंतः उभारल्या असूनही ) यांच्यावर प्रथम बऱ्याचशा कडक अटी लाडण्यांत आलेल्या होत्या. एकंदर डायरेक्टर्सपैकी तीन डायरेक्टर्स सरकार नेमित असे व सन १८५७ पर्यंत तर बँकेचे खजिनदार व सेक्रेटरी सिव्हिलियनचे सरकारी नोकर ) असत.

सन १८६२ पर्यंत या बँकांस नोटा काढण्याचा अधिकार होता ; परंतु पुढे हा अधिकार कमी करण्यांत येऊन, त्यावर पुष्कळ नवीन अटी घालण्यांत आल्या. जितक्या नोटा ह्या बँका काढीत, त्याच्या एकचतुर्थांश रकम शिल्क असली पाहिजे, असा एक नियम १८३९ पर्यंत होता. पुढे १८६२ पर्यंत, एका ठराविक रकमेपेक्षां जास्त रकमेच्या नोटा काढणेच्या नाहींत असा नियम होता. या अशाप्रकारच्या अटीच्यायोगाने बँकांना नोटा काढण्यापासून कांहीं फायदा झाला नाहीं आणि त्या चलनांतही लोकप्रिय झाल्या नाहींत. १८६२ नंतर यांचा नोटा काढण्याचा हक्कही सरकारने काढून घेतला. १८७६ मध्ये सरकारने आपले  $\frac{1}{2}$  भांडवल या बँकांतून काढून घेऊन, डायरेक्टर वगैरे नेमण्याचा हक्क सोडून दिला ; परंतु अशा प्रकारे त्यांचा सरकारीपणा नाहींसा होऊन त्यांचा व हिंदी बँकांचा दर्जा सारखा झाला असे ह्मणतां येणार नाहीं. हिंदी बँकांना कठिण परिस्थितीशी झगडून स्वतःच मागे काढावा लागतो. सरकारने १८७६ चा ५ वा ; १८७९ चा ११ वा ; १८९९ चा २० वा ; १९०७ चा १ ला आणि १९१६ चा ८ वा यांप्रमाणे निरनिराळे वेळी कायदे करून जरी

या बँकावर अटी घातल्या आहेत, तथापि त्यांस सवलतीही दिल्या आहेत. यांतील मुख्य अटी खालीलप्रमाणे आहेत:—

( १ ) सदरहू बँकांनी हिंदुस्थानाबाहेर पैसा भरावा लागेल अशा प्रकारे कोणताही देवघेवाचा, खरेदी विक्रीचा किंवा विनिमयपत्रांचा व्यवहार करू नये. या नियमान्वये हिंदुस्थानाबाहेर एक्सचेंजचा व्यापार या बँकांना करितां येत नाही. ( २ ) त्यांनी हिंदुस्थानाबाहेर कर्ज काढावयाचें नाही किंवा हिंदुस्थानाबाहेरील ठेवी स्वीकारणेच्या नाहीत. त्याचप्रमाणे अन्य तऱ्हेनें द्यावा किंवा एजंट ठेऊनी वरील देवघेवी हिंदुस्थानाबाहेर त्यांनी करणेच्या नाहीत किंवा शाबा बगैरेकरितां लंडनमध्ये भांडवल जमविणेचें नाही. ( ३ ) त्यांनी सहा महिन्यांपेक्षां जास्त मुदतीनें कर्ज देऊं नये. ( ४ ) किंवा गहाणावर अगर स्थावर इस्टेटीवर पैसा देऊं नये. ( हा नियम विशेषतः आपल्या इकडील बँकांनी लक्षांत ठेवण्यासारखा आहे. बँकेच्या मुख्य हेतूप्रमाणें पैसा व्यापाराच्या उपयोगाकरितां खेळतां राहिला पाहिजे. स्थावर इस्टेटीवर पैसा जर दोन दोन चार चार वर्षे अडकून पडला, तर बँकांनी काम करावयाचें तरी काय ? किंवा त्यांचा उपयोग तरी काय ? मागे बँका बुडण्याच्या सपाख्यांत जेव्हां लोक आपापल्या ठेवी काढून घेऊं लागले, व पैसे कमी पडूं लागले, तेव्हां आमचे कित्येक डायरेक्टर, मॅनेजर गिरण्याकडे बगैरे बोट दाखवूं लागले. बँकांच्या मूळ उद्देशाविरुद्ध अशा



रीतीनें पैसे भरल्या ठिकाणीं गुंतविण्याचा अव्यपारेषु व्यापार अगोदर केलाच कशाला ? ) ( ५ ) दोन किंवा अधिक सव्हा असलेल्या प्रॉमिसरी नोट्सवर पैसे द्यावेत. ( ६ ) कोणत्याही इस-मास एकमेकांशीं कांहीं संबंध नसलेल्या व्यापाऱ्यांच्या व्यक्तिशः पतीवर पैसे देऊं नयेत. ( ७ ) ज्या मालावर पैसे दिले जाताले तोच माल बँकेच्या स्वाधीन तारण ह्मणून केला पाहिजे.

आतां यांतसुद्धां नियम पांचप्रमाणें बँकेच्या मनांत पैसे देण्याचें असेल तर तिला सवड काढितां येईल. कारण कोणत्याही दोन स्वतंत्र गृहस्थांच्या सव्हा मिळविल्या तरी, रकम किती जास्ती कमी द्यावी हें बँकेस त्या सव्हांची जेवढी पत वाटेल त्यावर अवलंबून राहिल. त्याचप्रमाणें नियम सातप्रमाणें बँकेच्या ताब्यांत तारण ह्मणून दिल्या जाणाऱ्या मालाची किंमत कमी जास्त मानणें हेंही बँकेच्या मर्जावरच बहुतांशीं राहिल.

या अटी जरी घातल्या असल्या, तरी कांहीं सवलतीही सरकारानें दिल्या आहेत त्या अशाः—

सरकारच्या खजिन्यांतील शिल्लकेपैकीं कांहीं विशिष्ट भाग बँकेस विनव्याजीं देण्यांत येईल. १८६२ नंतर ते ८७६ पर्यंत जवळ जवळ खजिन्यांतील सर्वच शिल्लक या बँकांत [ विनव्याजीं ] ठेवण्यांत येत असे; परंतु एकदां सरकारास पैशाची जरूर असतां, यांना सरकारची शिल्लक वेळेवर सरकारास परत करितां आली नाहीं, ह्मणून सरकारानें १८७६ मध्यें रिझर्व्ह



खजिन्याची स्थापना केली व त्या वेळेपासून सरकारी शिल्लकेचा कांहीं ठराविक भाग बँकांस देतात

प्रेसिडेन्सी बँकांची त्यांच्या स्थापनेपासून तो आतांपर्यंतची कामगिरी खरोखर मोठी आहे. कारण या कालांत दहा पांच वेळां तरी असे प्रसंग आले होते कीं, त्यावेळीं कित्येक बँका बुडाल्या, तर कित्येक डबघाईस आल्या; परंतु या बँका मात्र तशा प्रसंगांतून मोठ्या शिताफीनें बचावल्या. यांच्यावर त्या त्या प्रांतांतील इतर बँकांचा इतका विश्वास आहे कीं, त्या बँका आपल्या शिल्लका किंवा ठेवी या बँकांतच ठेवितात. ह्मणजे या बँका इतर बँकांचा आधारस्तंभ आहेत असें ह्मणण्यास हरकत नाही. या बँकांची स्थिति हल्ली इतकी उत्तम आहे कीं, त्यांच्या शिल्लकीची रक्कम जवळ जवळ त्यांच्या भांडवलाइतकी झाली आहे. आणि त्यांच्या ( शेअर्सची ) भागांची किंमत मूळ किंमतीच्या तिपटीवर गेली आहे. या बँकांनीं आपापल्या प्रांतांत आपल्या शाखा काढल्या आहेत. बंगालच्या बँकेच्या १९, ९ पर्यंत २६ शाखा होत्या व मुंबई व मद्रासच्या अनुक्रमे ८ व २६ अशा शाखा होत्या. इंपीरियल बँकेच्या स्थापने पासून आतां सर्व शाखांची मिळून ८५ पर्यंत संख्या गेली आहे. बँक ऑफ बँगाल, बँक ऑफ बॉम्बे व बँक ऑफ मद्रास या तिन्ही बँकांचें भांडवल अनुक्रमे २ कोटी, १ कोटी, व ७५ लक्ष येणेप्रमाणें आहे. शिवाय शाखांचा प्रसार व्हावा ह्मणून सरकारनें कांहीं वर्षे शाखांपुरतें लागणारें भांडवल बिन व्याजी देणेचें कबूल केलें आहे.

आतां आपण एक्सचेंज बँकांकडे वळू. एक्सचेंज बँकांचे दोन विभाग आहेत. (१) ज्यांची मुख्य ऑफिसें हिंदुस्थानचे बाहेर आहेत अशा; (२) ज्यांची मुख्य ऑफिसें हिंदुस्थानांत आहेत अशा. यांतही पुनः पोटभेद करितां येतील, ते असे—ज्या बँकांचा हिंदुस्थानांत फार मोठा व्यवहार चालतो त्या व हिंदुस्थानाबाहेर जास्त व्यवहार चालत असून हिंदुस्थानांत फक्त लहान सहान शाखा आहेत अशा.

हिंदुस्थानांतच जास्त व्यापार होतो अशा बँका खालीलप्रमाणें आहेत:—दिल्ली आणि लंडन बँक (स्थापना १८४४); चार्टर्ड बँक ऑफ इंडिया, आस्ट्रेलिया अँड चायना स्थापना १८५३); नॅशनल बँक ऑफ इंडिया (स्थापना १८६३); हाँगकाँग अँड शांघाय बँकिंग कॉर्पोरेशन [स्थापना १८६५]; मर्कन्टाईल बँक ऑफ इंडिया (स्थापना १८९३); ईस्टर्न बँक [स्थापना १९१०]; मेसर्स कॉक्स आणि कंपनीची बँक [स्थापना १९०९]. आतां यांतील चार्टर्ड आणि हाँगकाँग या दोन बँकांचा सर्व प्राच्य देशांत विशेषतः चीनमध्ये वगैरे जास्त व्यवहार होत असतो, तरी हिंदुस्थानांत सुद्धां त्या बऱ्याच मोठ्या प्रमाणावर व्यवहार करितात. बाकीच्या राहिलेल्या चार ह्या मुख्यतः हिंदी आहेत, असें ह्मणण्यास हरकत नाहीं. यांत एक लक्षांत ठेवण्यासारखी गोष्ट ह्मणजे हल्ली अस्तित्वांत असलेल्या या बँकांपैकी एक सुद्धां नवी अशी बँक सन १८६४ ते १९०९ च्या मधल्या काळांत स्थापिली



गेली नाही. यांतील दिल्ली आणि लंडन बँक (ही अलायन्स बँक ऑफ सिमला इच्यांत १९१६ मध्ये सामील झाली.) जरी सर्वांत जुनी असली तथापि तिची प्रगति आतांपर्यंत विशेष ह्मणण्यासारखी झालेली नव्हती. ईस्टर्न बँकचे व्यवहार मात्र जोरांत आहेत व तिला हिंदुस्थानांत बरेंच मोठें महत्व प्राप्त होईल असे वाटते. [मसर्स कॉक्स आणि कंपनीच्या बँकेचा व्यवहार अद्याप फार जोरांत नाही.] या बँकांचे शेअर्सचे भावांत शेंकडा २०० किंवा त्यापेक्षा अधिक पटींनी वाढ झालेली आहे. परंतु यावरून नवीन एक्सचेंज बँका स्थापन केल्या तर त्या फायदेशीर होतीलच असे ह्मणतां येणार नाही. कारण हल्ली अस्तित्वांत असलेल्या बँकांनीच सर्व बाजूंनी व्यापार वेढून टाकलेला आहे. तेव्हा या किंवा लंडन अथवा पॅरिस सारख्या मोठ्या शहरांतील अशा प्रकारच्या दुसऱ्या व्यापारी पेढ्यांचा पाटिंबा असल्याशिवाय नवीन एक्सचेंज बँक यशस्वी होणार नाही.

आतां हिंदुस्थानाबाहेर ज्यांची मुख्य ऑफिस आहेत त्या बँकांविषयी विचार करूं. या बँका एकदर पांच आहेत. काम्तार नॉर्म्यनल देस्काम्प्ट दपारी; १८८९. [हिला आपण सोईकरितां पॅरिस बँक ह्मणूं]. याकोहामा स्पिसी बँक, १८८०; ड्यूश एशियाटिक बँक (महायुद्धापासून लिक्विडेशनमध्ये गेली आहे); इन्टरनेशनल बँकिंग कॉर्पोरेशन १९०१; आणि रसो एशियाटिक बँक, १९१०; [या बँकेचे संबंधी हल्ली विशेषशी माहिती नाही.] या अनुक्रमे



फ्रेंच; जपान, जर्मन, अमेरिका आणि रशिया या देशांतील व्यापा-  
 र्यांच्या प्रतिनिधिभूत आहेत. यांचा हिंदुस्थानांत व्यापार किती  
 होतो व बाहेर किती होतो याचे आंकडे उपलब्ध नाहीत; परंतु  
 यांच्या एकंदर व्यापारांत हिंदुस्थानांत यांचा शेकडा दहा बारा  
 टक्क्यापेक्षा जास्त व्यापार नसावा असे तज्ज्ञांचें मत आहे.

तेव्हां बरील एकंदर विवेचनावरून लक्षांत येईल कीं, लंडन-  
 मध्ये ज्यांची ऑफिसें असून हिंदी व्यापाराची सूत्रें ज्यांच्या  
 हातांत आहेत अशा एकंदर बँका फार थोड्या आहेत. या बँकां-  
 जवळ भरपूर पैसा शिल्लक असल्यामुळे यांची पत फार मोठी आहे  
 व एकंदर स्थितीही उत्तम आहे. आतां यांचा हिंदुस्थानांतील  
 व्यापार कोणत्या पद्धतीने चालतो त्याविषयी विवेचन करूं. त्याचा  
 आपल्या प्रस्तुत विषयाशी संबंध आहे. त्यांचे, हुंड्याशिवाय इतर  
 व्यवहार साध्या बँकांप्रमाणेच चालत असतात, तेव्हां त्यांबद्दल  
 लिहिण्याचें कारण नाही.

आतां एवढे मोठे व्यवहार चालण्यास या बँकांजवळ पैसा  
 कोणकोणत्या मार्गांनी येतो तें पाहूं. पूर्वी सांगितल्याप्रमाणें यांचे-  
 जवळ यांचें मुख्य भांडवल व नफा व टला जाऊन नियमाप्रमाणें  
 राहिलेली शिल्लकही असतेच; पण याशिवाय इतर बँकांप्रमाणें  
 यांचेजवळ मुदतीच्या ठेवी व त्याचप्रमाणें चालू खात्यावरील ठेवी  
 असतात. ह्या ठेवी त्यांस लंडनमध्ये अगर हिंदुस्थानांत दोन्ही  
 ठिकाणी मिळतात. त्यांतही त्यांचा प्रयत्न लंडनमधल्या ऑफि-

सांत ( याचें कारण पुढें कळेल. ) ठेवी जास्त मिळविण्याचा असतो. याकरितां इतर बँकापेशां या बँकांत ठेवीवर जास्त सवलती असतात. वर्षाच्या किंवा त्याहून जास्त मुदतीच्या ठेवीवर शेंकडा चार किंवा केव्हां केव्हां त्याहूनही अधिक व चालू खात्याच्या ठेवीवर महिनाअखेरीस जी रकम शिल्लक राहिल, त्यावर शेंकडा दोन टक्केप्रमाणें व्याज नियमाप्रमाणें रोख देतात ; हल्लीं महा-युद्धापासून हे दर १।२ टक्क्यांनीं जास्त वाढत आहेत. अशा रीतीनें मिळलेल्या ठेवी शिवाय मूळ भांडवल व शिल्लकेपैकी रकम ही सर्व त्यांच्या एकंदर व्यवहाराचा आधार होत. पैकीं बँकेच्या नियमाप्रमाणें व अनुभवाप्रमाणें जरूरीकरितां लागणारी रकम तेवढी रोख शिल्लक ठेऊन थोडीशी रकम हिंदुस्थानांत अगर हिंदुस्थानाबाहेर कर्जाऊ देतात. बाकीची थोडी रकम हुंड्या खरेदी करण्यांत गुंतवितात यापैकी कांहीं हुंड्या हिंदुस्थानावर काढिलेल्या असतात व त्या लंडनमध्ये विकल्या जातात ; परंतु लंडनवर काढलेल्या व हिंदुस्थानांत विकल्या जाणाऱ्या हुंड्यांची संख्या जास्त असते. मुदतीच्या ज्या व्यापारी हुंड्या असतात, त्या मुदत पूर्ण होईपर्यंत बहुतेक बँका पुढें ठेवीत नाहींत. हिंदुस्थानांतील व्यापाऱ्यांच्या ज्या मुदतीच्या हुंड्या लंडन येथील व्यापाऱ्यांवर काढलेल्या असतात, त्या हुंड्यांची मुदत पूर्ण होईपर्यंत एक्सचेंज बँका वाट पहात नाहींत. फक्त तितक्या मुदतीचें व्याज कापून घेऊन हिंदुस्थानांत विकत घेतात व त्या



लंडनमध्ये पुनः कटमिति देऊन तेथील बँकांस विकतात. वर सांगितल्याप्रमाणें ( हिंदुस्थानचा निर्यात व्यापार आयत व्यापारापेक्षां मोठा असल्याकारणानें ) लंडनच्या बाजारावर काढलेल्या हिंदुस्थानांतील मुदतीच्या हुंड्यांची संख्या नेहमीच जास्त असते. त्यामुळे ह्या मुदतीच्या हुंड्या एक्सचेंज बँका आपल्या हिंदुस्थानांतील ऑफिसांमार्फत खरेदी करित असतात व त्यांबद्दलची रकम मुदत पूर्ण झाल्यावर ( अगर मुदतीच्या अगोदर वटविल्यास व्याज कमी होऊन ) त्यांच्या लंडनच्या ऑफिसांत जमा होत असतें. तेव्हां या बँकांच्या लंडनच्या शाखांत जरी पैसा भरपूर जमत असला, तरी नवीन अधिक हुंड्या हिंदुस्थानांत खरेदी करण्याकरितांही इकडील शाखांस पैशांची सारखी जरूरी असते. तेव्हां ही पैशाची उणीव भरून काढण्याकरितां, या बँका ( कौन्सिल डॅफ्ट्स् ) सरकारी हुंड्या लंडनमध्ये विकत घेऊन, हिंदुस्थान सरकारचे खजिन्यावर त्यांचे पैसे घेतात; किंवा बँक ऑफ इंग्लंडकडून अथवा इजिप्शियन अगर ऑस्ट्रेलियन बँकांच्या एजंटामार्फत पौंड घेऊन ते हिंदुस्थानांतील आपल्या शाखांकडे पाठवितात. शिवाय कौन्सिल बिलांच्या टी.टी च्या द्वारे पैसे इकडे ताबडतोब मिळण्याची सोय झालेली आहे. तेव्हां ते पुनः येथील शाखांतून नवीन खरेदी करण्याकरितां उपयोगांत आणिले जातात. यावरून असे दिसून येईल की, खाजगी हुंड्या किंवा एक्सपोर्ट बिलें यास जी मागणी असते, ती



हिंदुस्थानांतील निर्यात व्यापारावर अवलंबून असते. हिंदुस्थानांत खरेदी करू लागल्याबरोबर, लागलीच ह्या बँका लंडनमध्ये हुंड्या खरेदी करून, पैसे जरूरीप्रमाणें तारेनें सुद्धां ( टी. टी. नें ) इकडे हिंदुस्थान सरकारमार्फत आपल्या शाखांस पाठवितात व पुनः खरेदी होते. अशा रीतीनें हें रहाटगाडगें फिरत असतें.

आतां, टी. टी. ची [ तारेची ] व्यवस्था नाहीशी करून, हिंदुस्थानसरकारमार्फत पैसे पुरविण्याचे जर स्टेट सेक्रेटरीनें नाकारलें आणि सोने किंवा पौंड पाहिजे तर बँकांनीं पाठवावेत असें ठरविलें, तर त्याच्यायोगानें व्यापार जोरानें चालणार नाही. पौंड येथील शाखांत पाठविल्यास बराच खर्च होईल. शिवाय वाटेंत दिवस लागतील, तितक्या दिवसांचें त्या रकमेचें व्याज बुडेल आणि एखाद्या वर्षीं जर हिंदुस्थानांत दुष्काळ पडला, तर हिंदुस्थानांतून निर्यात कमी होईल. अर्थात् एक्सपोर्ट विलांची मागणीही कमी होऊन, त्यायोगें हुंड्या विकल्या जाणार नाहीत. असें झाल्यास होमचार्जिस् कशानें भागणार ? अशा तऱ्हेनें हुंड्यांचें समर्थन केलें जातें. या सर्व घडामोडीला लागणारा पैसा बँकांनीं हिंदुस्थानांत मिळालेल्या ठेवितून घेतलेला असो अगर विलायतेंत मिळालेल्या ठेवितून घेतलेला असो, लंडन येथील बाजारच्या देव-घेवीच्या दृष्टीनें या दोन्हींचाही उपयोग सारखाच आहे ; पण याचा हिंदुस्थानच्या व्यापाराच्या दृष्टीनें विचार केल्यास, हिंदु-

स्थान स ही परावलंबी पद्धति विघातक आहे. कारण हिंदी व्यापारांत गुंतविले जाणारे हे पैसे लंडनसरख्या अतिशय दूर असणाऱ्या एका ठिकाणाहून थोड्या मुदतीच्या ठेवीतून आणिले जातात व एखाद्या वेळीं ठराविक मुदतींत व्यापार होऊन पैसे मोकळे न झाल्यास, ते पैसे केव्हां परत मागितले जातील याचा भरंवसा नसल्यामुळे, तिकडे गरज लागल्यास पैसे देणें कठिण पडेल न दिल्यास हुंड्या विकत घेण्याची या बँकांची शक्ति कमी होऊन हिंदी निर्यात व्यापारास द्रव्यसाहाय्य करण्यास प्रतिबंध होईल ! तेव्हां थोड्या मुदतीच्या ठेवी, मग त्या हिंदुस्थानांतील असोत किंवा लंडनमधील असोत, त्या त्या ठिकाणच्या नेहमींच्या रोख ऐवजापेक्षां जास्त रकमेच्या घेऊं नयेत असा नियम असावा ह्याप्रमाणे साहणार नाही. त्याचप्रमाणें हिंदी एक्सचेंज बँकांच्या लंडनमधील शाखेंतल्या ठेवी, त्यांच्या तेथील थोड्या मुदतीच्या कर्जांउस्करमा, त्यांची तेथील शिल्लक, त्याचप्रमाणें त्यांच्या लंडन येथें स्वीकारलेल्या हुंड्या व ताकडतोब विकलें जाणारें तारण, यांच्या बेरजेच्या रकमेपेक्षां अधिक असूं नयेत. तसेंच हिंदुस्थानांतील थोडक्या मुदतीच्या ठेवी व इतर कर्ज हीं त्यांची रोख शिल्लक व सहज वसूल होणारा ऐवज यांच्या रकमेपेक्षां अधिक नसावीं. आतां हिंदुस्थानांत विकली गेलेलीं पण लंडनवर काढलेलीं बिलें हीं विलायती भांडवलांत कां हिंदी भांडवलांत अंतर्गत करावीं असा प्रश्न उपस्थित होतो; पण ज्याअर्थी त्या हुंड्यांचे

( १९१ )

पैसे शेवटी लंडनमधून बाहे लागतात, त्याअर्धी इंग्लिश भांड-  
वलांतच त्या हुंड्यांचा समावेश करणे योग्य होय. परंतु एक-  
दरीत हिंदुस्थानांत किंवा बाहेर परदेशांत या एक्सचेंज बँकांचा  
व्यवहार किती होतो, त्याचप्रमाणे त्यांच्या हिंदी शाखांत किती  
ठेवी आहेत व परदेशांतील मुख्य शाखेंत किती ठेवी आहेत  
याचा प्रत्येकी स्पष्ट खुलासा होईल असे आंकडे उपलब्ध नाहीत  
व तसे बरोबर रीतीने भांडवल विभक्त करून मांडणे कठिण जाईल  
इतका हा व्यापार गुंतागुंतीचा असतो हिंदुस्थानांतील सर्व  
एक्सचेंज बँकांच्या मिळून सालोसाली ठेवी किती असत व त्यांच्या  
रोख शिलकी किती कां असत याची कल्पना खालील कोष्टका-  
वरून येईल.

	हिंदुस्थानांतील ठेवी.	हिंदुस्थानांतील रोख शिलख.
१९१०	३७२० ( लक्ष रुपये )	६६० ( लक्ष रुपये )
१९११	४२०३	६९८
१९१२	४३२१	९३०
१९१३	४६५०	७६३
१९१४	४५६५	१२६०
१९१५	५०२५	१०९९
१९१६	५७००	१५१५
१९१७	७९५६	५०५५



बरील कौष्टकावरून एक गोष्ट लक्षांत येते कीं, ठेवीची रकम सारंग्वी वाढत होती परंतु त्या मानानें हिंदुस्थानातील रोख शिल्लक मात्र दिवसेंदिवस वाढण्याऐवजी कमी होत होती. हें अत्यंत वातुक होतें; परंतु १९१६-१७ मध्ये ही स्थिति पालटली आहे असें रोख शिल्लकेचें प्रमाण पाहिल्यास दिसून येईल. ही एकंदर शिल्लक कमी ठेवतांना, एक्सचेंज बँकांची खात्री असते कीं, जर हिंदुस्थानांतील सांपत्तिक परिस्थितींत कांहीं अडचणीचा प्रसंग उद्भवला व पैशाची जरूर लागली, तर लंडनमध्ये पैसे भरून टी. टी. नें ताबडतोव हिंदुस्थानांतील ठेवी परत देतां येतील. ह्मणून ते एकंदर ठेवीपैकी शेंकडा १८ ते २० या प्रमाणांत रोख शिल्लक प्रसंगाकरितां ह्मणून राखून ठेवितात पण हिंदुस्थानासारख्या बँकींगच्या तत्वाचा विशेष फेलाव न झालेल्या देशांत, इतकी कमी शिल्लक ठेवणें जरा धोक्याचेंच आहे. आतां इंग्लंडमधील गोष्ट निराळी आहे. तेथें आजपर्यंतचा अनुभव असा आहे कीं, शेंकडा २० पर्यंत रोख शिल्लक बँकेत असली तरी चालते; पण हिंदुस्थानांत व लंडनमध्ये एकाच वेळीं जर पैशाची ओढ बसली, तर हिंदुस्थानांत पैसा परत करणें या एक्सचेंज बँकांना फार कठिण जाईल व त्यामुळे यांची स्थिति फार वाईट होईल. बरीच वर्षे विशेष त्रासाशिवाय व संकटाशिवाय लोटल्यामुळे, आपत्कालाविषयीच्या कल्पना या बँकांच्या लक्षांत येईनाशा झाल्या आहेत.

आतां वर सांगितल्याप्रमाणें इंग्लंडमध्ये हिंदुस्थानापेक्षां जरी कमी शिल्लक चालते; तथापि वस्तुस्थिति मात्र तशी नाही हें लक्षांत ठेविलें पाहिजे. लंडनमधील एक्सचेंज बँकांची देणीं व जमा पाहिलीं असतां, त्यांची स्थिति पुष्कळ चांगली असल्याचें आढळून येतें. कारण लंडनमध्ये वठविल्या जाणाऱ्या खाजगी हुंड्यांची संख्याच त्यांच्या जवळच्या ऐवजांत एकंदरीनें जास्त असते व या हुंड्यांना रोख ऐवजाप्रमाणें समजण्यास हरकत नाही. महायुद्धापासून हिंदुस्थानाबाहेरील यांच्या व्यापारांत ठेवावरील रोख शिल्लकेचें प्रमाण पुष्कळच वाढलें आहे.

एकंदरीत पाहतां, एक्सचेंज बँकांना भीतीचें विशेष कारण नाही. फक्त हिंदुस्थानांतील ठेवी जास्त घेतल्यास, हिंदुस्थानांतील शाखांत त्या मानानेंच रोखशिल्लकेची वाढ होत असली पाहिजे ह्याणजे झालें. ठेवी वाढूं देणें व रोखशिल्लक कमी कमी करीत जाणें ह्या मार्गानें मात्र संकट केव्हां उत्पन्न होईल याचा नियम नाही व याविषयी अतिशय सावधगिरी राखली पाहिजे.

हिंदुस्थानांत पहिली जॉईन्ट स्टॉक बँक अलेक्झॅन्डर कंपनीनें कलकत्ता येथें सन १७७० मध्ये काढिली. या बँकेनें आपल्या चलनी नोटादेखील काढिल्या होत्या पण त्या कलकत्ता व त्याच्या आसपास फक्त चालत असत. कारण सरकारनें त्यांचा स्वीकार तिजोऱ्यांवर करणेचें नाकारलें होतें. ही बँक १८३३ च्या सुमारास

अलवेझॅंडर कंपनीच्या बरोवरच नाश पावली. 'कमर्शियल बँक' ह्यागून एक बँक १८१९मध्ये स्थापिली गेली व तिचाही अंत १८३३-मध्येच झाला. बंगाल प्रांतांत विशेषतः कलकत्याच्या आसपास या कालीं बँकांच्या पिकास विशेष जोर आला होता. नीळ, ताग यांची लागवड व व्यापार करणाऱ्या बऱ्याच युरोपियन कंपन्या या वेळीं येथें होत्या. त्यांनीच 'बँक' या नांवाखाली बऱ्याच लोकांस फसविलें. बनारस बँकेचे (१८४५) हस्तक कॅप्टन फॅगन, डॉ० वटर; मि० बॅर्थस्ट [ मिर्झापूरबँकेचे उत्पादक ] अशा प्रकारच्या बऱ्याच हुषार लोकांनी बँका स्थापन करून अखेरीस लोकांचे पैसे आपल्या खिशांत लांबविले. हिंदुस्थानचे व्यापारी, अशा प्रकारचे प्रथम ग्रासी मक्षिकापात फार झाल्यानेच, बँकांकडे साशंकतेनें पाहू लागले हेही येथें लक्षांत ठेवण्यासारखे आहे. चार दोन व्यापाऱ्यांनी बँकेच्या नांवावर पैसा गडप करण्यापेक्षा, तो 'अनुत्पादक' स्थितींत पडलेला काय वाईट असें वाटणें साहजिकच आहे. अशा प्रकारच्या वाईट उदाहरणामुळेच इंग्लिश बँकांवरचा विश्वास उडाला तर त्यांत नवल काय ! तरी पण हिंदुस्थान ही एक मूल्यवान् धातु गडप करणारा खड्डा आहे अशा प्रकारची जी एक ओरड वेळीं अवेळीं हिंदुस्थानच्या हितशत्रूंकडून करण्यांत येते, त्यांनीं इतर कारणांबरोबरच वरील कारणांचाही विचार केल्यास बरे होईल, असो.



( १९५ )

हिंदुस्थानांत आज लहानमोठ्या अशा " जाइन्ट स्टॉक " (समाईक भांडवलवाला) बँका एकंदर ८८ आहेत व त्यांच्या शाखा २०० आहेत. यांच्यामध्ये ५ लक्ष किंवा जास्त भांडवलाच्या व ५ लक्षांखालील भांडवलाच्या असे दोन वर्ग सरकारी खात्यांत केलेले आहेत व तिसरा एक वर्ग एक लक्ष किंवा त्याच्या खालील भांडवलवाल्यांचा करितां येईल यापैकी पहिल्या वर्गांत मोडणाऱ्यांची संख्या फक्त १८ आहे दुसऱ्या व तिसऱ्या वर्गातील कांहीं बँकांचे व्यवहार जरी व्यवस्थेशीर चालत असले, तरी डळमळीत पायावर उभारणी झालेल्यांचेच संख्याधिक्य एकंदरीत त्या वर्गांत दिसून येते व त्या मृगनक्षत्रांत उत्पन्न होणाऱ्या किड्यांप्रमाणे कांहीं नवीन स्थापन होत असतात तर कांहीं लयास जात असतात. १९१३ सालापर्यंत हिंदुस्थानांत व विशेषतः पंजाबांत बँकांचे पीक जोरांत होते. पंतु कित्येकांचे बाबतीत डायरेक्टर, मॅनेजर वगैरे लोकांस अनुभव कमी असल्यामुळे व कित्येकांच्या बाबतीत त्यांच्या लवाडीमुळे जी बँका बुडण्यास सुरुवात झाली, ती बऱ्याच नांवाजलेल्या अशा बँकांनादेखील भोवली. पहिल्या प्रथम नोव्हेंबर १९१३ मध्ये लाहोरची पीपल्स बँक ही लिक्विडेशनमध्ये गेली. हिचे जमा झालेले भांडवल १२॥ लक्ष असून, ही १९०१ मध्ये स्थापन झाली होती. हिच्या ठेवी सव्वा कोटीच्या होत्या व पंजाब सरकारचे हल्लीचे मंत्री लाला हरकिसन हे तिचे उत्पादक होते. जर्मन बँकांचे अनुकरण करून

देशी धंद्यांना उत्तेजन देण्याचा यांचा स्तुत्य हेतु होता व ह्मणून गिरण्यामध्ये वगैरे यांनी बँकेचे बरेच भांडवल गुंतविले. वास्तविक स्वतंत्र औद्योगिक बँका काढून दीर्घकालीन मुदतीच्या ठेवी घेतल्याशिवाय साध्या बँकांनी अशा तऱ्हेच्या विलंबाने नफा मिळणाऱ्या धंद्यांत पैसे गुंतविणे चुकीचे होते हे खरे, तथापि थोडीशी मदत मिळाली असती तर ही बँक तगून राहिली असती; परंतु या वेळचे वातावरण निराळें असल्यामुळे, मदतीची गोष्ट दूरच राहिली व बँकेचे दिवाळे वाजले. यानंतर जो तो आपापले पैसे बँकेतून काढून घेऊं लागला व त्याचा परिणाम सर्व बँकांस भोंवला. यांमध्ये इंडियन स्पिशी बँक ही फार महत्वाची व मोठी अशी बँक होती. इचे भांडवल पाऊण कोटीचे होते व ठेवी पावणेतीन कोटींच्या होत्या. हिच्या दिवाळ्यासंबंधी हकीकत बहुतेकांस माहित आहेच; पण ही बँक अतिशय उत्तम तऱ्हेने चललेल्या बँकांपैकी होती, एवढे मात्र खरे. या लाटेत १९१३-१४ या एक वर्षांत १॥ कोटी भांडवलाच्या एकंदर ५४ बँकांचे दिवाळे निघाले. दिवाळी निघाल्यापैकी कांहीं महत्वाच्या बँकांसंबंधी खाली आंकडे दिले आहेत

	भा. वल.	रिझर्व.	ठेवी.
इंडियन स्पिशी बँक	७५	१५	२७७.
पीपल्स बँक ऑफ इंडिया	१२	२	१२७.
क्रेडिट बँक ऑफ इंडिया	१०	०	५१

( १९७ )

	भांडवल	रिझर्व.	ट्रेजी.
बॉम्बे बँकींग कंपनी	१	०	१५०
डेक्कन बँक	१	०	११.

( वरील आंकडे लक्ष रुपयांचे आहेत. )

त्याचप्रमाणे खालील शोष्टकांत १९१७ पर्यंत क्विती बँकांची दिवाळी निघाली ते दाखविले आहे.

साल.	भांडवल ( लक्ष रुपये ).		
	संख्या.	संकलित	जमा.
१९१३	१२	२,७४	३५
१९१४	४२	७,१०	१०९
१९१५	११	५३	५
१९१६	१	२,३१	४
१९१७	९	७६	२९

जॉइन्ट स्टॉक बँकांपैकी फक्त तीनखेरीजकरून बाकीच्या सर्व ह्यात बँका २०-२५ वर्षांतील आहेत या जुन्या तीन बँका म्हणजे अलाहाबाद बँक [ १८६९ ], अलायन्स बँक ऑफ सिमला [ १८७४ ] आणि औध कमर्शियल बँक [ ही पहिली हिंदी लोकांनी काढलेली बँक होय. १८८१ ] या होत. बाँपैकी अलायन्स बँकेने ' पंजाब बँकींग कंपनी ' व ' दिल्ली आणि लंडन बँक ' ( ही एक्सचेंज बँक होती. ) यांचा १९१६ मध्ये व बँक ऑफ रंगून इचा १९१७ मध्ये आपल्यांत समावेश करून घेतला आहे. त्यामुळे ही एक्सचेंजचाही व्यापार अलीकडे करिते.



(१९८)

वर निर्दिष्ट केलेल्या पहिल्या व दुसऱ्या वर्गातील मिळून बँकांची संख्या एकंदर ४३ आहे. यांतील पहिल्या व दुसऱ्या बँकांची १९१७ अखेरची स्थिति खालील कोष्टकांत दखविली आहे.

	पहिला वर्ग १० बँका.	दुसरा वर्ग २५ बँका	एकूण.
जमा भांडवल	३०४	४४	३४८
ठेवी	३११७	९९	३२१६
रोख इ.ल.क	७६५	२०	७८५

महत्वाच्या बँकांची आजची स्थिति लक्षांत येण्याकरिता, खालील कोष्टकांत त्यांचो नांवें, भांडवल वगैरेसंबंधी माहिती दिली आहे.

	नोंदीचे साल.	जमा भांडवल.	ठेवी.	शाखा.
बँक ऑफ इंडिया	१९०६	५०	४७०	०
इंडियन बँक	१९०७	१०	४१	४
पंजाब आणि सिंध बँक	१९०८	३	३०	४
भारत नेशनल बँक	१९०८	४	१	६
बॉम्बे मर्चंट्स बँक	१९०९	१५	१	२
सेंट्रल बँक ऑफ इंडिया	१९११	२५	३५७	६
बँक ऑफ मायसोर	१९१३	१०	६१	७
बँक ऑफ नार्दर्न इंडिया	१९०८	१	६	५
जसोर युनायटेड बँक	१९०९	१	५	०

को-ऑपरेटिव्ह हिंदुस्थान बँक नॅशनल फायनॅन्सिंग अँड कमिशन कॉर्पोरेशन	१९०८	१ १/२	७	२
अलाहाबाद बँक	१९१२	१ १	३६	१
अलायन्स बँक ऑफ सिमला	१८६५	३०	४९०	२९
औध कमर्शियल बँक	१८७०	८४	११००	४४
	१८८१	५	८	२

यावरून शेवटच्या तीनखेरीज बाकीच्या सर्व बँका १९००-  
नंतरच्या आहेत व आजची त्यांची स्थितीही समाधानकारक  
आहे असे दिसून येईल.

दुसरी बँकींगसंबंधाने विशेष लक्षांत ठेवण्यासारखी गोष्ट ह्यणजे  
महायुद्धाच्या कालानंतर बँकींगला हिंदुस्थानांत मिळालेले चलन  
ही होय. लढाईपूर्वीची बँकांची स्थिती ह्यणजे खरोखरच काळजा  
करण्यासारखी होती; परंतु आज जर एकंदर आंकडे पाहिले,  
तर लढाईच्या काळांत बँकांत पैसे गुंतविण्याकडे लोकांचे लक्ष  
अधिक वेधले होते असे दिसून येईल. इतकेच नव्हे तर लढा-  
ईच्या सुरुवातीस जरी (१९१४-१५) लोकांनी ठेवी परत  
घेतल्या हे त्या, तथापि पुढे दोन वर्षांनंतर पुनः ठेवीची संख्या  
वाढली.

( २०० )

त्याचप्रमाणें महायुद्धाचे कालांत यांची स्थिति किती चांगली होती, याची कल्पना खालील कोष्टकावरून, महायुद्धापूर्वीच्या स्थितीशी तुलनाकरितां दिसून येईल.

खालील कोष्टकांत ज्या वकांचें मांडवल व शिल्लक हीं ५ लाख किंवा त्यापेक्षां अधिक रुपयांच्या आहेत त्यांचेंच आंकडे आहेत.

वकांची संख्या	जमा मांडवल	शिल्लक नगरे.	एकूण.	ठेवी.	रोख शिल्लक.	
१२१३	१८	२३१.३	१३३.०	३६४.३	२२५९.२	४००.२
१२१४	१७	२५१.४	१४१.९	३९३.३	१७१०.६	३५३.२
१०१५	२०	२८१.४	१५६.६	४३८.०	१७८७.३	३९९.४
१९१६	२०	२८७.३	१७३.७	४६१.०	२४७१.०	६०३.७
१९१७	१८	३०३.७	१६३.०	४६६.७	३११७.०	७६४.८

खालील आंकडे ज्या वकांचें मांडवल व शिल्लक हीं ५ लाखांपेक्षां कमी आहेत त्यांचे आहेत.

१९१३	२३	३९.१	११.४	५०.५	१५१.१	२४.९
१९१५	२५	४९.२	१३.४	५५.२	१२६.५	२८.०
१९१५	२५	४५.४	९.७	५५.१	९१.४	२०.०
१९१६	२८	५१.८	११.५	६३.३	१०१.२	१६.८
१९१७	२५	४४.२	१२.२	५४.४	९९.२	२०.४

त्याचप्रमाणें महायुद्धकालांत ठेवीची वाढ कशी झाली हें खालील आंकड्यावरून दिसून येईल.



(२०१)

	लाख रुपये.
३१ डिसेंबर १८८०	६३
१८९०	२७१
१९००	८०७
१९१२	२७२६
१९१३	२४१०
१९१४	१८३७
१९१५	१८८८
१९१६	२५७२
१९१७	३२१६

त्याचप्रमाणे सरकारी युद्धकर्जाचे रोखे खरेदी करणारांचे संख्ये-  
बळूनही, महायुद्धाचे कालांत, लोकांची पैसा वाहेर गुंतविण्याची  
चाढती प्रवृत्ति दिसून येते. फक्त त्यांना जवळ एखादी विश्व-  
सनीय बँक असली बाणजे झाले. या दृष्टीने इम्पिरियल बँकेच्या  
अगर विश्वसनीय बँकांच्या शाखा शक्य तितक्या अधिक काढणे  
किती अवश्य आहे हें दिसून येते. पूर्वी कोणत्याही सरकारी  
कर्जास ३००० पेक्षा अधिक इसमांनी मागणी केली नाही; परंतु  
येत्या महायुद्धाचे वेळीं सुमारे ४० लाख मागसांनी आपला पैसा  
त्यांत गुंतविला.

आतां साहित्या औद्योगिक किंवा इंडस्ट्रियल बँका. समेती,  
जपान वगैरे देशांत उद्योगधंद्यास मदत करण्याकरितां स्थापून अशा

तऱ्हेच्या बँकांस सरकारकडून मदत झालेली आहे. पण आमचे इकडे मात्र सरकार सहानुभूतीनें या प्रश्नाचा विचार करण्यापलीकडे कांही करीत नाहीं. ह्मणूनच इतर बँकांस उद्योगधंद्यांत पैसे घालणें बहुधा फायदेशीर नसतें औद्योगिक बँकेस मुख्य गोष्ट ह्मणजे दीर्घकालीन मुदतीच्या ठेवी मिळाव्या लागतात, व पैसा कोटें गुंतविणेचा, कसा गुंतविणेचा याबद्दल बँकेच्या चालकांस स्वतः त्या धंद्यासंबंधी पूर्ण माहिती असावी लागते. आपल्या इकडील देशी बँकांनीं असें प्रयत्न केले पण अनुभवाच्या व मदतीच्या अभावी त्यांचीच दिवाळीं वाजलीं. हिंदुस्थानांत पहिली अशी औद्योगिक बँक ह्मणजे टाटा कंपनीनें स्थापन केलेली 'टाटा इंडस्ट्रियल बँक' ही होय. (ही थोडासा एक्सचेंजचाहि व्यवहार करते.) हिची स्थापना १९१७ सालीं जाहली. त्यानंतर कलकत्ता येथें दुसऱ्या दोन औद्योगिक बँका निघाल्या आहेत. एक कलकत्ता इंडस्ट्रियल बँक व दुसरी सर टॉमस हॉलंड (दारूगोळा खात्याचा स्वटला) यांचेयोगें प्रसिद्धीस आलेली कर्नानी बँक. त्याचप्रमाणें हैसूर संस्थानांतही एक 'मायसोर इंडस्ट्रियल बँक' या नांवाची औद्योगिक बँक निघाली आहे व नवीन औद्योगिक बँकाहि हळू हळू उत्पन्न होत आहेत. 'इंडस्ट्रियल बँक ऑफ वेस्टर्न इंडिया लिमिटेड' या नांवाची एक बँक अहमदाबाद येथें पुरुषोत्तमदास, मंगळदास वगैरे प्रमुख हिंदी व्यापाऱ्यांच्या प्रयत्नांनें स्थापन झाली आहे. तिचें संकल्पित मांडवल सव्वासहा कोटीचें

असून जमा चाळीस लाख आहे. अशारीतीने औद्योगिक बँका निघून त्यांनी नवीन धंद्यास उत्तेजन दिल्यास ते योग्य होईल व जाइन्ट स्टॉक बँकांवर अव्यापारेषु व्यापार करण्याचे प्रसंग कमी होतील.

देशी संस्थानांतही अलीकडे बँका निघण्याचा स्तुत्य उपक्रम झाला आहे. बडोदा, हैसूर, मोरवी वगैरे संस्थानांत त्या त्या संस्थानिकांचे प्रोत्साहनामुळे बँका निघाल्या आहेत. यांपैकी 'बँक ऑफ बरोडा' हिची स्थितितर त्यांतल्या त्यांत अत्यंत वाखाणण्याजोगी आहे. हिच्या शाखा मुंबई, अहमदाबाद, सुरत वगैरे शहरीं असून तेथे या बँकेची पत मोठी आहे. सांगली संस्थानांत एक छोटीशी बँक अलीकडे स्थापन झाली आहे. [निझाम] हैदराबाद, इंदोर वगैरे संस्थानांत इंपीरियल बँकेच्या शाखा आहेत हे खरे. परंतु असल्या मोठमोठ्या संस्थानांत संस्थानिकांचे मदतीने बँका स्थापन होणे हे त्यांस भूषणावह आहे व त्यांच्या प्रजेसही सुखाचे आहे.

प्रेसिडेन्सी व एक्सचेंज बँका आणि जाइन्ट स्टॉक बँका व सराफ भारवाडी इत्यादि यांपैकी पहिल्या दोन्हीचा परदेशांशी मुख्य व्यापार असल्यामुळे त्यांना युरोपियन व्यापारांचे अड्डे ह्मणतां येईल दुसऱ्या दोहीचा हिंदी व्यापाराशी मुख्यतः संबंध येत असल्यामुळे त्यांस हिंदी व्यापाराचे अड्डे असे ह्मणतां येईल. आतां सराफ, भारवाडी हे बहुधा हिंदुस्थानांतील अन्तर्गत व्यापारांत पैसा घाल-



तात व हुंड्या खरेदी करितात. परदेशावरच्या हुंड्या खरेदी करण्यांत ते आपले पैसे गुंतवीत नाहीत. त्यामुळे बाजारांत ओढ पडून बँकांचे व्याजाचे दर वाढले तरी त्यांस एक दोन टक्के कमी व्याजानें पैसे देतां येतात. आतां, केव्हां केव्हां बँकांपेक्षांही हुंड्यांचा दर भागी असतो; पण असे प्रसंग क्वचित्!

आतां राहिल्या सेव्हिंग बँका व कोऑपरेटिव्ह बँका.

सरकारनें प्रथमतः आपल्या देखरेखीखाली १८३३, ३९चे दरम्यान कलकत्ता, मद्रास, मुंबई या तीन ठिकाणीं बँका उघडल्या. पुढें १८७७ मध्ये जिल्हानिहाय सेव्हिंग बँका स्थापिल्या. नंतर पोस्ट ऑफिसच्या सेव्हिंग बँकांचे पद्धतीस १८८२ मध्ये सुरवात झाली व त्यांनं १८९६ मध्ये सरकारी सेव्हिंग बँकांचाही समावेश त्यांतच झाला. हल्लीं त्यांत पैसे ठेवणारांची संख्या १६॥ लाख आहे व सर्वांच्या मिळून सुमारे १९ कोटींच्या ठेवी आहेत. या बँकांचा विशेष उपयोग मध्यम प्रकारचा सुशिक्षित वर्गच मुख्यतः करून घेत असतो.

शेतकरी लोकांचे उपयोगाकरितां [बँका] पेढ्या काढण्याची कल्पना १८८३ त प्रथम मुंबई सरकारनें पुढें आणली. परंतु १९०४ पर्यंत तिला मूर्त स्वरूप आलें नाहीं. लॉर्ड कर्झन यांचे कारकीर्दीत १९०४ साली सहकारी पतपेढ्यांचा कायदा पास झाला. १९१२ साली या कायद्याची व्याप्ति वाढविण्यांत आली व त्यामुळे एकंदरीत पेढ्यांची वाढ बरीच झाली. यायोगें सेन्ट्रल

को आपरोटिव्ह बँकस ( मध्यवर्ती सहकारी पेढ्या ) स्थापन करण्यांत आल्या. ( मध्यवर्ती पेढीने लहानसहान खेड्यांतील पत-पेढ्यांना मदत करून देखरेख करणेची असते. ) याशिवाय रिसोर्स सोसायटीज अगर साधन-समीत्या, कन्ड्युमर्स सोसायटीज अगर उपभोग-समीत्या आणि प्रोड्युसर्स सोसायटीज अगर उत्पादक-समीत्या असे तीन भेद केले आहेत. यायोगें मध्यवर्ती बँकेचें काम सुलभ झालें आहे. यांचे १९२०-२१ सालाचे आंकडे पुढीलप्रमाणें आहेत. सर्व जातीच्या पेढ्यांची संख्या ४०७७२, सभासदांची संख्या १९,२१,१४८, सर्व पेढ्यांचें भांडवल, ठेवी वगैरे सर्व २१,४०,७०,००० मिळून रुपयांचे आहे.

याप्रमाणें हिंदुस्थानांतील बँकांची रूपरेखा आहे. हळू हळू बँकांत पैसे गुंतविण्याची लोकांची प्रवृत्ति वाढत आहे. अशा वेळीं सरकारकडून बँकांच्या स्थापनेस प्रोत्साहन मिळत गेल्यास, थोडक्याच कालांत सर्व हिंदुस्थानभर बँका पसरण्यास हरकत नाहीं.

आतां स्टेट अथवा इंपीरिअल बँकेच्या स्थापनेसंबंधी थोडें लिहून हें प्रकरण पुरें करूं.

तिन्ही प्रेसिडेन्सी बँकांची मिळून एक मध्यवर्ती बँक स्थापावी अशी सूचना मि० जी. डिकसन यांनीं, १८६७ मध्ये जुनी मुंबई-बँक मोडल्यानंतर प्रथम मांडली; परंतु बंगाल बँकेचे वगैरे डाम-रेकटर्स विरुद्ध असलेमुळे, ही सूचना फेटाळली गेली. १८८९-

मध्ये करन्सीकमिटीपुढें लॉर्ड राथश्चाइल्ड यांनी व सर एडवर्ड हॅब्रो यांनी अशाबद्दल एक योजना मांडली. या योजनेस हिंदु-स्थान सरकार व स्टेट सेक्रेटरी यांची सहानुभूति होती; तथापि असल्या मध्यवर्ती बँकेच्या मॅनेजराचें प्रस्थ फार वाढेल व तो सरकाराससुद्धां प्रसंगविशेषीं त्रासदायक होईल अशा अनेक कुशंका निघून, ती गोष्ट रहित झाली. अर्थशास्त्रज्ञांमध्ये अशा बँकेच्या अवश्यकतेबद्दल एकवाक्यता होती व सर एडवर्ड होल्डन्सारग्या प्रख्यात तज्ज्ञानें १९१३ सालच्या कमिटीपुढें ही गोष्ट विशदपणें मांडिली होती; पण हिंदुस्थानचे तत्कालीन फडणीस लॉर्ड मेस्टन यांनी ती गोष्ट अव्यवहार्य असें ह्मणून हाणून पाडली. सन १९१३-१४ च्या चेंबर्लिनकमिशननें मात्र या गोष्टीचा सरकारनें अवश्य विचार करावा अशी सल्ला दिली; तथापि पुढें बरेच दिवसांनीं १९२० चे सप्टेंबरमध्ये इंपीरियल बँकेची स्थापना झाली. बरीच वर्षे पडलेल्या योजनेस लढाईच्या कालांतील कट्टु अनुभवा-मुळें कां होईना, मूर्तस्वरूप आलें हें बरें झालें. या बँकेचे नियम वागैरेसंबंधी माहिती परिशिष्ट 'अ' मध्ये दिली आहे.





## प्रकरण ९ वें.

### महायुद्धाच्या कालांतील फेरबदल.

महायुद्धाचा पहिला परिणाम असा झाला की, जगांतील सर्व देशांतील चलनपद्धति व अन्तरराष्ट्रीय हुंडणावळ व बँकिंगला अवश्यक असा विश्वास अथवा पत हीं सर्व, एखाद्या झंझावातानें वृक्ष हालून जातो त्याप्रमाणें हालून गेलीं. प्रत्येक देश आपला सोन्याचा निधि एकत्र जमविण्याच्या उद्योगाला लागला व त्याप्रमाणें सोन्याच्या निधीवर निर्बंध घालण्यांत आले. कांहीं देशांत सोन्याचें नाणें चलनांतून काढून टाकून नोटांवर व चेकवर सर्व व्यवहार करूं लागले. लढाईकरितां शस्त्रास्त्रें उत्पन्न करण्याकडे वेळ व द्रव्य खर्च झाल्यामुळें, निर्यात मालाचें उत्पन्न कमी होऊन निर्यात व्यापार मंदावला. परंतु आयात बहुतेक देशांत नेहमीपेक्षांही जास्त वाढली; त्यामुळें नवीन सोनें येण्याचें बंद होऊन आहे तेवढेंच सोनें अपुरें होऊं लागलें यामुळें व्यवहारांत नोटा दिल्या गेल्या. सोन्याचें नाणें मागण्याचा हक्क कायद्यानें पुष्कळ देशांत काढून घ्यावा लागला. तथापि किंमती वाढल्यामुळें चलनां-विषयींची मागणी दुप्पट तिप्पट झाली. इंग्लंडांत महायुद्धाचे सुरवातीस ३॥ कोटी पौंडांच्या नोटा चलनांत होत्या त्या महा-युद्धाचे अखेरीस ३० पौंडापर्यंत गेल्या.

इतर देशांतील वर निर्दिष्ट केलेले सर्व प्रकार हिंदुस्थानांतही वढून आले. अविश्वास, सोने व रुपये सांठविण्याची प्रवृत्ति, अधिक चलन, महर्षता, सट्टेबाजी, बँकातील ठेवी काढून घेणे वगैरे सर्व चिन्हे दृश्यमान झाली, परंतु एक दोन वर्षांनी सर्व लोकांस महा-युद्धाच्या परिस्थितीची संवय झाल्यामुळे विश्वास उत्पन्न होऊन बँकिंगची पद्धति व चलन पद्धति यांस एक प्रकारचे स्थैर्य आले. युद्धांत असे व्हावयाचेच असे ह्मणून लोक तिकडे दुर्लक्ष करू लागले. महागाईचीही विशेष कोणी पर्वा करीनासे झाले. तथापि एकंदर चलनपद्धतीची ही परीक्षेची वेळ होती यांत संशय नाही.

प्रथम चलन कसकसे वाढत गेले तें पाहूं.

साल.	नवीन पाडलेले रुपये.	नोटांच्या निधी-मधून चलनांत आलेले रुपये.	हिंदुस्थानांत आलेले पौंड.	नोटांचे निधीमधून चलनांत आलेले पौंड.	नोटा.
१९१३-१४	९,५१	- ४,०८	९,४९	६,९४	२,८६
१९१४-१५	०००	- ११,८०	- ११	२४,७९	४,४०
१९१५-१६	०००	+ ९,२८	- ३,३३	- ४,६०	६,१०
१९१६-१७	२९,९८	+ ५,९७	- ७	२	१८,६४
१९१७-१८	२३,१०	+ ६,६०	९,००	२,४०	१३,४०

( हे आंकडे लक्ष रुपयांचे आहेत. )

वरील कोष्टकावरून असे दिसून येईल की, वरील पांच वर्षांत चलनांत एकंदर ६८५६ लक्ष रुपये, ३४७९ लक्षांचे पौंड व

३६५१ लक्षांच्या नोटा जास्त आल्या. हीं सर्व मिळून एकंदर चलन १३९८२ रुपयांच्या किंमतीने वाढलें. १९१५ पर्यंत नवीन रुपये पाडण्याची विशेष जरूर भासली नाही; परंतु १९१६ व १९१७ या दोन सालांत मागणी अतिशय वाढली. १९१३ व १९१४ मध्ये नोटांच्या निर्धात रुपये येऊन चलनांतून कमी झाले, परंतु नंतर ह्या निर्धातून पुष्कळ रुपये चलनांत परत आले. १९१८-१९१९ मध्ये लोकांजवळचे रुपये ४५ कोटींनी वाढले व १९१९-१९२० मध्ये लोकांजवळ आणखी २५ कोटी रुपये आले. पूर्वीच्या मानानें हिंदुस्थानांत पौंड फार कमी आले. कारण खाजगी निर्यात कायद्याने बंद केली होती. प्रथम नोटांचें चलन विशेष वाढलें नाहीं; परंतु १९१५ पासून तें जोरानें वाढू लागलें.

मागे नोटांच्या चलनाचें कोष्टक दिलें आहे त्यावरून १९१६ चे पुढें चलन किती वाढत गेलें तें दिसून येईल. १९१८ मध्ये १९१३ पेक्षां लोकांजवळचें नोटांचें चलन जवळ जवळ ३० कोटींनी वाढलें. १९१७ मध्ये रुपें महाग झाल्यामुळें, नवीन रुपये पाडणें फार खर्चाचें झालें याकरितां सरकारनें एक रुपया व अडीच रुपये या दोन किंमतीच्या नोटा चलनांत आणल्या व त्यामुळें रुपयावरचा भर तितका कमी झाला. काहीं ठिकाणीं अविश्वासांमुळें लोक नोटा घेण्यास नाखुष असत व त्यामुळें नोटांचे रुपये मिळण्यास बटाव द्यावा लागे; परंतु हा अविश्वास कमी



करण्याकरितां सरकारने नोटांचे रुपये देण्याची शक्य तेवढी व्यवस्था केली. प्रत्येक खजिन्यांत नोटांचे रुपये देण्याविषयी हुकूम सोडलेले होते. रुपयांचें काम अंशतः भागण्याकरितां, सरकारने १९१७ सालीं ७।८ कोटि रुपयांचे पौंड चलनांत आणले. लोकांनीं रुपये आटवून चांदी बाहेर पाठवूं नये या हेतूनें रुप्याची निर्यात त्याच सालीं बंद केली.

महायुद्धाच्या पूर्वी कायद्याप्रमाणें सरकारास १४ कोटि रुपयांपेक्षां जास्त सिक्कूरिटी नोटांच्या निधींत ठेवतां येत नसत. त्यामुळें जवळ रुपये असूनही ते सरकारास वापरतां येत नसत. ही मर्यादा १९१५ मध्ये २० कोटींची केली त्यामुळें आणखी ६ कोटींच्या नोटा, रुपये किंवा पौंड न ठेवतां चलनांत आणणें शक्य झालें. परंतु महायुद्धामध्ये इंग्लंडांतील सरकारच्या वतीनें येथें कोट्यवधि रुपयांचा माल खरेदी करणें भाग पडलें. व त्या करितां आणखी नोटा काढणें अवश्य झालें.

इंग्लंडांतील सिक्कूरिटीच्या आधारावर या नोटा चलनांत आणण्याकरितां पूर्वीच्या कायद्यांत दुरुस्ती करून पौंडांच्या सिक्कूरिटी ४ कोटींच्या ऐवजी १० कोटीं पर्यंत ठेवण्याची परवानगी १९१६ सालीं सरकारनें मिळविली. यामुळें असें झालें कीं, येथें ६ कोटींच्या नोटा सरकारनें माल खरेदी करण्यांत वापरून, त्याच्या ऐवजी स्टेट सेक्रेटरीनें इंग्लंडांतील सरकारची 'ट्रेझरी बिल्स' विकत घेऊन आपल्याजवळ नोटांच्या निधींत ठेविल्या. अशा

रीतीने साम्राज्य सरकारास मदत करण्याची संधि हिंदुस्थानात मिळून, येथील चलन अनायासे वाढले. हा कायदा केला नसता तर येथे नोटा दिल्याबरोबर स्टेट सेक्रेटरीस तेथील निधीत सोने ठेवणे भाग पडले असते व त्यामुळे इंग्लंडातील केंद्रीभूत सोन्यापैकी ६ कोटीचे सोने एकदम कमी झाले असते. असे होणे त्या वेळी इष्ट नसल्याने, ही तजवीज करावी लागली.

पुनः १९१७ मध्ये असाच प्रसंग आल्यामुळे, पौंडांच्या सिक्क्युरिटीची मर्यादा ५२ कोटीपर्यंत नेली. यामुळे ४ कोटीच्या सिक्क्युरिटीशिवाय ४८ कोटीची 'ट्रेझरी बिल्स' स्टेट सेक्रेटरीस विकत घेतां आली व त्यांच्या आधारावर हिंदुस्थानांत ४८ कोटीच्या नोटा, रुपये किंवा पौंड निधीत न ठेवितां चलनांत आणल्या. १९१८ मध्ये ही मर्यादा ८६ कोटीपर्यंत नेली. ही 'ट्रेझरी बिल्स' व नेहमीच्या १४ कोटीच्या सिक्क्युरिटी मिळून नोटांच्या निधीमधील सिक्क्युरिटी १०० कोटीच्या झाल्या. यायोगाने एकंदर नोटांचे व निधीमधील रुपयांचे परस्पर प्रमाण कमी झाले. पुढील कोष्टकांत नोटांचे चलन, सोने व लक्ष रुपये, रुपये यांचे आंकडे दिले आहेत.

साल.	नोटांचे एकंदर चलन.	सोने हिंदुस्थानांत.	सोने इंग्लंडांत.	रुपये.
१९१६-१७	७६,१०	१२,२०	११,९०	१९,५०
१९१७-१८	१०१,३०	१२,००	६,६०	१९,००
१९१८-१९	१४१,००	२०,४०	३०	३४,१०

( २१२ )

१९१८-१९१९ मध्ये १४१ कोटींच्या चलनाच्या मानानें पौंड, सोने व रुपये मिळून धात्वात्मक निधि फक्त ६४ कोटी ६० लक्ष रुपये किमतीचा होता ह्यणजे नोटांच्या अर्च्यापेक्षाही ५.६ कोटींनीं कमी होता. ही स्थिति नेहमींच्या वेळीं इष्ट नसल्यानें, नोटांचें चलन कमी करणें किंवा रुपये निधीमध्ये जास्त भरणें असे दोनच मार्ग आहेत. या मार्गांचें अवलंबन सरकारनें हलकें हलकें केल्यामुळें आजमितीस नोटांच्या चलनाची स्थिति वरच्यापेक्षा जास्त समाधानकारक आहे. १९२१ चे सुरुवातीस एकंदर नोटांचें चलन १६४०७ लक्ष रुपयांचें होतें. नोटांच्या निधीत ५९,३२ लक्ष रुपये व २४,०० लक्ष पौंड होते. ४,०० लक्षांचे रुपये टांकसाळीत नवीन पडत होते. सिक्युरिटी हिंदुस्थानांत ६८०० लक्षांच्या होत्या व इंग्लंडांत ८,३५ लक्षांच्या होत्या.

आतां रुपये व पौंड यांच्या हुंडणावळींत जी स्थित्यंतरे झालीं त्यांचा विचार करूं. निर्यात माल आयात मालापेक्षा जास्त असला ह्यणजे हुंडणावळ वर जाते व आयात माल जास्त झाला ह्यणजे हुंडणावळ खाली जाते हें पूर्वीं एका प्रकरणांत स्पष्ट केलेच आहे. हुंडणावळ खाली गेली ह्यणजे लोकांस पौंडांची गरज जास्त भासते व त्यामुळें सरकारास इंग्लंडातील सोन्यावर उलट हुंड्या काढाव्या लागतात. अशा रीतीचा प्रसंग पूर्वीं फक्त १९०८ मध्ये आला होता; परंतु महायुद्धांत ही आपत्ति वारंवार येऊं लागली. त्यामुळें उलट हुंड्या विकण्याचे प्रसंगही



वारंवार येऊं लागले; तथापि सामान्यतः पाहिलें असतां, महा-  
युद्धाकरितां हिंदुस्थानांतील मालावर विशेषतः धान्यावर यूरोपांत  
इतकी मागणी होती कीं, एकरंदर व्यापाराचा आढावा हिंदुस्थानच्या  
बाजूचा होता. आयात मालापेक्षां निर्यात बहुतेक जास्त असे  
व त्यामुळें हुंडणावळ नेहमी उच्च विंदूवर असे.

सर्व देशांतून रुप्याची मागणी आल्यामुळें, रुप्याचा भाव  
१२.१८ नंतर फारच वर गेला. तो जातां जातां इतका वर गेला  
कीं, रुप्यांतील धातूची किंमत त्याच्यापेक्षां जास्त झाली व रुप-  
याचा उपनाणें असण्याचा धर्म नाहीसा होऊन, तो पूर्ण किंम-  
तीच्या नाण्याप्रमाणें झाला. त्यामुळें सरकारास रुपये पाडण्या-  
पासून फायदा न होतां, तोटा होऊं लागला. असें झाल्यामुळें  
१६ पेन्साला एक रुपया देण्याचें सरकारनें बंद केलें; कारण त्या  
रुपयाची खरी किंमत १८।२० पेन्स अशी झाल्यामुळें, प्रत्येक  
व्यापारी एका पौंडास पंधरा रुपये घेऊन त्याची चांदी सतरा रुप-  
यांस विकू लागला. ह्मणून स्टेट सेक्रेटरीनें हुंड्याचा भाव १८  
पेन्स प्रथम केला. त्यामुळें येथून पाठविलेल्या निर्यात मालावर  
नुकसान होऊं लागलें. माल विकून जे पौंड येतील, त्यांचे रुपये  
१ = १५ या भावानें न मिळतां, १ = १३ या भावानें मिळू  
लागले. अर्थात् प्रत्येक पौंडाभागे २ रुपयांला खोट येऊं लागली.  
असें झाल्यानें सुवर्णसंलग्नचलनाची १ = १५ रुपये हा दर कायम  
ठेवण्याची जी प्रतिज्ञा होती, तिचा भंग झाला.

याच वेळीं सोने व रुपें हिंदुस्थानांत पाठविण्याची मोकळीक असती तर ही हुंडणावळ इतकी वर गेली नसती ; परंतु सोने व रुपें यांची आयात सरकारनें कायद्यानें बंद केली होती. ही हुंडणावळ अधिक वर जाऊं न देण्याकरितां स्टेट सेक्रेटरीनें एक्सचेंज बँकांच्या लंडन येथील मुख्य अधिकाऱ्यांजवळ असा ठराव केला होता की, १६  $\frac{1}{8}$  पेन्सांपेक्षां जास्त पेन्स एका रुपयाएवजीं देऊं नयेत. राष्ट्राच्या दृष्टीनें जास्त महत्वाचा जो निर्यात माल असेल, त्याच्या आधारावर काढलेलीं विलें हीं प्रथम विकत घ्यावीं असाही या ठरावांत एक मुद्दा होता. १९१७ च्या सप्टेंबर महिन्यापर्यंत ही व्यवस्था अमलांत आली ; परंतु या वेळेस रुपें महाग झाल्यामुळे, हा दर टिकला नाही व १९१८ च्या एप्रिल महिन्यांत १८ पेन्स हा दर कायम करावा लागला. या आपत्तींतून सुटण्याकरितां, सरकारनें, युनायटेड स्टेटस्मध्ये पुष्कळ रुपें खरेदी करून तें हिंदुस्थानांत पाठवून दिलें. त्या रुप्याचे रुपये पाडून स्टेट सेक्रेटरीनें हुंड्या विकल्यामुळे हुंडणावळणीच्या दरास आळा बसला.

यानंतर कांहीं दिवसांनीं रुपें अधिक अधिकच महाग होत गेलें व त्यामुळे हुंडणावळीचा दर २० पेन्स, २२ पेन्स, २४ पेन्स, २८ पेन्स अशा क्रमानें चढत गेला. यामुळे व्यापारामध्ये अस्थिरता उत्पन्न होऊन, कोणत्या वेळेस काय दर होईल याचा कोणासही अंदाज करतां येईना. अर्थात् इंग्लंडातील बँकांवर काढलेली

निर्यात मालावरची ' विल्स ' विकत घेण्यास येथील एक्सचेंज बँका नाखुष होत्या. कारण ही विले विकत घेऊन इंग्लंडांत पाठविणी असतां, तेथे जे पैसे जमा होतील, ते पुनः हिंदुस्थानांत पाठविण्याचे वेळीं हुंडणावळ एक दोन पेन्सांनीं वर गेली तर पुनः नुकसान व्हावयाचें ; त्याचप्रमाणें स्टेट सेक्रेटरीच्या हुंड्या जास्त विकत घेऊन हिंदुस्थानांत रुपये जमा केले असतां, पुनः ते पैसे इंग्लंडांत पाठवितांना हुंडणावळ खाली गेली तर तिकडूनही नुकसान होणार. अशा पेचांत सांपडल्यामुळे बँकांचा व्यवहार बंद पडला व त्यामुळे निर्यात व आयात मालाची देवघेव करण्यास अडचण पडू लागली. ही अडचण दूर करण्याकरितां, हुंड्या व उलट हुंड्या दोनही विकण्यास सरकारनें सुरुवात केली. याचा परिणाम असा झाला कीं, एका रुपयास २८ पेन्स मिळण्याच्या आभिषाने व्यापाराच्या गरजेपेक्षांही जास्त उलट हुंड्या बँका घेऊं लागल्या. यामुळे हुंडणावळीचा दर आणखीच अस्थिर होऊन निव्वळ सट्टेबाजी सुरू झाली.

१९२० च्या फेब्रुवारी महिन्यांत पौंड व डॉलर यांमधील हुंडणावळ पहिल्यापेक्षांही पौंडांच्या विरुद्ध झाल्यामुळे, रुपया व पौंड यांच्या हुंडणावळीवर त्याचा परिणाम झाला. एका रुपयाची किंमत, एका पौंडांत जितकें सोनें असतें त्याच्या  $\frac{1}{4}$  अशी स्मिथ करन्सी कमिटीनें ठरविली. परंतु सोन्याचा व पौंडांचा संबंध सुटून गेल्या मुळे एकदशांश सोन्याची किंमत एकदशांश पौंडापेक्षां जास्त



झाली त्यामुळे १ रुपया = एक दशांश पौंडाचे सॉने = एक नव-  
मांश पौंड अशा तऱ्हेचे प्रमाण बसले. एक रुपया दिला असता  
२८।३० पेन्स मिळू लागले. उलटपक्षी हुंड्यांची किंमतही तित-  
कीच झाली. एक रुपया मिळण्याकरितां ३० पेन्स द्यावे लागत.

अशा कृत्रिम रीतीने हुंडणावळीस सरकारने आधार दिल्या-  
मुळे हुंडणावळ वर राहिली. परंतु वस्तुतः हिंदुस्थानास देणें  
नसून फक्त या दराचा फायदा घेण्याकरितां लोक इंग्लंडांत पैस  
पाठवीत असल्याकारणानें, सरकारने उलट हुंड्या विकण्याचे बंद  
केल्याबरोबर हुंडणावळ १९२० च्या अखेरीस खाली खाली जात  
चालली. याच वर्षी रुपें पुनः अकल्पित रीतीने स्वस्त झाल्याने ही  
रुपयाची फुगलेली किंमत पुनः पूर्वपदावर आली. ती हल्ली इतकी  
खाली गेली आहे की, १ रुपयास १५ पेन्स मिळतात. स्थि-  
कमिटीचा, एक पौंडाबरोबर दहा रुपये हा दर निश्चित करण्याचा  
प्रयत्न विफल होऊन, पुनश्च हरिः ॐ ह्यणण्याचा प्रसंग आला  
आहे. आपली २ वर्षांतरी हुंडणावळ स्थिर होईल किंवा नाही  
याबद्दल वानवाच आहे. अशा तऱ्हेने महायुद्धाचे काळी सुवर्ण-  
संलग्न चलनाची वरीच तिरपीट उडाली. व्यूरोक्रॉटिक राज्यपद्ध-  
तीचा दोष हा आहे की, आपण कर्तुमकर्तुमन्यथाकर्तुं समर्थ आहो  
असें या पद्धतीतील अधिकाऱ्यांस वाटते.

सैन्या-रुप्याच्या भावास गवसणी घालण्याचे धाष्टर्य करणे हे  
साहज सामान्य नाही. या साहसाचे वैयर्थ्य परवां नुकतेच हिंदु-

स्थान सरकारच्या फडणिसांनी आपल्या मुखाने कबूल केले आहे ही त्यांतल्यात्यांत आनंदाची गोष्ट आहे.

हुंडणावळीचा भाव जरी अशा तऱ्हेने वाढत गेला, तरीसुद्धा हुंड्या विकण्याचे अगदी बंद झाले नव्हते. १९१४ चे आगष्ट-पासून १९१५ चे जानेवारीपर्यंत, १९१५ चे जूनपासून सप्टेंबर-पर्यंत, १९१८ च्या अखेरीस १९२० च्या जानेवारीपासून त्या सालच्या अखेरपर्यंत उलट हुंड्या विकण्याचा प्रसंग आला. या शिवाय इतर सर्व महिन्यांत हुंड्या विकल्या जात होत्या. यांचे प्रमाण कधी जास्त व कधी कमी असे. १९१६-१७ मध्ये जवळ जवळ ५४ कोटी रुपयांच्या हुंड्या विकल्या. १९१९।२० मध्ये ४७ कोटी रुपयांच्या हुंड्या विकल्या.

महायुद्धाच्या कालांत जवळ जवळ १२० कोटी नवीन रुपये टांकसाळीतून पाडल्यामुळे सुवर्णचलन निधि जवळ जवळ २५ कोटींनी वाढला. पूर्वीप्रमाणे रुप्याचा भाव असता तर एका रुपयामागे ५ आणे प्रमाणे एकंदर फायदा अदमासे ४० कोटी रुपये झाला असता. परंतु यापैकी बरेचसे रुपये चांदी महाग असतांना पाडले होते व त्यांत नफा न होतां उलट किंचित् नुकसानच झाले. १९१६ मध्ये ४० कोटी; १९१७ मध्ये ४७ कोटी; १९१८ मध्ये ५२ कोटी याप्रमाणे या निधीची वृद्धि झाली आहे. महायुद्धातील टंचाईमुळे या निधीमध्ये रोख सोने मुळीच नसून, सर्व सिक्युरिटीच आहेत.

## प्रकरण १० वें.

### गुणदोषविवेचन.

हिंदुस्थानांतील चलनपद्धतीच्या सर्व अवयवांचें आतांपर्यंत आविष्करण केलें. आतां एकंदर पद्धतीचे गुणदोष काय आहेत हें पाहून या पद्धतींत कोणते फेरबदल करणें इष्ट आहे हें या प्रकरणांत पाहिलें पाहिजे. प्रचलित पद्धतीचा मोठा दोष हा आहे की, ही पद्धति अतिशय कृत्रिम आहे. सोन्याचें व रुप्याचें मूल्य बदललें असतांही दोन नाण्यांमध्ये ठराविक गुणोत्तर राखण्याचा प्रयत्न करणें हें एकंदरीनें नैसर्गिक कारणांशीं विरोध करण्यासारखें आहे. रुपें स्वस्त आहे तोंपर्यंत एका पौंडास पंधरा रुपये देण्याचें वचन पाळतां येईल; परंतु रुपें एका विविक्षित मर्यादेच्या पलीकडे गेल्यास १ : १५ हें गुणोत्तर कायम ठेवतां येणें शक्य नाही. अशाच तऱ्हेची आपत्ति महायुद्धांत आल्यामुळे ही पद्धति दास-कून पडण्याच्या वेतांत आली. नंतर कांहीं काळानें पौंड व रुपया यांतील प्रमाण बदलावें लागलें. हल्लीं हें प्रमाण कायद्या-प्रमाणें १ : १० आहे; परंतु हें कदाचित् १ : २० असंही होऊं शकेल. सोने व रुपें यांच्या किंमती जशा बदलत जातील, तसें हें प्रमाण बदलावें लागेल.



प्रचलित चलनपद्धतीचें दुसरें कृत्रिमत्व असें आहे कीं, कौन्सिल विलें विकल्यामुळें हिंदुस्थानांत लोकांची इच्छा नसतांना त्यांना रुपये द्यावे लागतात. त्यामुळें सॉन्हारिन चलनांत येण्यास प्रत्यवाय होऊन, रुप्याचें नाणें विपुल होतें व सोन्याचें नाणें प्रचलित करण्याचा संकल्प सरकारी दप्तरांतच राहून, त्याला मूर्त स्वरूप येणें हें जवळ जवळ अशक्यच झालें आहे. चलनांत सोनें नसल्यामुळें, 'प्रतिकूल व्यापार' झाला असतां, ह्मणजे निर्यात मालापेक्षां आयात जास्त झाली असतां जें देणें परदेशी द्यावें लागतें, तें इंग्लंडांतील निधीच्यामार्फत द्यावें लागतें. इंग्लंडांतील निधि जास्त जास्त फुगत गेले ह्मणजे हिंदुस्थानांतील सोनें चलनांत न राहतां, येथील व्यापारास निरुपयोगी होतें. नैसर्गिक पद्धतीमध्ये प्रतिकूल व्यापाराच्या प्रसंगी आवश्यक तेवढें सोन्याचें नाणें परदेशीं पाठविलें जातें व त्यानंतर पुनः किंमती वगैरे बदलून व्यापाराचा ओघ पूर्वपदावर येतो. त्याचप्रमाणें सोन्याची किंवा रुप्याची किंमत कितीही बदलली तरी नैसर्गिक पद्धतींत यत्किंचित्ही घोंटाळा होत नाही. नाणें व गट यांची किंमत एकच असल्यानें, धातु महाग झाल्यास नाण्याचीही किंमत वाढते व स्वस्त झाल्यास कमी होते. त्यामुळें दोन धातूंमधील प्रमाणाचा प्रश्नच अशा पद्धतीमध्ये उद्भवत नाही. हिंदुस्थानांतील चलनपद्धतींत सोनें व रुपें यांपैकी कोणत्याही धातूची किंमत जास्त कमी झाली तरी घोंटाळा उतरत होतो. सोनें महाग झाल्यास, १५ रुपये

देऊन पौंड मिळण्यास अडथळा होतो. रुपें महाग झाल्यास एका पौंडास १५ रुपये देणें जड जातें. अशा रीतीनें एक ठराविक प्रमाण दोन नाण्यांमध्ये राखण्यास अकटोविकट श्रम करावे लागतात व अनेक संस्था उत्पन्न करून हें कृत्रिम गाडें चालू राहिल अशी व्यवस्था ठेवावी लागते. सोन्याचें नाणें असल्यास ही सर्व खटपट वांचिल व शक्तीचा अपव्यय होणार नाही.

आतां इंपीरियल बँक निघाल्यामुळें इंग्लंडांतील सर्व निधि येथें परत आणणें शक्य आहे. आवश्यक तेवढा निर्धाचा भाग इंग्लंडांत ठेवून बाकी सर्व सोनें हिंदुस्थानांत आणून सोन्याचें नाणें सुरू केल्यास हल्लींच्या कृत्रिम पद्धतीचें बहुतेक दोष नाहीसे होतील. टांकसाळ खुली केल्यास लोक आपल्या जवळचें सोनें देऊन सोन्याचें नाणें पाडून घेतील. सोन्याचें नाणें कमी पडेल ही शंका व्यर्थ आहे. शिवाय कौन्सिल विलें निघण्याची बंद केलीं ह्मणजे आयात व निर्यात यांमधील जो फरक असतो तेवढी सर्व रक्कम हिंदुस्थानांत सोन्याच्या रूपानें आलीच पाहिजे. हें सोनें किंवा हीं नाणीं चलनांत उपयोगांत आणतां येतील व याप्रमाणें पांच चार वर्षांच्या शिलकीचा उपयोग केल्यास २००।३०० कोटींचें सोन्याचें नाणें हिंदुस्थानांत सहज रीतीनें होऊं शकेल.

हल्लींच्या पद्धतीप्रमाणें ५०।७५ कोटींचा निधि व्यर्थ इंग्लंडांत ठेवावा लागतो व त्याचा फायदा आमच्या व्यापारास न मिळतां इंग्लंडांतील व्यापारास मिळतो. शिवाय इतक्या किंमतीचें सोनें



इंग्लंडांत असतांही, आह्मांस रुपयांवरच निर्वाह करणें भाग पडतें. ' होमचार्जेस ' चें देणें सोन्यांत असल्यामुळें, सोन्याच्या नाण्याशीं संबंध येतो व त्यामुळें रुपया व कोणतें तरी सोन्याचें नाणें यांचें नक्की प्रमाण ठरवावें लागतें. हा एवढा उपद्र्याप करण्यापेक्षां, येथेंच सोन्याचें नाणें सुरू केल्यास, ' होमचार्जेस ' चा प्रश्न अगदीं सोपा होईल. जेवढे पौंड देणें असेल तेवढे पौंडांमध्ये दिले व बाकीचे पौंड आमच्या नांवें लंडन येथील इंपीरियल बँकेत भरले ह्मणजे कोणतीही भानगड उरली नाही. हें सोनें अथवा पौंड ती बँक हिंदुस्थानांत पाठवून त्यांच्या आधारावर नोटा काढून वाटेल तितका व्यवहार करूं शकेल व अशा रीतीनें हल्लींची निधीची रक्कम आमच्या व्यापारास हितावह होईल.

दोन देशांमधील हुंडणावळ ही व्यापाराच्या नेहमींच्या स्थितीवर अवलंबून असते हें गेल्या दोन तीन वर्षांत सर्वांच्या चांगलें प्रत्ययास आलें आहे. हुंडणावळ कृत्रिम रीतीनें ठरविल्यास या नैसर्गिक स्थितीस विरोध होऊन, आयात व निर्यात माल यांच्या नैसर्गिक हालचालीस कृत्रिम स्वरूप येतें. पौंड व रुपया यांमध्ये ठरीव प्रमाण स्थापित केल्यानें, हुंडणावळ ही पक्की होते व तिचा आणि व्यापाराचा नैसर्गिक संबंध राहत नाही. या कारणाकरितां सुवर्णसंलग्नचलन हें कृत्रिम असून, नैसर्गिक व्यापाराच्या घडामोडीस अनुसरून नाही हें स्पष्ट आहे. इंग्लंड व हिंदुस्थान या दोनही देशांत सोन्याचें नाणें झालें ह्मणजे हुंडणा-



नेहमीच्या व्यापाराच्या आकारावर व निर्यात आणि आयात मालाच्या किंमतीवर अवलंबून राहिल व तिच्यामधील कृत्रिमपणा नाहीसा होईल.

हल्लींच्या पद्धतीमध्ये कौन्सिलविलें फाजील विकली जात असल्यामुळें, आणखी एक दुष्परिणाम घडून येत आहे. तो हा की, चलनांत रुपये अधिक अधिक आल्यामुळें, त्याचा किंमतीवर परिणाम होऊन, महर्घता दिवसेंदिवस वाढत चालली आहे. १८९३ पासून १९१४ पर्यंत जी सारखी महर्घता वाढत चालली, तिचें मुख्य कारण चलनाची अमर्याद वाढ हें होय, असें नामदार गोखले यांनीं आपल्या बजेटावरील भाषणांत अनेक वेळां प्रतिपादन केलें आहे. आयात मालापेक्षां निर्यात जितकी जास्त आहे, तेवढ्याबद्दल रुपें किंवा सोनें हिंदुस्थानांत आलें असतें तर चलन वाढलें नसतें व किंमती जास्त स्थिर राहिल्या असत्या ही स्पष्ट निर्विवाद आहे. वास्तविक पहातां, टांकसाळ बंद करण्याचा मुख्य उद्देश हा होता की, नवीन रुपये पाडण्याचें बंद करून, रुपयांची टंचाई उत्पन्न करून, रुपयाची किंमत वाढविणें. ती उद्देश बाजूला राहून, गेल्या वीस वर्षांत सरकारी रीतीनें रुपये चलनांत इतके आले की, चलन पाण्यासारखें पातळ झालें आहे व त्याचा नैसर्गिक परिणाम किंमतीची वाढ हा अगदीं स्पष्टपणें दिसून येत आहे. अशा रीतीनें हल्लींच्या पद्धतीपासून रुपयाची किंमत अथवा क्रयशक्ति स्थिर न राहतां सारखी बदलत चालली आहे.

त्यामुळे असंतोष, संप, मजुरीचे व नफ्याचे दर वाढणे इत्यादि अनिष्ट परिणाम जास्त जास्त दृग्गोचर होऊ लागले आहेत.

उत्तम चलनपद्धतीचा नियम असा आहे की, जे नाणे उपनाणे असते, ते कायदेशीर चलन फक्त एका ठरीव मर्यादेपर्यंत असते. ह्या नियमास अनुसरून रुपया हे उपनाणे असल्यामुळे, शंभर किंवा हजार रकमेच्या वरील देणे सोन्याच्या मुख्य नाण्यांत दिले पाहिजे असा निर्बंध पाहिजे; परंतु वस्तुस्थिति तशी नाही. रुपया हे वाटेल त्या मर्यादेपर्यंत कायदेशीर फेडीचे चलन आहे. परंतु त्याची किंमत मात्र कृत्रिम आहे. अशा रीतीने दहा अकरा आणि किंमतीचे नाणे सोळा आण्यांचे ह्मणून लोकांवर लादले जाते. यास उपाय मुख्य नाणे सोन्याचे करणे हाच होय. प्रत्यक्ष चलनांत सोन्याची नाणी पुष्कळ असावी असे कोणाचेही मत नाही. बहुतेक व्यवहार नोटांच्या मदतीने करावा; परंतु नोटा दिल्या असतां, सोंवहरिन अथवा दुसरे सोन्याचे नाणे मिळण्याची व्यवस्था असावी व रुपया हा खरोखरीच मोड अथवा परचुटण या स्वरूपाचा असावा. उपनाण्याला मुख्य नाणे करून त्याला कृत्रिम किंमत देण्याची कल्पना हिंदुस्थानाशिवाय इतरत्र क्वचितच आढळेल. येणेप्रमाणे गेली वीस पंचवीस वर्षे, आमचे चलन, अर्थशास्त्राच्या नियमांस धाड्यावर वसविणारे असे झाले आहे.

अशा रीतीने कायद्याप्रमाणे सुवर्णचलन असतांही, प्रत्यक्ष व्यवहारांत रुप्याचेच चलन झालेले आहे. नांव मोठे व लक्षण



खोटे या क्षणीप्रमाणें स्थिति होय. रुपया उपनाणें क्षणावें तर वाटेल त्या रकमेपर्यंत रुपये देतां येतात. बरें, रुपया मुख्य नाणें क्षणावें, तर चेंबरलेनकमिशनप्रमाणें रुपयाची किंमत स्वतःसिद्ध कांहीं नसून, रुपया क्षणजे पौंडाचा एकपंधरांश अशी त्याची व्याख्या केली आहे. क्षणजे जेव्हां एखाद्यास आह्मीं १५ रुपये देतो, तेव्हां त्यास एक पौंड देतो असे समजावयाचें. मुख्य नाणें पौंड हें असून, रुपया हा त्याचा एक भाग अथवा हिस्सा आहे. असें जरी आहे, तरीही चलनांत पौंड नाहींत यामुळे पौंड हें मुख्य नाणें आहे असें क्षणणें हास्यास्पद दिसतें. फार झाले तर पौंड हें हिशोबाचें मापन (standard of account) आहे असें क्षणतां येईल. त्यामुळे हल्लींच्या चलनाचें वर्णन सार्थ रीतीनें करणें दुर्घट झालें आहे.

आतां हल्लींच्या चलनापासून गेल्या वीस पंचवीस वर्षांत काय काय आर्थिक अनर्थ उद्भवले आहेत ते पाहूं. पहिला अनर्थ-कास्करिणाम असा कीं, या चलनामुळे महर्घता भयंकर वाढली आहे. पूर्वी रुपयाचें चलन असल्यामुळे, सोन्यांतील किंमतीचा व हिंदुस्थानांतील किंमतीचा विशेष संबंध जोडलेला नसे. जो माल युरोपांत जाई, त्याच्या किंमतीवर मात्र सुवर्णचलनाचा व त्यांत दर्शविलेल्या किंमतीचा परिणाम होई; परंतु रुपयाचा व पौंडाचा संबंध जोडल्यापासून आमच्या प्रत्येक किंमतीवर युरोपांतील सोन्याच्या किंमतीचा परिणाम होऊं लागला.



१८९३ पूर्वी रुपया हा अतिशय स्थिर होता ; परंतु १८९३-  
नंतर त्याची क्रयशक्ति दिवसेंदिवस कमी कमी होऊं लागली.  
१८९४ साली किंमतीचा सूचकअंक (Index number) ११४  
होता, तो १९०० साली १९२ झाला. याचा अर्थ, ज्या वस्तू  
११४ रुपयांस पहिल्या सालांत मिळत होत्या, त्यांना दुसऱ्या  
साली १९२ रुपये पडूं लागले १९०८ साली हा सूचकअंक  
२३१ होता व १९१३ मध्ये १९९ होता.

आतां कोणी असें हणेल की, ह्या किंमती हिंदुस्थानांतच  
अधिक झाल्या नसून, इंग्लंड इत्यादि देशांतही अधिक  
झाल्या होत्या. त्यामुळे येथील चलन हें किंमती वाढण्याचें  
कारण नसून, सार्वत्रिक कांहीं तरी अन्य कारण असली पाहिजेत ;  
परंतु ही विचारसरणी भ्रामक ठाते कारण इंग्लंडमध्ये जर  
किंमती वाढलेल्या आहेत. तरी हिंदुस्थानांतील किंमतीच्या तुल-  
नेनें त्या कांहींच नाहींत. इंग्लंडांतील सूचकअंक १८९४ साली  
६३ होता तो १९०० मध्ये ७५ झाला ; आणि १९०८ मध्ये ७३  
होता.

यावरून असे स्पष्ट होते की, हिंदुस्थानांतील किंमतीची वाढ  
ही फक्त स्थानिक कारणावर अवलंबून होती व हें स्थानिक कारण  
हणजे रुपयांची अमर्याद संख्या हें होय. १८९३ च्या पूर्वी  
वार्षिक नवीन पाडलेल्या रुपयांची सरासरी ७ कोटि रुपये होती ;  
परंतु १९०० नंतर ही सरासरी १४।१५ कोटि रुपये झाली व

महायुद्धाच्या पांच वर्षांत एकंदर १०४ कोटींच्या वर रुपये नवीन पाडले गेले. १८९३ पूर्वी वीस वर्षेपर्यंत हिंदुस्थानांतील लोकसंख्या व व्यापार वाढत असतांही, रुपयाची क्रयशक्ति स्थिर होती व किंमती होत्या तशाच होत्या.

या चलनाच्या वृद्धीचें अथवा द्रवीभवनाचें ( Rerefication ) मुख्य कारण कौन्सिलविलांची होमचार्जेसच्या इयत्तेपेक्षां अधिक असणारी किंमत हें होय कौन्सिलविलें अधिक विकल्यामुळें, हिंदुस्थानांत सोनें न येतां लोकांच्या हातांत रुपये पडतात. रुपयांची जरूर नसली तरीही, ते अटविण्यांत चुकसान असल्यामुळें, ते जसेच्या तसेच राहतात. हिंदुस्थानांत जर सोन्याचें नाणें असून खुली टांकसाळ असती, तर नाणें जास्त झाल्यास, तें अटवितां आलें असतें व व्यापाराकरितां जरूर लागल्यास पुनः अटविलेल्या गटाचें नाणें पाडतां आलें असतें; परंतु रुपया हें उपनाणें असून, त्याची किंमत कृत्रिम असल्यामुळें, हें कार्य घडून येत नाहीं. दरवर्षीं कौन्सिलविलांबद्दल मिळालेले रुपये चलनांतच राहतात व चलन अधिक अधिक द्रवीभूत होत जातें.

महायुद्धामध्ये या चलनांत आणखी नोटांची भर पडली. पूर्वी अदमासें ४० कोटि रुपये किंमतीच्या नोटा होत्या, त्या हल्लीं १८० कोटि रुपयांपर्यंत गेलेल्या आहेत. महायुद्धाकरितां आवश्यक अशा वस्तु अतिशय महाग झाल्यामुळें, त्या विकत घेण्याकरितां अधिक चलनाची जरूर पडली. हें चलन मिळण्यास

दुसरा मार्ग नसल्यामुळे, नोटा काढणे आवश्यक झाले व पूर्वीच्या कायद्यांचे उल्लंघन केल्याशिवाय या नवीन नोटा काढतां येत नसल्यामुळे, त्या कायद्यांमध्ये दुरुस्ती करून, रुपयांचा आधार नसतांही नोटा काढण्याची परवानगी सरकारने घेतली. त्यामुळे चलनांत १२५ कोटी नोटा अधिक आल्या. त्यामुळे एकंदर चलन इतके वाढले आहे की, त्याचा परिणाम किंमतीवर झाल्याशिवाय राहिला नाही. हल्लींच्या मित्तीस एकंदर चलनांत अदमासे २५० कोटी रुपये व १७५ कोटींच्या नोटा आहेत हे पूर्वी सांगितलेच आहे. अशा रीतीने एकंदर चलन ४००।४२५ कोटींचे झाल्याने व व्यापारधंदा, उद्योग व आर्थिक उत्पादन स्थिर असल्याने, रुपये जास्त व वस्तु कमी असे होऊन, त्यांचे गुणोत्तर बदलले आहे.

यास उपाय एकच आहे. तो हा की, सिक्कूरिटीच्या आधारावर नोटा काढण्याचा कायदा रद्द करून, पूर्वीप्रमाणे रुपयांच्या आधारावर नोटा काढण्याची पद्धति पुनः अमलांत आणिली पाहिजे. महायुद्धाचे पूर्वी २० कोटी रुपयांच्या नोटा सिक्कूरिटीच्या आधारावर काढितां येत असत. ही मर्यादा फार तर २० कोटींवर न्यावी; परंतु यापेक्षा अधिक नोटा काढणे झाल्यास रुपये अथवा सोव्हरिन नोटांच्या निधीमध्ये ठेविल्याशिवाय चालणार नाही असा कायद्याचा निर्वध पाहिजे. असे केल्याने नोटांची वाढ अमर्याद होणार नाही व किंमतीवर अनिष्ट परिणाम होणार नाहीत.



१८९८ सालीं फौलरकमिटीनें जो ऊहापोह केला, त्यांत रुपें हें नेहमीं स्वस्त राहिल व त्यामुळें रुपयाची धात्वात्मक किंमत ११।१२ आण्यांच्या पलीकडे कधीही जाणार नाहीं असें गृहीत धरलें होतें. सुदैवानें अशा तऱ्हेची स्थिति महायुद्धापर्यंत राहिली हें खरें आहे; तथापि एकाच तऱ्हेच्या गृहीतकृत्यावर एका मोठ्या देशाची चलनपद्धति आधार धरून राहिल असें मानणें हें कोत्या बुद्धीचें द्योतक आहे. सर लायोनल अब्राहाम यांनीं, स्मिथकमिटीपुढें साक्ष देतांना असें सांगितलें कीं, “या सर्व वादामध्यें हिंदुस्थानसरकारचा एक मोठा प्रमाद दिसून येतो तो हा कीं, भविष्यकालाविषयीं अमुक, तमुक, हें असें होईल या-प्रमाणें गृहीतकृत्यें त्यांनीं केलीं; परंतु असें करण्यास मुळींच आधार नाही.” अशाच तऱ्हेचा प्रमाद फौलरकमिटीनें केला व रुपें हें कधीही महाग होणार नाहीं असें गृहीत धरलें.

१९१६ मध्यें रुप्याची किंमत वाढूं लागली व सरतेशेवटीं ती इतकी वाढली कीं, रुपयाची धात्वात्मक किंमत कायदेशीर किंम-तीपेक्षां जास्त झाली. त्यामुळें रुपये अटविणें किंवा बाहेर पाठ-विणें हें कायदेशीर होऊं लागलें. १९१७ च्या ऑगष्टमध्यें एक तोळा रुप्याची किंमत १४- झाली. त्यामुळें सुवर्णसंलग्नचलनाचें मुख्य तत्व ढांसळून पडलें. एक रुपयाची किंमत १६ पेन्सां-पेक्षां अधिक झाली आणि रुपया व पौंड यांमधील प्रमाण कायम ठेवणें अशक्य झालें. कांहीं काळपर्यंत इंग्लंड व युनायटेड स्टेट्स

येथील सरकारांच्या मदतीने रुप्याची किंमत 'कंट्रोल' केल्यामुळे स्थिर राहिली ; परंतु हें नियमन बंद केल्याबरोबर रुप्याची किंमत एका तोळ्यास ३२ पेन्सपर्यंत गेली. असें झाल्याने, हुंडणावळ १ पौं. = १५ रु. होती ती १ पौं. = ८ रु. अशी करावी लागली. अर्थात् १ रु. = ३० पेन्स असें रुपया व पेन्स यांमधील गुणोत्तर झालें.

परंतु हुंडणावळ स्थिर ठेवणें हें प्रचलित पद्धतीचें मुख्य अंग असल्यामुळे रुपयास उपनाण्याचें स्वरूप प्राप्त होण्याकरितां एक रुपयाची किंमत त्यांतील रुप्यापेक्षांही जास्त राहिल असें नवीन प्रमाण ठरविणें भाग पडलें. रुप्याच्या किंमतीची कमाल मर्यादा एक बारांश पौंड ( सोने-स्टर्लिंग नव्हे ) ह्मणजे पौंडांत जें सोने असतें त्याचा एक बारांश हिस्सा अशी ठरवून, हें नवीन प्रमाण एक रुपयास एक दशांश पौंड ( सोन्याचा ) असें स्मिथ कमिटीने ठरविलें. रुपें महाग असल्याने हें प्रमाण प्रचलित पद्धति कायम ठेवण्यास आवश्यक होतें. परंतु रुपें पूर्वीप्रमाणें स्वस्त झाल्यास ( ह्मणजे एका तोळ्यास १०।८२ पेन्स असा दर झाल्यास ) ही हुंडणावळ अतिशय उच्च विंदूवर राहिल. रुपयाची किंमत अदमासें १। शिलिंग असतां त्याची कायदेशीर किंमत २ शिलिंगांपेक्षांही जास्त होईल. असें झाल्यास कौन्सिल विलें कोणीही विकत घेणार नाही व होमचार्जेस वसूल करण्यास स्टेट सेक्रेटरीस एखादा नवीन मार्ग काढावा लागेल. अशा रीतीने सुवर्ण संलग्नचलनाचें

सर्वच अवयव विस्कळित होतील. अशा अनेक आपत्ति हल्लींच्या पद्धतीमुळे उत्पन्न होत असल्याने ही पद्धति बदलून टाकून सुवर्ण-एक-चलनपद्धति अस्तित्वांत आणावी असे बहुतेक हिंदी अर्थशास्त्रज्ञांचे मत झाले आहे. सोन्याचे नाणे केल्याने आतांपर्यंत वर्णन केलेले सर्व कृत्रिमतेचे दोष सहजच लुप्त होतील व हिंदुस्थानांतील पद्धति इंग्लंडांतील पद्धतीप्रमाणे नैसर्गिक व बाह्य उपाधीपासून अलिप्त होईल. या पद्धतीचे समर्थन करण्यापूर्वी, स्मिथ कमिटीने हल्लींचीच पद्धति नवीन पद्धतीशी जुळेल अशी करण्याविषयी जे प्रयत्न केले आहेत त्यांचे परीक्षण करणे आवश्यक आहे. ह्या कमिटीच्या सूचना हिंदुस्थानसरकारने मान्य केल्यामुळे त्यांना विशेष महत्त्व आलेले आहे.

ही कमिटी १९१९ च्या मे महिन्यांत नेमिली गेली. हुंडणा-वळची स्थिरता रुपयाच्या वाढत्या किंमतीमुळे नाहीशी जाहली होती; ती पुनः पूर्वस्वरूपावर आणणे हा या कमिटीपुढील मुख्य प्रश्न होता. हें करण्याकरितां रुपयाची किंमत वाढेल त्या विंदूपर्यंत नेण्याची हिंदुस्थानसरकारची तयारी होती. रुपया हें उप-नाणे राहिलेच पाहिजे असाही हिंदुस्थानसरकारचा मुख्य सिद्धांत होता व सुवर्ण-संलग्नपद्धतीप्रमाणे हा सिद्धांत बरोबर होता. १९१८ मध्ये नोटांच्या निधीची स्थिति फार धोक्याची झाली होती. लोकांनी मागणी केल्यामुळे त्यांतील रुपये अतिशय कमी झाले होते व जास्त मागणी झाल्यास नोटांचे रुपये देणे अशक्य



झाले असते. असें झाल्यानें लोकांचा नोटांवरचा विश्र्वास उडून जाऊन पुन्हां नोटांचें चलन लोकप्रिय करणें दुरापास्त झालें असते. ही आपत्ति दूर करणें हाही या कमिटीपुढें आणखी एक महत्वाचा प्रश्न होता.

जोंपर्यंत रुपयाचा पौंडांत भाव १६ पेन्स आहे तोंपर्यंत रुपयां तील रुप्याची किंमत जास्त असल्यामुळें तें अटविणें हें फायदे-शीर असतें व त्यामुळें रुपये अटविले गेल्यास नोटांबद्दल रुपये देणें शक्य होणार नाहीं. रुपये अटविल्यामुळें कमी पडल्यास लोक नवीन नोटा करन्सीच्या निर्धीमधून मागतील व असा क्रम २।३ वर्षे चालल्यास सर्व निधि नाहींसा होईल. याकरितां रुपयाचा भाव २४ पेन्स (सोनें) करण्याचें स्मिथ कमिटीनें ठरविलें. २४ पेन्स भाव केल्यानें रुपयाची किंमत त्यांतील रुप्याच्या किंमतीपेक्षां जास्त होईल व रुपये अटविण्यांत फायदा न होतां नुकसान होईल. त्याचप्रमाणें २४ पेन्स (सोनें) हा भाव ठरविल्यानें हुंडणावळीची स्थीरताही साध्य होईल. कारण २४ पेन्स दिल्यास एक रुपया देणें केव्हांही अशक्य नाहीं. अशा सर्व कारणांकरितां स्मिथ कमिटीनें एक रुपयाबरोबर २४ पेन्स हा भाव कायम करण्याविषयीं शिफारस केली. कमिटीचा अहवाल प्रसिद्ध झाल्या-नंतर स्टेट सेक्रेटरींनी त्यावरहुकूम ताबडतोब अंमलबजावणी कर-ण्याचें ठरविलें. वस्तुतः रुप्याचा भाव अस्थिर असतांना काय-मची हुंडणावळ ठरविणें अतिशय साहसाचें होतें. स्मिथ कमि-

टीचा दर कायम राखण्यास सोन्याचा भाव कमी असणें व रुप्याचा भाव जास्त असणें हीं दोन्हीं आवश्यक आहेत. सरकारनें एक पौंडावरोबर १० रुपये ठरविल्यास एका पौंडांत जेवढें सोनें असतें त्याची किंमत दहा रुपये झाली पाहिजे. परंतु बाजारांत तेवढ्या सोन्याची किंमत अठरा वीस रुपये होती. त्याचप्रमाणें रुपें स्वस्त झाल्यास रुपयाची किंमतही त्याप्रमाणें कमी होऊन पौंडांतील सोनें दहा रुपयांस मिळणार नाहीं. असं झाल्यास पौंड दहा रुपयाच्या ऐवजीं देण्यास कोणीही तयार होणार नाहीं. सरकारासही पौंड चलनांत आणणें कठीण होईल. त्याचप्रमाणें पौंडाची किंमत अठरा वीस रुपये असतांना कोणतीही एक्सचेंज बँक दहा रुपये घेऊन एक पौंडाचा ड्रफ्ट देण्यास तयार होणार नाहीं. अशी स्थिति असल्यानें सरकारनें जरी हा दर ठरविला व आपले हिशेबही या दरानें करण्यास सुरवात केली तरीही व्यवहारांत नवीन हुंडणावळ प्रस्थापित होईना.

नंतर हा दर जबरदस्तीनें प्रस्थापित करण्याकरितां सरकारनें सोनें विकण्यास सुरुवात केली. १९१९ च्या ऑगस्ट महिन्यापासून दर महिन्यास दहा लक्ष पौंडांचें सोनें याप्रमाणें तीन महिने विकलें. नंतर तीन महिनेपर्यंत दर महिन्यास १६ लक्ष पौंडांचें सोनें याप्रमाणें विकलें. यामुळें सोन्याची किंमत ३२ रुपये तोळ्यावरून २५ रुपये तोळ्यापर्यंत खालीं आली. एकंदर अदमासें २२ लक्ष तोळे सोनें विकलें; तथापि सोन्याची किंमत १६

रुपयांवर येईना. उलट कांहीं दिवसांनीं किंमत अधिकच होऊन, आज मितीस ती ३२ रुपयांच्याही पुढें गेली आहे. हिंदुस्थान देशासारख्या मोठ्या देशांत ६।७ कोटींचें सोने विकून, सोन्याचा भाव १६ रुपयांवर आणण्याचा प्रयत्न करणें झणजे आकाशास गवसणी घालण्याचा प्रयत्न करण्यासारखें आहे. याच सुमारास रुपेही स्वस्त होऊं लागलें. झणजे स्मिथकमिटीच्या हुंडणावळीस अनुकूल अशीं जीं अंगें होती, तीं दोन्ही प्रतिकूल होऊं लागलीं. सोने स्वस्त व रुपें महाग होण्याऐवजी, सोने महाग व रुपें स्वस्त होऊं लागलें. सर लायोनेल अब्राहाम यांनीं झटल्याप्रमाणें हिंदुस्थानसरकारची गृहीतकृत्यें त्यांना नडूं लागलीं. रुपें महाग राहिल अशा कल्पनेवर रचिलेली इमारत दांसळून पडली व पुनः १ पौंड = १५ रुपये असा दर करावा लागेल कीं काय अशी सरकारास शंका वाटूं लागली. हलके हलके हुंडणावळ १ रु. = २४ पेन्स या बिंदूच्यानजीक येण्याच्याऐवजी, खालीं येत येत गेल्या थोडे महिन्यांत १६ पेन्सांच्याही खालीं गेली.

अशा रीतीनें स्मिथकमिटीची शिफारस कल्पनेच्या अवस्थेंतच राहून, तिला मूर्तस्वरूप येणें दुर्घट झालें आहे. हा सर्व परिणाम महायुद्धानंतरच्या व्यापाराच्या व हुंडणावळीच्या अस्थिरतेनें घडून आला आहे हें खरें; परंतु अशी अस्थिरता असतांना व रुप्याची किंमत आहे तशीच राहिल किंवा खालीं जाईल हें निश्चित



नसतांना, हुंडणावळ कायदा करून पक्की करण्यांत स्मिथकमि-  
टीनें अतिशय उतावीळपणा केला ही गोष्ट नाकबूल करितां येणार  
नाहीं. कांहीं वर्षांनीं हिंदुस्थानचा व्यापार स्थिरस्थावर होऊन  
निर्यात माल पूर्वीच्या प्रमाणावर आल्यानंतर, सुवर्णसंलग्नचलन  
पुनः सुरळीत रीतीनें चालेल अशी पुष्कळ लोकांस आशा आहे.  
आमच्या मते, गेल्या चार वर्षांतील अनुभवानें या चलनाची  
अस्थिरता व कृत्रिमपणा अतिशय स्पष्ट रीतीनें व्यक्त झाली आहेत.  
असें असतां पुनः या चलनपद्धतीवर हिंदुस्थान देशानें विश्वास  
ठेवणें हें अदूरदर्शित्वाचें लक्षण होईल.

सर्व साधकवाधक मुद्यांचा विचार केला असतां, सुवर्णचलन  
हेंच हिंदुस्थानास हितावह आहे असें दिसून येईल. ह्या चलनांत  
पौंड हें मुख्य नाणें करून, रुपया हें खरोखरीचें उपनाणें केले  
पाहिजे. ५० किंवा १०० रुपये या मर्यादेच्या बाहेर रुपये हें  
कायदेशीर नाणें नाहीं असें कायद्यांत नमूद केलें पाहिजे. नोटाही  
रुपयांवर आश्रयभूत न राहतां, सौन्याच्या नाण्यावर आश्रय धरून  
राहिल्या पाहिजेत. अर्थात् नोट दिली असतां त्याबद्दल पौंड  
दिले पाहिजेत. सर्वांत महत्वाचें अंग हें आहे कीं, टांकसाळ  
खुली असली पाहिजे, ठराविक वजनाचें सोने दिल्यास एक नाणें  
पाडून दिलें जाईल अशी हमी सरकारनें घेतली पाहिजे.

या चलनाचें कार्य अंतरव्यवहारांत व बाहेरच्या देशाशीं होणाऱ्या  
व्यवहारांत कसें होईल तें आतां पाहूं. देशामध्ये सर्व किंमती

पौंडांमध्ये दर्शविल्या जातील. होतां होईल तों लोक मोठ्या रकमे-  
 वद्दल नोटाच देतील; परंतु कांहीं कारणांकरितां नाण्याची जरूर  
 लागल्यास, नोटाऐवजीं करन्सीच्या निधीमधून नाणें मिळू शकेल.  
 अल्प किंमतीच्या व्यवहाराकरितां आवश्यक तेवढे रुपये चलनांत  
 राहतील. हुंड्यां विकून स्टेट सेक्रेटरीस हल्लीं प्रमाणें होम चार्जेसची  
 रक्कम वसूल करतां येईल व कौन्सिल विलांचे पैसे येथें पौंडांत  
 अथवा पौंडांच्या नोटांत हिंदुस्थान सरकार देईल, किंवा इंपीरियल  
 बँकच्या द्वारे तेवढी रक्कम लंडनमध्ये ड्रफ्ट विकून वसूल करतां  
 येईल व ते ड्रफ्ट तीच बँक हिंदुस्थानांत पटवील. हल्लीं उलट  
 हुंड्या विकण्याचा जसा प्रसंग आला, असा पुनः प्रसंग आल्यास  
 येथील इंपीरियल बँक लंडन येथील शाखेवर ड्रफ्ट देऊन हें देणें  
 फेडूं शकेल. क्वचित् प्रसंगीं रोकड पौंड पेढ्यांमध्ये घालून लंडन  
 येथें पाठवावे लागतील; परंतु असें करण्यानें विशेष हानि होणार  
 नाही. पुढील सालीं निर्यात माल आयात मालापेक्षां जास्त झाला  
 ह्मणजे तेच पौंड पुनः येथें परत येतील.

सुवर्णचलनास हिंदुस्थान देश विशेष पात्र आहे. येथील नि-  
 र्यात आयात मालापेक्षा जास्त असल्यामुळे दर वर्षीं २५।३० कोटि  
 रुपयांचें सोनें येथें खेचणें अगदीं सोपें आहे. व अशा तऱ्हेनें ५।६  
 वर्षे सोनें येऊं दिल्यास एकंदर दीडशें कोटीपर्यंत सोन्याचें नाणें  
 होईल. एवढें नाणें सर्व देशास पुरेसें आहे. सुवर्णचलन केल्यास  
 नाणें अटविण्याची प्रवृत्ति कमी होईल कारण तसें केल्यास नाण्या-



ची टंचाई पडून पुन्हां अटविलेले सोने टांकसाळीत नेऊन त्याचें नाणें पाडावें लागेल. हल्लींच्या काळी पौंड अटवितात याचें कारण असें आहे कीं, रुपया हें कायदेशीर चलन असल्यामुळे पौंडावांचून अडत नाही. परंतु सुवर्णचलनांत रुपया हें स्वरोस्वरीचें उपनाणें असल्यामुळे पौंडाशिवाय मोठ्यादेष्याचे व्यवहार चालणार नाहीत. रुपयांच्या नोटा व रुपये हे कायदेशीर नाहीत असें ठरविलें ह्मणजे सोन्याच्या नाण्याचा उपयोग करणें भाग पडेल. हल्लीं खुली टांकसाळ नसल्यामुळे जे पौंड व्यापाराच्या देवघेवांत येथें येतात ते चलनाच्या कामाकरितां अपुरे होतात. त्यावरून सुवर्णचलन केल्यासही हल्लींप्रमाणेंच स्थिति राहिल व लोक पौंडाचा उपयोग फक्त संचयाकरितांच करतील असें ह्मणणें वालिशपणाचें आहे. हल्लींच्या स्थितीचा आधार घेऊन सुवर्णचलनाविषयीं विधानें करणें हें तर्कशास्त्राच्या विरुद्ध आहे.

चेंबरलेन कमिशनचें मत असें होतें कीं, सुवर्णचलन केल्यास लोक पौंड वापरतील व त्यामुळे नोटांचें चलन कमी होईल. परंतु हें विधान करतांना नोटा या हल्लींप्रमाणें रुपयांच्या नोटा आहेत असें कमिशननें गृहीत धरलें परंतु हें सुवर्णचलनाच्या व्याख्येच्या विरुद्ध आहे. सुवर्णचलनांत रुपयांच्या नोटा असणें शक्य नाही. नोटा या मुख्य नाण्यावर आधारभूत असतात व मुख्य नाणें पौंड हें झाल्यास सर्व नोटांचा आधार पौंड हाच असला पाहिजे. असें झालें ह्मणजे पौंड हें फक्त लहान किंमतीस देण्याकरितां वापरले



जातील व शंभर अथवा त्यांहून अधिक अशा किंमतींच्या देण्या-  
करितां नवीन नोटांचा उपयोग केला जाईल. यावरून वरील  
आक्षेप अगदी भ्रामक आहे असें दिसून येईल. बँकिंगची पद्धति  
अधिक प्रचलित झाली ह्मणजे पौंडांचा व्यवहारांत उपयोग कमी  
कमी होऊन चेक व पौंडांच्या नोटा यांच्या आधारे बहुतेक व्यव-  
हार चालतील. असें होण्यास इंग्लिश बँकची एक शाखा प्रत्येक  
जिल्ह्यांत उघडण्याची सरकारने व्यवस्था केली पाहिजे. सुवर्णचलन  
केलें ह्मणजे सोन्याचे नाणें मोठ्या प्रमाणांत वापरलेच पाहिजे असें  
नाहीं; यूरोपांतील देशांत सुवर्णचलन असूनही नाण्याची काटकसर  
नोटांच्याद्वारे होऊं शकते. मग हेंच कार्य हिंदुस्थानांत होणें  
अशक्य कां असावे ?

सुवर्णचलनाविरुद्ध एक आक्षेप असा आहे कीं, हिंदुस्थानांतील  
लोकांस त्याची जरूरी नाहीं. आतां लोकांना एखाद्या गोष्टीची  
जरूरी आहे कीं नाहीं हें ठरविणें कठीण आहे. विशेषतः हिंदु-  
स्थानांतील लोक अशिक्षित व आपलें मत दर्शविण्यास असमर्थ  
असल्यामुळे त्यांचें मत काय हें ठरविण्यापेक्षां त्यांना हितकर  
कोणती पद्धति आहे हें ठरविणें जास्त सयुक्तिक आहे. मराठी  
साम्राज्यांत व मोंगलांच्या साम्राज्यांत हल्लीपेक्षां व्यापार कमी  
असूनही अनेक शतके सोन्याचे नाणें प्रचलित होतें असें न्या.  
रानडे यांनीं दाखविलें आहे. फौलर कमिटीनेही हिंदुस्थानांत  
सोन्याचे नाणें सुरू करणें इष्ट आहे असें आपलें मत दिलें.

१८९३ सालीं टांकसाळ बंद केली त्या वेळेसही अनेक व्यापारी व कित्येक सरकारी अधिकारी यांनीं सोन्याचें नाणें करणें हाच उत्तम पक्ष आहे असें मत दिलें. असें असतां लोकमत सुवर्णचलनांस अनुकूल नाहीं असें ह्मणणें हें चमत्कारिक दिसतें. कदाचित या आक्षेपकांचें असें ह्मणणें असेल कीं शेंकडा ८० लोक गरीब असल्यामुळें व त्यांचे व्यवहार दहा वीस रुपयांच्या आंतील असल्यामुळें त्यांना पंधरा रुपयांच्या किंमतीइतकें मोठें नाणें वापरण्याची केव्हांही गरज पडत नाहीं. त्यांच्याकरितां रुपया हेंच वापरणें सोईचें आहे व पौंड हे चलनांत आल्यास त्यांना पुनः पौंडाची मोड करून रुपये वापरणेंच भाग पडेल. यांवर उत्तर इतकेंच कीं, सामान्य लोकांकरितां रुपये हे राहतीलच. सुवर्णचलनांत रुपये काढून टाकावे असे कोणत्याही हिंदी अर्थशास्त्रज्ञांनें ह्मटलेलें नाहीं. परंतु जेथें कारण नसतां हजारों रुपये अथवा रुपयांच्या नोटा वापरण्यांत येतात तेथें पौंड अथवा पौंडांच्या नोटा उपयोगांत आणाव्या असा सुवर्णचलनाचा अर्थ आहे. हिंदुस्थानचें दारिद्र्य हें सुवर्णचलन अमलांत आणण्याच्या विरुद्ध एक कारण देण्यांत येतें. परंतु सरकारी अहवाल वाचले असतां हिंदुस्थान देश गरीब आहे किंवा श्रीमंत आहे याविषयीं कांहींच निश्चित होत नाहीं. कांहीं अहवालांत असें नमूद केलें आहे कीं, ह्या देशांत प्राप्ति, मजुरी, नफा इत्यादि वाढत असून हा देश श्रीमंत होत चालला आहे. असें असतां चलनाचा प्रश्न निघा-

ल्याबरोबर हा देश गरीब होतो. या दोहोंची संगति लावणं कठीण आहे. ज्या देशांत दरसाल सर्व देणें देऊनही ३०।३५ कोटि रुपयांचें सोनें बेतें त्या देशांत सुवर्णचलन होणें हें अगदीं नैसर्गिक व युक्त आहे.

सुवर्णचलनावर दुसरा आक्षेप असा आहे कीं, ह्या चलनामुळे हिंदुस्थानांत सोनें फार येऊन, इतर देशांत सोन्याची टंचाई पडून सर्वत्र अस्थिरता उत्पन्न होईल. हल्लीं सोन्याचें चलन नाहीं तरीही फक्त दागिने वगैरेकरितां अदमासें २५।३० कोटींचें सोनें दरवर्षीं हिंदुस्थानांत येतें. सोन्याच्या चलनाकरितां दरसाल आणखी ४०।५० कोटींचें सोनें येऊं लागल्यास, इतर देशांत सोनें महाग होऊन, तेथील बँकिंगचा आधार कमकुवत होईल व पत्तीची सर्व इमारत डळमळू लागेल. या आक्षेपावर पहिलें उत्तर हें आहे कीं सर्व जगांतील व्यवहाराचा विचार हिंदुस्थानास कर्तव्य नाहीं. जर्मनीनें १८७१ मध्यें सुवर्णचलन सुरू केलें त्यावेळेस त्यानें सर्व जगाचा विचार केला होता काय? उत्तम चलनपद्धति जी असेल ती स्वीकारण्याचा प्रत्येक देशाचा हक्क आहे. त्यापासून इतर देशांस अपाय झाल्यास तो अपरिहार्य आहे.

परंतु वस्तुस्थिति अशी नाहीं. सोन्याचें उत्पादन दरसाल अधिक अधिक वाढत चाललें आहे. १८९० सालीं जगांत एकंदर ३६ कोटींचें सोनें पैदा झालें. १८९६ सालीं ४८ कोटींचें सोनें पैदा झालें. १८९९ सालीं ९२ कोटींचें सोनें पैदा झालें.



१९१५ सालचे उत्पादन १४५ कोटि रुपयांचे होते. असे असतां हिंदुस्थानांत ४०-५० कोटींचे सोने आल्यास सोन्याची टंचाई पडेल असें ह्मणतां येत नाही. शिवाय हिंदुस्थानांत बँकिंगची पद्धति रूढ झाल्यावर दर वर्षी इतके सोने लाभकार नीहा, सोन्याची काटकसर करण्याचा प्रयत्न जसा यूरोपांत केला जातो तसा हिंदुस्थानांत केल्यास येथेही नोटा व चेक यांचे आधारें व्यवहार होऊन थोडे सोने पुरेसें होईल. प्रत्येक जिल्ह्यांत इंपीरियल बँकेची शाखा काढिल्यास जिल्ह्यांतील व्यवहारांत सुद्धां नोटांचे चलन वाढून नाण्यांचे महत्व कमी होईल. असा प्रयत्न आजपर्यंत कोणीही केलेला नाही. असें असतां हिंदुस्थान मागसलेला देश आहे हे पालुपद घोषित वसण्यांत तात्पर्य काय? आमच्या मते हल्लींचे रुपयांचे चलन अदमासे ३२५ कोटि रुपयांचे आहे त्यापैकी १२५ कोटि चलन उपनाणे ह्मणून ठेवून बाकीच्या २०० कोटि रुपयांएवजी अदमासे २० कोटि पौंड चलनांत आणल्यास सर्व व्यवहार उत्तम रीतीने चालेल. याशिवाय जास्त चलन लाभल्यास त्याची जबाबदारी सरकारावर नसून लोकांवर आहे. अधिक नाणे लागल्यास लोकांनी सोने आणून ते पाडून न्यावे; खुली टांकसाळ ठेवणे एवढेच सरकारचे कर्तव्य आहे.

उलटपक्षीं यूरोपांतील देशांचा एक प्रकारे फायदाच होईल. गेली वीस वर्षे सोन्याच्या विपुलत्वामुळे यूरोपांत किंमती वाढू

लागल्या आहेत त्या सोन्याची टंचाई झाल्यास अनायासे कमी होऊन महर्घतेच्या सर्व दुःखांपासून हे देश मुक्त होतील दुसरे उत्तर असे आहे कीं सर्वांगसुंदर असे सुवर्णसंलग्नचलन यूरोपांतील देशांनीं अमलांत आणावे ह्मणजे सोने मुळींच चलनांत नसतां सुवर्णचलन करण्याची अप्रतिम युक्ति जी आजपर्यंत हिंदुस्थानास शिकविली जात आहे तिचा त्यानां प्रत्यक्ष अनुभव घेण्यास सांपडेल. यूरोपांतील देशांनीं आपले सुवर्णनिधि युनायटेड-स्टेट्समध्ये ठेवून आपले सर्व व्यवहार त्या निधीचे मार्फत चालवावे. फिडेल शिरस यांच्या मतानें सुवर्णचलनापेक्षां सुवर्णसंलग्नचलन हें श्रेयस्कर आहे. हें खरें असल्यास इंग्लंड फ्रान्स जर्मनी इत्यादि देशांनीं हें चलन स्वीकारण्यास कालावधि लावू नये हें वरें.

एकंदर विचार करतां हिंदुस्थानांतील चलनपद्धति आत्यंतिक ( final ) आहे असें ह्मणतां येणार ताहीं. परवांच सर विठ्ठलदास यांनीं असेंढलीमध्ये याविषयी उहापोह करण्याकरितां एक कमिटी नेमण्याविषयी ठराव पुढें आणला होता. तो जरी पास झाला नाही तरी हिंदुस्थानांतील सर्व शास्त्रज्ञांचें सुवर्णचलनाविषयी अतिशय ठाम असें अनुकूल मत असल्यामुळे हा प्रश्न लवकरच पुन्हां उपस्थित होईल त्यावेळीं सर्व लोकनियुक्त सभासदांनीं आपले मत स्पष्टपणें जाहीर केल्यास ह्या प्रश्नाचा कायमचा निकाल लागेल अशी आशा करणें व्यर्थ होणार नाही.

The first part of the document discusses the importance of maintaining accurate records of all transactions. It emphasizes that every entry should be supported by proper documentation and that the books should be kept up-to-date at all times.

The second part of the document outlines the various methods used to collect and analyze data. It describes the process of gathering information from different sources and how it is then processed to identify trends and patterns.

The third part of the document provides a detailed account of the results of the study. It includes a series of tables and graphs that illustrate the findings and compares them with previous research in the field.

The final part of the document offers conclusions and recommendations based on the study's findings. It suggests ways in which the results can be applied to improve existing practices and provides a list of references for further reading.



## परिशिष्ट ( अ ).

### इंपीरियल बँकेची घटना.

सन १९२० चा अक्ट ४७ यामधील मुख्य कलमें पुढें दिलेलीं आहेत.

कलम ३. इंपीरियल बँक ऑफ इंडिया नांवाची बँक, हल्लींच्या प्रेसिडेन्सी बँकांचे व्यवहार आपल्या अंगावर घेण्याकरितां व या कायद्यान्वये इतर व्यवहार चालविण्याकरितां स्थापिली जात आहे. हल्लींच्या प्रेसिडेन्सी बँकांचे भाग धारण करणारे सर्व लोक व पुढें भाग धारण करणारे सर्व लोक मिळून, एक संस्था समजली जाईल व या संस्थेवर फिर्याद होऊं शकेल व ही संस्था दुसऱ्यांवर फिर्याद करूं शकेल. सुरुवातीचें भांडवल ११ कोटि २५ लक्षांचें आहे व प्रत्येक भाग ५०० रु० किंमतीचा आहे. भाग धारण करणारांची जबाबदारी मर्यादित [ लिमिटेड ] आहे.

कलम ४. प्रेसि० बँकांचे सर्व व्यवहार ही बँक करील. हे व्यवहार ह्मणजे त्यांचे हक्क शक्ति, अधिकार, विशिष्ट अधिकार, मालमत्ता [ रिझर्व्ह फंड, शिलकी कर्जाऊ दिलेल्या रकमा ] मालमत्तेपासून उत्पन्न होणारे हक्क व हितसंबंध, हिशोबाचीं पुस्तकें, वहा, दस्तऐवज, दाखले, कर्ज व देणें हीं सर्व होत. ह्या नवीन

बँकेच्या अस्तित्वामुळे, पूर्वीच्या बँकांचे दावे वगैरे यांना बाध येणार नाही. प्रेसि० बँकांनी केलेले सर्व करार, वचने व इतर कागद हे सर्व नवीन बँकेस बंधनकारक आहेत.

कलम ५. पूर्वीचे भाग धारण करणारे नवीन बँकेचे तितक्याच रकमेचे भाग धारण करणारे असें समजले जातील. पांचशेंपेक्षां लहान रकमेबद्दल अपूर्णाकदर्शक सर्टिफिकिटें देण्यांत येतील. हीं सर्टिफिकिटें परत देऊन त्यांनीं नवे पूर्ण रकमेचे भाग विकत घ्यावे किंवा त्याबद्दलचे पैसे परत घ्यावे. पूर्वीच्या प्रत्येक भागीदारास आपणखी दोन भाग मागण्याचा अधिकार आहे. तीन महिन्यांत हे नवीन भाग न मागितल्यास, ते सार्वजनिक रीतीनें विकले जातील. हिंदुस्थान देशाच्या बाहेर राहणाऱ्या भागीदारांस सहा महिनेपर्यंत मुदत दिली जाईल.

कलम ७. नवीन बँक सुरू झाल्याबरोबर प्रेसि० बँका नष्ट झाल्या असें समजावें. नंतर पूर्वीच्या बँकांवर दावे वगैरे चालणार नाहीत.

कलम ८. ही शेडयूल नंबर १ मध्ये निर्दिष्ट केलेले सर्व व्यवहार करूं शकेल.

कलम ९. लंडन येथील शाखा, पूर्वी प्रेसि० बँकाचे जे गिन्हार्डक अथवा खातेदार तीन वर्षेपर्यंत असतील, त्यांच्याशीच

चालू खाते व ठेव ठेवणे हे व्यवहार करू शकेल, इतरांशी करू शकणार नाही.

कलम १०. भारतमंत्री यांच्याशी करार करून हिंदुस्थान-सरकारच्या वतीने रोख नाणे, गट व सिक्युरिटी ही जमा करणे इकडून तिकडे पाठविणे वगैरे व्यवहार ही बँक करू शकेल. त्याच-प्रमाणे सरकार सांगेल त्याप्रमाणे इतर व्यवहारही करण्याचा तिला हक्क आहे. या करारांमध्ये गव्हरनर जनरल इन् कौन्सिल यांना बँकेस निर्बंध घालण्याचा अधिकार आहे व हे निर्बंध न पाळल्यास हा करार रद्द करण्याचाही अधिकार आहे. या कायद्याच्या सु-वार्तीपासून पांच वर्षांच्या आत नवीन शंभर शाखा (कमीत कमी) उघडणे हे आवश्यक आहे. त्यापैकी २५ शाखा सरकार सांगेल त्याच ठिकाणी उघडल्या पाहिजेत.

कलम ११. या कामाकरिता इमारती बांधण्याकरिता वगैरे स्थावर मिळकत विकत घेण्याचा या बँकेस अधिकार आहे त्याचप्रमाणे अशी मिळकत विकणे, भाड्याने देणे, तिचा विमा उतरणे इत्यादि व्यवहार करण्याचाही तिला अधिकार आहे.

कलम १२. वाटेल तितक्या शाखा वाटेल तेथे उघडण्याचा तिला अधिकार आहे. यापैकी वाटेल त्या शाखा बंद करण्याचाही तिला हक्क आहे.



कलम १३. गव्हरनर-जनरल-इन् कौन्सिल यांच्या परवानगीने दुसऱ्या बँका आपल्यांत सामील करण्याचा, त्यांचें भांडवल व भाग आपण घेण्याचा व स्वतःचें भांडवल अशा कामाकरितां वाढविण्याचा हक्क तिला आहे अशा तऱ्हेनें नवीन अंगीकृत केलेल्या व्यवहारांची या कायद्याअन्वये व्यवस्था ही बँक करील. अशा तऱ्हेच्या बँका या १९१३ च्या कंपनीच्या अकटाप्रमाणें नोंदविलेल्या असल्या पाहिजेत.

कलम १४ या बँकेचे भाग हे जंगम मिळकत समजली जाईल. या भागांना क्रमानें संख्या दिलेली असली पाहिजे.

कलम १९. भागाचा हक्क मिळण्याकरितां भागाचें सर्टिफिकेट शिक्कामोर्तव केलेलें असलें पाहिजे.

कलम २०. भागांचें नोंदणीपत्रक बँकेनें सरकारी गॅझेटांत प्रसिद्ध केलेल्या जागी ठेविलें पाहिजे व तें तपासण्याचा वाटेल त्या भागीदारास हक्क आहे अशा नोंदणीपत्रकाची प्रत वाटेल त्या भागीदारास मागतां येईल.

कलम २१. दोन व्यक्तींमध्ये जो करार लेखी होऊं शकेल असा करार ही बँक करू शकेल व त्यावर तिनें अधिकृत केलेल्या मनुष्याची सही असली ह्मणजे पुरें आहे. त्याचप्रमाणें तोंडी

करारही बँकेस करतां येतील अशा तऱ्हेचे सर्व करार बँक व जिच्याशी करार केला ती व्यक्ति अथवा संस्था या दोहोंना बांधू शकतात.

कलम २२. शेडयूल नंबर २ यांमधील सर्व नियम या बँकचे नियम समजले जातील.

कलम २४. बँकेची एकंदर व्यवस्था 'गव्हरनर यांचे मध्यवर्ती मंडळ' करील. बँकेच्या सर्व हक्कांचे हे मंडळ प्रतिनिधि ह्मणून समजावे.

कलम २५. मुंबई, मद्रास व कलकत्ता येथे 'स्थानिक मंडळे' स्थापन केली पाहिजेत. यांशिवाय इतर ठिकाणी मध्यवर्ती मंडळ, गव्हरनर-जनरल यांच्या संमतीने स्थानिक मंडळे अस्तित्वांत आणू शकते.

कलम २७. पूर्वीच्या प्रेसि. बँकांचे डायरेक्टर प्रेसिडेंट, व्हाइस् प्रेसिडेंट, व सेक्रेटरी यांचे 'स्थानिक मंडळ' प्रथम केले जाईल.

कलम ३१. गव्हरनर जनरल यांच्या संमतीने मध्यवर्ती मंडळ हे पोटकायदे करू शकते.

कलम ३२. इतर कायद्यांत जेथे जेथे प्रेसि. बँकांचा उल्लेख केलेला आहे, तेथे तेथे त्यांच्या एवजी इंपीरियल बँक हिचा उल्लेख केला आहे असे समजावे.

## शेडयूल नं० १.

### बँकेच्या व्यवहारांचें स्पष्टीकरण.

या बँकेस पुढीलप्रमाणें व्यवहार करण्याची परवानगी आहे.

(अ). पैसे कर्जाऊ देणें.

स्टॉक, ज्या सिक्यूरिटीमध्ये पैसे ठेवण्यास पार्लमेंटच्या अक्ट-प्रमाणें अथवा हिंदुस्थानांतील कायद्याप्रमाणें ट्रस्टीना परवानगी आहे अशा सिक्यूरिटी, स्थानिक सरकारें यांच्या सिक्यूरिटी, सिलोनच्या सरकारी सिक्यूरिटी; प्रेसिडेन्सी बँक अक्ट १८७६ या अन्वयां नमूद केलेल्या सरकारी रेलवेच्या सिक्यूरिटी; कोणत्याही कायदे-कौन्सिलमध्ये पास झालेल्या कायद्यास अनुसरून काढलेले कर्ज-रोखे किंवा डिबेंचर अथवा जिल्हा बोर्डांचे कर्जरोखे; गहाण ठेवलेला व बँकेच्या ताब्यांत दिलेला माल, स्वीकारलेल्या हुंड्या; लिहून दिलेली खाती; कंपन्यांचे पूर्ण रक्कम भरलेले भाग; स्थावर-मिळकत व तिचा हक्क शाविद करणारे कागदपत्र यांच्या आधारां-वर एखाद्याच्या नांवें रक्कम जमा करून त्यांचें खातें उघडणें, भारतमंत्री यांच्या नांवें खातें उघडल्यास सिक्यूरिटी न ठेवतां त्यांना क्रेडिट देण्यास अथवा ठराविक रक्कम उचलण्याची परवानगी देण्यास मध्यवर्ति मंडळास अधिकार आहे.

(आ). अशा तऱ्हेनें ठेवलेल्या सिक्यूरिटी वगैरे विकणें व त्या विकून आलेल्या पैशांची व्यवस्था करणें; बँकेच्या ताब्यांत



असलेल्या किंवा ज्यांवर बँकेचा हक्क आहे अशा मालाची तो माल अटीप्रमाणे सोडवून नेला नसल्यास विक्री करणे व ते पैसे वसूल करून घेणे.

( इ ). हुंड्या देणे, हुंड्यांचा स्वीकार करणे व कटमिति कापून घेऊन हुंड्यांवद्दल रक्कम देणे. हिंदुस्थानाबाहेरच्या हुंड्या गव्हरनर जनरल यांच्या संमतीने विकणे व विकत घेणे.

( ई ). बँकेचे पैसे ( अ ) मध्ये निर्दिष्ट केलेल्या सिव्यूरिटींत गुंतविणे व त्यांची रोख रक्कम करणे ; सिव्यूरिटीमध्ये घातलेल्या पैशांची दुसऱ्या तऱ्हेच्या कर्जांमध्ये अथवा ठेवींमध्ये अदलावदल अथवा रूपांतर करणे.

( उ ). 'पोस्टबिल्ले' व लेटर्स ऑफ क्रेडिट काढणे व तीं गिन्हाइकांमध्ये प्रचलित करणे ; मात्र हीं दाखविणारास दर्शनी दिली पाहिजेत अशा स्वरूपाचीं नसावीं.

( ऊ ). सोनें अथवा रूपें विकणे किंवा विकत घेणे. सोन्याचीं अथवा रुप्याचीं नाणीं विकणे अथवा विकत घेणे.

( ए ). ठेवी ठेवणे व चालू खाते ठेवणे व कर्ज देण्याऐवजीं एखाद्याच्या नावे रक्कम जमा मांडणे.

( ऐ ). दागिने, सोन्यारुप्याचीं भांडीं, ताटे, जवाहिर, मोत्यांचे दागिने, मिळकतीचा हक्क शाबीह करणारे कागदपत्र व इतर मूल्यवान् वस्तूंची ठेव घेणे अथवा त्यांची सुरक्षितता आपल्या शिरावर घेणे.

( ओ ). लोकांकडून आपल्या येण्यामध्ये ज्या ज्या वस्तु स्थावर व जंगम हातांत येतील, त्या विकून, त्यांची रक्कम तयार करणें.

( औ ). कमिशन घेऊन पैशाच्या देवघेवीसंबंधी अनेक व्यवहार करणें.

( अं ). एखाद्या कंपनीचे भाग विकणें किंवा ताब्यांत घेणें, सिक्युरिटी अथवा भाग यांचे पैसे व व्याज वसूल करणें आणि हे वसूल केलेले पैसे हुंड्या करून किंवा अन्य मार्गांनी मालकांस पाठविणें; या वरील कामासंबंधानें कमिशन घेऊन, एजंट या नात्यानें काम करणें व ताब्यांतील जमीनजुमला, घरे इत्यादि विकून टाकून निकाल करण्याच्या कामांत व्यवस्थापक अथवा ट्रस्टी होणें.

( अः ). [ अं ] यांत निर्दिष्ट केलेल्या व्यवहाराकरितां हुंड्या काढणें अथवा लेटर्स ऑफ क्रेडिट देणें तीं अशीं कीं ज्यांचे पैसे हिंदुस्थानाच्या बाहेर मालकांस मिळतील. हींच कामें आपल्या गिन्हाइकांकरितां जरूर लागल्यास करणें.

( क ). अशा तऱ्हेच्या हुंड्याचे पैसे देण्याकरितां हिंदुस्थानाबाहेर ज्यांचे पैसे मिळतील अशा तऱ्हेच्या हुंड्या ( लंडन, पॅरिस वगैरे ठिकाणीं पौडांत अथवा फ्रँकमध्ये वसूल होणाऱ्या ) खरेदी करणें; मात्र या हुंड्या सहा महिन्यांच्या मुदतीपेक्षां जास्त मुदतीच्या असूं नयेत.

(ख). वँकेच्या कामाकरितां हिंदुस्थानांत कर्जांनै पैसै काढणें व याकरितां वँकेजवळ असलेला कोणताही तिच्या मालकीचा माल गहाण लावून देणें.

(ग). इंग्लंडांत कर्ज काढणें. हें कर्ज फक्त स्वतःच्या जवळ असणाऱ्या व खात्रीनें येणें असलेल्या मालमत्तेच्या आधारावरच काढलें पाहिजे. अन्य रीतीनें नाहीं.

(घ). आतांपर्यंत निर्दिष्ट केलेल्या मुख्य व्यवहारांच्या अंतर्गत जे दुसरे बारीकसारीक व्यवहार अथवा कामें करावीं लागतील, तीं करणें.

या वँकेनें पुढील व्यवहार कधींही करूं नयेत.

(१) सहा महिन्यांपेक्षां जास्त मुदतीकरितां कर्ज देणें.

स्वतःच्या भागांच्या आधारावर कर्ज देणें.

(२) एका व्यक्तीकरितां अथवा भागीदारीनें चालविलेल्या व्यापारी संस्थेकरितां एका ठराविक रकमेपेक्षां जास्त रकमेच्या हुंड्यांचे रोख पैसे देणें व एका ठराविक रकमेपेक्षां जास्त कर्ज देणें.

(ही रकम पुढें सरकारी गॅझेटांत जाहीर केली जाईल.)

(३) ज्या ठिकाणीं हुंडी (अथवा दुसरें कायदेशीर 'निगो-शिअवल' बेचनपत्र) रोख पैसे मागण्याकरितां दाखविली जाईल अशा हुंडीचे पैसे (अथवा तिच्या आधारावर कर्ज देणें अथवा खातें उघडणें) तिच्यावर भिन्न भिन्न अशा दोन व्यापार्यांच्या अथवा व्यापारी संस्थांच्या सहांशिवाय देणें.



( ४ ) सहा महिन्यांपेक्षां जास्त मुदतीनंतर ज्यांचे पैसे वसूल होतील, अशा हुंवा अथवा इतर निगोशिएबल बेचनपत्रें इत्यादिकांबद्दल रोख पैसे देणें अथवा त्यांचे आधारावर कर्ज वगैरे देणें.

## शेड्युल नं० २.

इंपीरियल बँकेचे सामान्य नियम.

( फक्त महत्वाचे तेवढेच दिले आहेत. )

प्रत्येक भागाबद्दल शिक्षा मारलेलें सर्टिफिकेट मिळालें पाहिजे. अनेक इसमांच्या नांवाचा भाग असल्यास, त्यांपैकी कोणा तरी एकास सर्टिफिकेट दिलें जाईल. भाग धारण करणाऱ्यांनें बँकेस जें देणें असेल, त्याबद्दल बँकेच्या भागावर व डिव्हिडंडवर त्याचा हक्क राहिल. भागाविषयी मागणी करणें झाल्यास, ती एकाच काळी भागाच्या एकचतुर्थांशपेक्षां जास्त असूं नये व दोन मागण्यांमध्ये दोन महिन्यांचें अंतर असावें. भागाचे पैसे न दिल्यास, त्याबद्दल व्याज बावें लागेल. भाग विकल्यास, विकणारा व विकत घेणारा या दोघांची अर्जावर सही पाहिजे व बँकेच्या पुस्तकांत नवीन भाग धारण करणाराचें नांव नोंदलें जाईपर्यंत पूर्वीच्या मनुष्याची मालकी राहिल. भाग धारण करणारा मृत झाल्यास, त्याचे एक्झिक्यूटर्स हेच मालक समजले जातील. एखादी मागणी करून पैसे न आल्यास भाग धारण करणारास नोटीस दिली पाहिजे. अशा नोटिशीबद्दल कांहीं तजवीज न झाल्यास भाग काढून घेतला जाईल.

एकतृतीयांश भाग धारण करणारांच्या मतानें ठराव पास झाल्यास, बँकचें भांडवल वाढवितां येईल अथवा कमी करतां येईल. असें करण्यास गव्हर्नर जनरल यांची संमति पाहिजे. असा ठराव झाल्यानंतर मध्यवर्ति मंडळानें योग्य ती व्यवस्था करावी. प्रत्येक वर्षीं ऑगष्ट महिन्याच्या १ तारखेस सामान्य सभा भरविली जाईल. या सभेबद्दल पंधरा दिवस पूर्वीं सरकारी गॅझेटांत सूचना दिली जाईल.

पांच लक्षांचे भाग धारण करणारे १०० लोक किंवा कोणतेही ३ गव्हर्नर [बँकेचे] यांना मुद्दाम सभा बोलाविण्याचा शक्ति आहे. अशा सभेबद्दल दोन महिनेपूर्वीं सूचना दिली पाहिजे व त्या सूचनेत सभेच्या उद्देशाबद्दल विवरण केलें असलें पाहिजे. २०० भाग धारण करणारे हे कोणतीही सभा चालविण्यास अत्यावश्यक आहेत. भाग धारण करणारास आपल्या वतीने प्रतिनिधि पाठवितां येईल. प्रत्येक गोष्ट बहुमतानें ठरविली जाईल. सभेच्या पूर्वीं तीन महिने भाग धारण केल्याशिवाय सभेंत मत देण्याचा हक्क मिळणार नाही. ज्या भागाचे कांहीं पैसे अद्यापि भरलेले नाहीत, त्यासंबंधानें मत देण्याचा हक्क पैदा होणार नाही. सभासदांनीं सांगितल्यास, अध्यक्षान्च्या इच्छेप्रमाणें उघड रीतीनें अथवा गुप्त रीतीनें (बॅलटच्या पद्धतीनें) मतांची मोजदाद (पोल) केली जाईल सभेंत कलेले सर्व ठराव बँकेस निर्बंध करणारे होतील असें समजावें.

जेथें स्थानिक मुख्य शाखा असतील, तेथेंही वर्षातून एकदां, मध्यवर्तिमंडळ ठरवील त्या तारखेस, त्या शाखेच्या पत्रकांतील यादीप्रमाणें सामान्यसभा झाली पाहिजे. या सभेंतील काम मध्यवर्तिसभेप्रमाणेंच चालतील. सुद्धाम सभा बोलाविण्यास, दहा भाग धारण करणारांस अधिकार आहे व त्यांच्या भागांची रकम ५० हजार रुपयांची असली पाहिजे.

गव्हर्नर किंवा स्थानिक मंडळाचा सभासद होण्यास १० हजारांचे भाग धारण करणे आवश्यक आहे; पण सरकारने नेमलेला अधिकारी असले तर, त्याला ही अट लागू नाही. एखाद्या दुसऱ्या बँकेचा डायरेक्टर, एजंट अथवा मॅनेजर यांस इंपीरियल बँकेत गव्हर्नर अथवा स्थानिक मंडळाचा सभासद होतां येणार नाही; परंतु अशा मनुष्यास गव्हर्नर जनरल हे २८ व्या कलमांत दिलेल्या अधिकारान्वये त्या जागीं नेमू शकतील. इंपीरियल बँकेत जर नोकरी धरली, तर वरील अधिकार देतां येणार नाहीत. सहा महिन्यांवर गैरहजीर राहिल्यास त्याचे हे अधिकार काढून घेतले जातील. एका संस्थेंतील दोन डायरेक्टर अथवा भागीदार एकाच वेळीं मध्यवर्तिमंडळाचे किंवा स्थानिक मंडळाचे सभासद होऊं शकणार नाहीत.

एकंदर भांडवलाच्या निम्त्या किंमतीचे भाग धारण करणारे बहुमतानें गव्हर्नरास काढून टाकू शकतील; परंतु गव्हर्नर जनरल यांनी नेमिलेल्या गव्हर्नरास मात्र काढतां येणार नाही.



स्थानिक मुख्य शाखेच्या भांडवलपैकी निव्या किंमतीच्या भागांचे धारण करणारे, बहुमताने ठराव पास करून, स्थानिक मंडळाच्या सभासदास काढून टाकू शकतात व त्याच्या जागी दुसरा नेमू शकतात.

मध्यवर्तिमंडळाची बैठक तीन महिन्यांतून एकदां तरी झालीच पाहिजे. प्रत्येक स्थानिक मुख्य शाखेच्या ठिकाणी एक वेळां तरी हें मंडळ एकत्र झालें पाहिजे. कोणत्याही स्थानिक मंडळास मध्यवर्तिमंडळाची सभा भरविण्याविषयी मॅनेजिंग डायरेक्टर यांस सांगण्याचा अधिकार आहे. अशा प्रत्येक सभेत जे गव्हरनर असतील त्यांनी आपणांपैकी एकास अध्यक्ष निवडावे. अशा अध्यक्षास आपलें स्वतःचें मत असून शिवाय सारखीं मते झाल्यास जादा निर्णायक मत देतां येते.

स्थानिक भाग धारण करणारांची सामान्य सभा स्थानिकमंडळांतील सभासदांची संख्या ठरवूं शकेल. स्थानिक मंडळाची सभा ही मंडळाच्या अध्यक्षांनै तो नसल्यास उपाध्यक्षांनै व तोही नसल्यास सर्वांत प्राचीन अशा सभासदांनै बोलवावी. हे अध्यक्ष व उपाध्यक्ष पहिल्या सभेच्यावेळीं स्थानिक मंडळांनै निवडावे. एकासागून एक दोन वेळां एकच मनुष्य या जागांवर निवडूं नये. पुरादी जागा रिक्तमी झाल्यास इतर सभासदांनी ती भरून काढावी.

गव्हर्नर किंवा सभासद यांच्या जागा रिकाम्या आहेत एवढ्याच कारणाने मध्यवर्तिमंडळाचा किंवा स्थानिक मंडळाचा कोणताही ठराव रद्द होऊ शकत नाही. दुसऱ्या गव्हर्नराच्या किंवा अधिकाऱ्याच्या किंवा मंडळाच्या सभासदाच्या दोषांबद्दल गव्हर्नर किंवा मंडळाचा सभासद यास त्यांचा स्वतःचा दोष असल्याशिवाय, जबाबदार धरू नये.

बँकेचा शिक्षा कमीत कमी तीन गव्हर्नरांच्या देखत मारला पाहिजे. याशिवाय स्थानिक मुख्य शाखांकरिता दुसरे शिक्षे केले जातील. हे शिक्षे, स्थानिक मंडळाच्या कमीत कमी दोन सभासदांच्या देखत मारले पाहिजेत. याशिवाय त्यावेळी स्थानिक मंडळाचा सेक्रेटरी हजर पाहिजे. ज्या कागदावर शिक्षा मारला असेल, त्यावर या सर्वांनी आपली सही केली पाहिजे. अशा शिक्ष्याशिवाय कोणताही कागद कायदेशीर समजला जाणार नाही.

मध्यवर्तिमंडळास व स्थानिक मंडळास इतर अधिकारी, नोकर-चाकर वगैरे नेमण्याचा व त्यांचे पगार, पेनशन वगैरे ठरविण्याचा पूर्ण अधिकार आहे. कोणत्याही अधिकाऱ्यास अथवा नोकरास काढून टाकण्याचा त्यास अधिकार आहे. मध्यवर्तिमंडळाने सरकारी गॅझेटांत जाहीर करून, ज्या अधिकाऱ्यांस आपल्या बतीने नियुक्त केले असेल, त्यांनी, स्टॉक, डिबेंचर, खाती, हुंड्या, लेटर्स ऑफ क्रेडिट इत्यादिकांवर सहा कराव्या. कोणत्याही अधि-

काऱ्यांनीं दुसऱ्या व्यापारधंद्यांत पडतां कामा नये किंवा सरकारी प्रॉमिसरी नोटा इत्यादि विकण्यांत दलालाचें काम करतां कामा नये.

प्रत्येक वर्षाच्या जून महिन्याचे व डिसेंबर महिन्याचे अखेरीस मध्यवर्तिमंडळानें सर्व हिशोब पुग करून तोंडमिळवणी केली पाहिजे आणि अशा हिशोबाची व शिल्लकेची एक प्रत गव्हर्नर-जनरल-इन्-कौन्सिल यांजकडे पाठविली पाहिजे. वाटेल ती माहिती मागविण्याचा, वाटेल तो कागद हजर करण्यास सांगण्याचा व सर्व हिशोब ठराविक पद्धतीनें प्रसिद्ध करण्यास लावण्याचा हिंदुस्थान सरकारास पूर्ण अधिकार आहे. दर सहा महिन्यांच्या नफ्यावरून डिव्हिडंड ठरविले जाईल. दरवर्षी योग्य ती रकम रिझर्व्ह व्हाणून ठेवण्याचा मध्यवर्तिमंडळास अधिकार आहे.

सामान्यसभेच्या वेळीं तीन हिशोबतपासनीस निवडावे. हे भाग धारण करणारे असले तरी चालतील परंतु गव्हर्नर, स्थानिक मंडळाचे सभासद व दुसरे अधिकारी यांना निवडूं नये. दुसरी सामान्य सभा भरेपर्यंत पूर्वीचे हिशोबतपासनीस यांनीं काम करावें. गव्हर्नरजनरल यांनीं याशिवाय त्यांना वाटतील ते हिशोबतपासनीस नेमण्याचा अधिकार आहे. हिशोबतपासनीस यांना ते मागतील तेव्हां बँकेची पुस्तके व बऱ्या दाखविल्या पाहिजेत. त्यांनीं आपल्या मदतीस दुसरे अकौंटंट नेमावे.



“ सर्व माहिती ठराविक पद्धतीने दिलेली आहे, बँकेची स्थिति यथार्थ दिलेली आहे व काही माहिती मध्यवर्तिमंडळाकडून मागितलेली असल्यास ती समाधानकारक आहे ” अशावद्दल हिशोब-तपासनीस यांनी भाग धारण करणारांस अहवाल सादर करावा. सरकारी तपासनीस यांनी आपला अहवाल हिंदुस्थानसरकार यांस सादर करावा.

कोणत्याही भाग धारण करणारांस, बँकेस सूचनापत्र पाठवता येते. रजिष्ट्रांत असलेल्या पत्रावर व्यवस्थित रीतीने पोष्टांतून हें पत्र पाठविलें झणजे बँकेची जबाबदारी संपली. हें पत्र पोचलें नसल्यास तसें सिद्ध करण्याची जबाबदारी भाग धारण करणारावर आहे. पत्रा नसल्यास सरकारी गॅझेटांत व एका दैनिक पत्रांत हें सूचना-पत्र जाहीर केलें झणजे ज्या दिवशी तें जाहीर होईल त्यादिवशी त्याला तें मिळालें असें समजावें. बँकेस सूचनापत्र पाठविणें असल्यास तें स्वतः मुख्य ऑफिसांत हजर करावें किंवा पोष्टांन पाठवावें.

या कायद्यानें १८७६ चा प्रेसि० बँकांचा अँक्ट; १८७९ चा प्रेसि० बँकांचा अँक्ट, १८९९ चा प्रेसि० बँकांचा अँक्ट; १९०७ प्रेसि० बँकांचा अमेंडमेंट अँक्ट व १९१६ चा प्रेसि० बँकांचा अमेंडमेंट अँक्ट असे पूर्वीचे सर्व कायदे रद्द झाले आहेत.

## सूचि.

अ.

अकबर १६७.

अफगानिस्तान ४६.

अब्राहाम (सर लायोनेल) २२८, २३३.

अटकिनसन ४४.

अंडी ४४.

ऑस्ट्रिया-हंगेरी २०, २६.

आ.

आयात माल ६, ४०, ११२, ११६, २१२, २१९, २२२, २३५.

आंतरराष्ट्रीय परिषद ९, १०.

इ, ई.

इलियड १३५.

इंपीरियल बैंक ६१, ६२, ६३, ६७, ९०, ९५, ११३, ११४, ११९, १२५,  
१७८, २०१, २०३, २०५, २०६, २२०, २३५, २३७, २४०.

ईजिप्ट २६.

ईस्ट इंडिया कंपनी १६८, १६९, १७९.

उ, ऊ.

उपनाणे (उपपैसा) १५१, १५८, १५९, १६३, २१३, २२३, २२४,  
२२६, २३०, २३४, २४०.

उलट हुंब्बा १७, १८, ४७, ७५, ७९, ८१, ८३, ८६, ९६, ९९, १०५,  
१०६, १०७, ११३, ११५, ११७, २१२, २१६, २१७.

ए.

एकचलनपद्धति १, ४, १०, ३४, ३६, ४६, १५४, १५५, १५८, १६९,  
२३०.

( २ )

एक्सचेंज बैंका ६५, ९१, ११७, १७७, १७८, १८४, १८७, १९०,  
१९१, १९३, २०३, २१४, २१५, २३२.

घे.

ऐनजिनसी अदलाबदल १३४, १३७.

क.

करन्सीऑफिस—२८, ३९, ५१, ५९.

कर्जन ( लॉर्ड ) १३१.

कायदेशीर चलन ५०, ५१.

किंमती ९४, २०७, २२२, २२४, २२६, २४०.

कॉन्स २१, ३२, ६३, ११८, १२१.

कृत्रिम किंमत १२, १६, ३७, ४८, ४९.

कृत्रिम चलन २१, ४८, ९४, ९५, १३१, २१६.

कौटिल्य १६५.

कॉन्सिलबिलें. “ हुंब्द्या ” पहा.

ख.

खुली टांकसाळ २, ३, ४, ५, ९, १३, १५, २१.

ग

गॉशन ( लॉर्ड ) २६.

गोखले ३, ४१, ९१, ९२, १२३, १३१, १३२, २२२.

गोपवृत्ति १३५, १६५.

प्रेक्षमन्वा नियम १४९, १५३.

घ.

चलन एकंदर ४५, ४६, ९२, २०८, २०९, २२७.

चलन—नायदेशीर ५०, ५१.

चलन—विश्वासजनित ५०.

चलनी नोंटा १६, १८, ३५, ३७, ४४, ५४, ६१, ६३, १०८, ११०, १११,

११३, ११५, ११९, २०७, २०८, २२१, २२७, २३४, २४०.



चीन ५.

चेक ४६, ६२, १७२, २०७, २४०:

चेंबरलेन कमिशन १७, ६६, ९१, ९३, ९८, ११७, २०६, २२४, २३६.

ज.

जपान १६२, १७५, २०१.

जर्मन साम्राज्य ४, ९, २६, १६१, २०१, २३९.

जॉइंटस्टॉक बँका १९३.....१९८, २०३.

ट.

टांकसाळ ३, ३३, ४२, ९३, ९७, १०८, १५२, १६६, १६७, २२०,  
२२२, २३४, २३६, २४०.

टॅपल (सर रिचर्ड) १.

ट्रेझरी (इंग्लंडांतील) ३, १५.

ट्रेझरी बिलें ११९, २१०, २११.

ड.

डॅलरीसी (लॉर्ड) १.

डेन्मार्क २१.

डॉकिन्स (सर क्लिनटन) १५.

डॉलर १६३.

त.

तिबेट ४६.

तेजी ३८, ३९, ५८. १०२, १०८, १२५, १२८.

थ.

थाकरसी (सर विठ्ठलदास) ३, ४१, १२३, १३२, २४१.

ड.

दादाभाई १०.

दुक्काळ ७४, १०२, १०४, ११२, ११३, ११६, १२७, १८९.

द्विचलनपद्धति ९, १०, १५३, १५४, १५७, १५८, १६२, १६७.

न.

नाणी १४७, १४८, १४९, १५०, २१९, २२३.  
निर्वात माल ६, ४०, ८८, ११६, २१२, २१३, २१९, २२२, २३४,  
२३५.

नीतिशास्त्र ४१

नेपाळ ४६.

नोटांचा निधि ३५, ५५, ७६, ६४, ६५, ९९, १००, १०१ १०५ १०६,  
१०९, ११७, ११८, ११९, १२१, १२५, १२९, २३०, २३५.

प.

पत १३८, १४०, १४१, १७०, २०७.

पिक ४४.

पिसो २१.

पेसा १३४, १३५, १३८.....१४७.

पौंड ६, ११, १५, १६, २९, ३१, ३३, ३८, ३९, ४७, ५५, ८९, ९२,  
९३, ९४, १००, १०१, १०३, १०८, १०९, १११, ११२, ११५,  
११७, ११८, १२०, १२२, १३१, १५९, १८८, १८९, २१०,  
२११, २१२, २२०, २२१, २२४, २३२, २३४, २३५, २३६,  
२३७.

पंजाब ३१, ३७,

प्रेसिडेन्सी बँका १९, २८, ५१, ५९, ६२, १००, ११२, १२६, १२७,  
१७२, १७८, १७९.....१८३, २०३.

प्लेटो १३३.

फ.

फिलिपाइन बेटें २१.

फॉलर कमिटी २, १३, १४, १५, ९७, २२८, २३७.

फ्रान्स १५५ १५६, १६०, १६१, १७१.

ब.

वार्वर (सर डेविड) ११  
बँका ११०, १११, ११३, ११४, ११६, १२१, १७२, १७३, १७७,  
१७८, १९२, २३७.  
बैंक ऑफ़ इंग्लैंड २६, ३६, ५७, १०१, १०४, ११४, १२१, १२९, १५२,  
१५९, १७४.

बैंकिंग ४४.

बैंक चार्टर अक्ट ५१.

बंगाल ३१, ३८.

ब्रह्मदेश ३१.

अ.

भारतमन्त्री २, ११, २६, ६४, ६५, ८४, ८६, ८७, ९१, १०३, १०४,  
१२५, १८९, २०६, २१३, २२९, २३१.

म.

मद्रास ३१.

मध्यप्रांत ३१.

मनुस्मृति १७३.

महाभारत १३५.

मिल् २६.

मैक्सिको २१.

मेटस्न (लॉर्ड) २६, ६७, २०६.

मंदा ३८, ३९, ५९.

य.

युनायटेड स्टेट्स—“संयुक्त संस्थानें” पहा.

र.

रशिया २१.

रानडे २३७.



( ६ )

रिकाडी २६.

रूपये १, ३, ५, १६, ४१, ४७, ९४, १०२, १०७, १०८, १०९, ११०  
११२, ११३, ११५, १२०, १३१, १३२, २१०, २११, २१२,  
२२१, २२२, २२४, २२६, २३२, २३५, २३६.

रुपै (चांदी) ३, ८०, ९०, १०२, १०५, १०७, १०८, १५५, १७१,  
२१०, २१४, २१६, २१७, २१८, २२२, २२८, २२९, २३५,  
२३१, २३२, २३३.

रॉथचाइल्ड ( लॉर्ड ) २०६.

ल.

लॅटिन यूनियन् ४, ९, १५६, १६०.

व.

वेच् सर माँटेग्यू ४१, १३२.

वेस्टलंड ( सर जेम्स ) ११.

श.

शिरस २४१.

शिल्क ७२, ८८, ९१, ९२, १००, १०३, १०५, १०६, १०७, १०९,  
११८, १२४, १२५, १२८, १३०.

स.

समाजशास्त्र ४१.

सयाम २१.

सर्कलें ( नोटांचीं ) ५२.

सहकारी पतपेढ्या २०४, २०५.

सुवर्णचलननिधि १५, १७, १८, ३५, ६६, ९७, १०१, १०४, १०५,  
१०६, १०९, १११, ११५, ११७, १३८, १३९, १३९.

सुवर्णसंलग्नचलन १६, १८, २०, २५, ५३, ७०, ७४, १०७, १२३, २१३,  
२१६, २२९, २३४.

मैलुसबरी ( लॉर्ड ) १२५.

सोने ६, ८४, ८९, ९३, ९४, ९५, ९९, १००, १०४, १०५, १०६,  
१०७, ११०, १११, ११२, ११७, ११८.....१२१, १५५, १६५,  
१७१, १८९, २१२, २१४, २१६, २१८, २२२, २३२, २३४,  
२३९, २४०.

सोन्याचे नाणे १, २, ९, ११, १३, १४, १५, १८, ३३, ४०, ९५, १५१,  
१६२, २२०, २२१, २३४, २४१.

संयुक्तप्रांत ३१.

संयुक्त संस्थाने (अमेरिका) ९, १२३, १६३, १७५, २१४, २२८, २४१.

साँव्हरिन् २, १०, १३, २२, २९, ३०, ३३, २१९.

स्मिथकमिटी २३, ८१, २१५, २१६, २२८, २२९, २३०, २३१, २३३,  
२३४.

स्टेट बँक १९, २०५.

स्ट्रिट्स सेटलमेंट २१.

स्ट्रीवी ५.

ह-

हर्शेलकमिटी २, १०.

हिंदुस्थानसरकार १०, १२, १५, २०, २५, २६, २८, ४७, ६२, ६८, ८१,  
८७, १०३, १८२, २०६, २३२.

हुंडणावळ ५, ७, ८, ११, १२, १३, १४, १८, २३, २४, २५, ३०, ३१,  
३७, ४१, ६४, ६६, ७५, ७६, ८२, ९६, १८, १०३, १०५,  
१२२, १३०, २१२, २१४, २१५, २१८, २२१, २२८, २२९,  
२३१, २३३.

हुंड्या [ कौन्सिल विले ] १७, १९, ३९, ४३, ६४, ६५, ८५, ८९, ९३,  
१०२, १०३, १०४, १०८, १२८, १८८, १८९, २१३, २१६,  
२१७, २१९, २२१, २२६, २२९, २३५.

